

## எசேக்கியேல்

ஆசிரியர்

பூசி என்ற ஆசாரியனும் தீர்க்கத்தரிசினுடைய மகனுமான எசேக்கியேல் இந்த புத்தகத்தின் ஆசிரியர். ஆசாரியன் குடும்பத்தில் எருசலேம் பட்டணத்தில் வளர்க்கப்பட்டவன், சிறையிருப்புக் காலத்தில் பாபிலோனில் யூதர்கள் மத்தியில் வாழ்ந்தவன். எசேக்கியேலின் ஆசாரிய வம்சம்வழி, அவனுடைய புத்தகத்தில் சொல்லப்பட்டக் காரியங்களான: தேவாலயம், தேவனின் மகிமை, ஆசாரியம், பலி முறைகள் மூலமாக அறியப்படுகிறது.

எழுதப்பட்ட காலம் மற்றும் இடம்

ஏறக்குறைய கிமு 593 க்கும் 570 கிமு. க்கும். இடையில் எழுதப்பட்டது.

இஸ்ரவேல், எகிப்து, மற்ற பக்கத்து நாடுகளைக் குறித்து எசேக்கியேல் பாபிலோனிலிருந்து எழுதினான்.

யாருக்காக எழுதப்பட்டது

பாபிலோனில் வாழ்ந்த இஸ்ரவேலர்களுக்கும் தன் தேசத்தில் வாழ்ந்தவர்களுக்கும் வேதம் வாசிக்கிற அனைவருக்கும் எழுதப்பட்டது.

எழுதப்பட்ட நோக்கம்

தன் காலத்தில் வாழ்ந்த பாவமுள்ள, நம்பிக்கையே இல்லாத மக்களுக்கு ஊழியம் செய்தான். தன் ஊழியத்தின் மூலமாக தன்னுடைய மக்கள் சீக்கிரமாக மனத்திரும்பி எதிர்க்காலத்தில் நம்பிக்கைக்குள் கொண்டுவர முயற்சித்தான். தேவன் தம்முடைய மனித தூதர்கள் மூலமாக தோல்வியிலும் துக்கத்திலும் கிரியை செய்கிறார், தேவனுடைய சர்வ வல்லமையை ஏற்றுக்கொள்ளவேண்டும், தேவனுடைய வார்த்தை ஒருபோதும் தவறாது, தேவன் எங்கும் இருக்கிறார், அவரை எங்கும் தொழுதுக்கொள்ளலாம் என்று உபதேசித்தான். நம்முடைய இருண்ட நேரத்தில் நம்மையே ஆராய்ந்து தேவனுடைய உபதேச சத்தியங்களுடன் ஒப்பிட்டு தேவனை தேடப் படிப்பிக்கிறது.

மையக் கருத்து

தேவனுடைய மகிமை

### பொருளடக்கம்

1. எசேக்கியேலின் அழைப்பு. — 1:1-3:27
2. எருசலேம், யூதாவுக்கும், தேவாலயத்திற்கும் விரோதமான தீர்க்கதரிசனங்கள் — 4:1-24:27
3. மற்ற நாடுகளுக்கு விரோதமான தீர்க்கதரிசனங்கள். — 25:1-32:32
4. இஸ்ரவேலரைக்குறித்தத் தீர்க்கதரிசனங்கள் — 33:1-39:29

5. திரும்பபெறுவதைக் குறித்த தரிசனம் —  
40:1-48:35

யெகோவாவுடைய மகிமையும்,  
உயிரினங்களும்

<sup>1</sup> என்னுடைய வயது முப்பதாம் வருடம் நான்காம் மாதம் ஐந்தாம் நாளாய் இருக்கும்போது, நான் கேபார் நதியின் அருகிலே சிறைப்பட்டவர்கள் நடுவில் இருக்கும்போது, நடந்தது என்னவென்றால், வானங்கள் திறந்திருக்க, நான் தேவதரிசனங்களைக் கண்டேன்.

<sup>2</sup> அது யோயாகீன் ராஜாவுடைய சிறையிருப்பின் ஐந்தாம் வருடமாக இருந்தது. <sup>3</sup> அந்த ஐந்தாம்தேதியிலே, கல்தேயர்கள் தேசத்திலுள்ள கேபார் நதியின் அருகிலே பூசி என்னும் ஆசாரியனுடைய மகனாகிய எசேக்கியேலுக்குக்

யெகோவாவுடைய வார்த்தை உண்டாகி, அங்கே யெகோவாவுடைய கரம் அவன்மேல் அமர்ந்தது. <sup>4</sup> இதோ, வடக்கேயிருந்து

புயல்காற்றும் பெரிய மேகமும், அதோடு கலந்த நெருப்பு வரக்கண்டேன்; அதைச் சுற்றிலும் பிரகாசமும், அதின் நடுவில் நெருப்புக்குள்ளிருந்து வெளிப்பட்ட உருகிப்பிரகாசிக்கிற உலோகத்தின் நிறமும் உண்டாயிருந்தது. <sup>5</sup> அதின்

நடுவிலிருந்து நான்கு உயிரினங்கள் தோன்றின; அவைகளின் தோற்றம்

மனிதனைப்போல் இருந்தது. <sup>6</sup> அவைகளில் ஒவ்வொன்றுக்கும் நான்கு முகங்களும், நான்கு இறக்கைகளும் இருந்தன. <sup>7</sup> அவைகளுடைய கால்கள் நிமிர்ந்த கால்களாக இருந்தன; அவைகளுடைய உள்ளங்கால்கள் கன்றுக்குட்டியின் உள்ளங்கால்களுக்கு ஒப்பாக இருந்தன; அவைகள் தேய்க்கப்பட்ட வெண்கலத்தின் நிறமாக மின்னிக்கொண்டிருந்தன. <sup>8</sup> அவைகளுடைய இறக்கைகளின்கீழ் அவைகளின் நான்கு பக்கங்களிலும் மனிதனுடைய கைகள் இருந்தன; அந்த நான்கிற்கும் அதினதின் முகங்களும், இறக்கைகளும் உண்டாயிருந்தன. <sup>9</sup> அவைகள் ஒவ்வொன்றின் இறக்கைகளும் மற்றதின் இறக்கைகளுடன் சேர்ந்திருந்தன; அவைகள் செல்லும்போது திரும்பாமல் ஒவ்வொன்றும் தன்தன் திசைக்கு நேர்முகமாகச் சென்றன. <sup>10</sup> அவைகளுடைய முகங்களின் தோற்றமாவது, வலதுபக்கத்தில் நான்கும் மனிதனுடைய முகமும் சிங்கமுகமும், இடது பக்கத்தில் நான்கும் எருதுமுகமும் கழுகு முகமுமாக இருந்தன. <sup>11</sup> அவைகளுடைய முகங்கள் இப்படியிருக்க, அவைகளுடைய இறக்கைகள் மேலே பிரிந்திருந்தன, ஒவ்வொன்றுக்குமுள்ள இரண்டிரண்டு இறக்கைகள் ஒன்றோடொன்று சேர்ந்திருந்தன; மற்ற இரண்டிரண்டு

இறக்கைகள் அவைகளுடைய உடல்களை மூடின. <sup>12</sup> அவைகள் ஒவ்வொன்றும் தன்தன் திசைக்கு நேர்முகமாகச் சென்றது; ஆவி போகவேண்டுமென்றிருந்த எந்த இடத்திற்கும் அவைகள் போயின; போகும்போது அவைகள் திரும்பிப்பார்க்கவில்லை. <sup>13</sup> உயிரினங்களுடைய தோற்றம் எப்படியிருந்ததென்றால், அவைகள் எரிகிற நெருப்புத்தழலின் தோற்றமும் தீவட்டிகளின் தோற்றமுமாக இருந்தது; அந்த நெருப்பு உயிரினங்களுக்குள்ளே உலாவிப் பிரகாசமாக இருந்தது; நெருப்பிலிருந்து மின்னல் புறப்பட்டது. <sup>14</sup> அந்த உயிரினங்கள் மின்னலின் தோற்றம்போல ஓடித்திரிந்தன. <sup>15</sup> நான் அந்த உயிரினங்களைப் பார்த்துக்கொண்டிருக்கும்போது, இதோ, பூமியில் உயிரினங்களின் அருகில் நான்கு முகங்களையுடைய ஒரு சக்கரத்தைக் கண்டேன். <sup>16</sup> சக்கரங்களின் ரூபமும் அவைகளின் வேலையும் படிகப்பச்சை நிறமாக இருந்தது; அவைகள் நான்கிற்கும் ஒரேவித தோற்றம் இருந்தது; அவைகளின் ரூபமும் அவைகளின் வேலையும் சக்கரத்திற்குள் சக்கரம் இருகிறதுபோல் இருந்தது. <sup>17</sup> அவைகள் ஓடும்போது தங்களின் நான்கு பக்கங்களிலும் ஓடும், ஓடும்போது அவைகள் திரும்புகிறதில்லை. <sup>18</sup> அவைகளின் வட்டங்கள் பயங்கர உயரமாக இருந்தன; அந்த நான்கு வட்டங்களும்

சுற்றிலும் கண்களால் நிறைந்திருந்தன. <sup>19</sup> அந்த உயிரினங்கள் செல்லும்போது, அந்தச் சக்கரங்கள் அவைகள் அருகே ஓடின; அந்த உயிரினங்கள் பூமியிலிருந்து எழும்பும்போது சக்கரங்களும் எழும்பின. <sup>20</sup> உயிரினங்களின் ஆவி போகவேண்டுமென்றிருந்த எந்த இடத்திற்கும் அவைகள் போயின; அவ்விடத்திற்கு அவைகளின் ஆவியும் போகவேண்டுமென்றிருந்தது; சக்கரங்களும் அவைகளின் அருகே எழும்பின; உயிரினங்களுடைய ஆவி சக்கரங்களில் இருந்தது. <sup>21</sup> அவைகள் செல்லும்போது இவைகளும் சென்றன; அவைகள் நிற்கும்போது இவைகளும் நின்றன; அவைகள் பூமியிலிருந்து எழும்பும்போது, சக்கரங்களும் அவைகள் அருகே எழும்பின; உயிரினங்களுடைய ஆவி சக்கரங்களில் இருந்தது. <sup>22</sup> உயிரினங்களுடைய தலைகளின்மேல் ஆச்சரியப்படத்தக்க சுடர் வீசி மின்னும் பளிங்குபோல் ஒரு மண்டலம் இருந்தது; அது அவைகளுடைய தலைகளின்மேல் உயர விரிந்திருந்தது. <sup>23</sup> மண்டலத்தின்கீழ் அவைகளுடைய இறக்கைகள் ஒன்றுக்கொன்று எதிர்நேராக விரிந்திருந்தன; தங்கள் தங்கள் உடல்களை மூடிக்கொள்ளுகிற இரண்டிரண்டு இறக்கைகள் இருபக்கத்திலும் இருக்கிற ஒவ்வொன்றுக்கும் இருந்தன. <sup>24</sup> அவைகள் செல்லும்போது அவைகளுடைய

இறக்கைகளின் இரைச்சலைக் கேட்டேன்; அது பெருவெள்ளத்தின் இரைச்சல் போலவும், சர்வ வல்ல தேவனுடைய சத்தம் போலவும், ஒரு இராணுவத்தின் இரைச்சலைப் போன்ற ஆரவாரத்தின் சத்தம் போலவும் இருந்தது; அவைகள் நிற்கும்போது தங்களுடைய இறக்கைகளைத் தளரவிட்டிருந்தன. <sup>25</sup> அவைகள் நின்று தங்களுடைய இறக்கைகளைத் தளரவிட்டிருக்கும்போது, அவைகளுடைய தலைகளுக்கு மேலான மண்டலத்தின்மேலிருந்து ஒரு சத்தம் பிறந்தது. <sup>26</sup> அவைகளின் தலைகளுக்குமேலுள்ள மண்டலத்தின்மீதில் நீலரத்தினம்போல காட்சியளிக்கும் ஒரு சிங்காசனத்தின் தோற்றமும், அந்தச் சிங்காசனத்தின் தோற்றத்தின்மேல் மனிததோற்றத்தை போல ஒரு தோற்றமும் இருந்தது. <sup>27</sup> அவருடைய இடுப்பாகக் காணப்பட்டதுமுதல் மேலெல்லாம் உட்புறம் சுற்றிலும் அக்கினிமயமான உருகிப்பிரகாசிக்கிற உலோகத்தின் நிறமாக இருக்கக்கண்டேன்; அவருடைய இடுப்பாகக் காணப்பட்டதுமுதல் கீழெல்லாம் அக்கினிமயமாகவும், அதைச் சுற்றிலும் பிரகாசமாகவும் இருக்கக்கண்டேன். <sup>28</sup> மழைபெய்யும் நாளில் மேகத்தில் வானவில் எப்படிக் காணப்படுகிறதோ, அப்படியே சுற்றிலுமுள்ள அந்தப் பிரகாசம் காணப்பட்டது; இதுவே யெகோவாவுடைய

மகிமையின் சாயலுக்குரிய தரிசனமாக இருந்தது; அதை நான் கண்டபோது முகங்குப்புற விழுந்தேன்; அப்பொழுது பேசுகிற ஒருவருடைய சத்தத்தைக் கேட்டேன்.

## அத்தியாயம் 2

எசேக்கியேலின் அழைப்பு

<sup>1</sup> அவர் என்னை நோக்கி: மனிதகுமாரனே\*, உன்னுடைய காலூன்றி நில்; உன்னுடனே பேசுவேன் என்றார். <sup>2</sup> இப்படி அவர் என்னுடன் பேசும்போது, தேவனுடைய ஆவி எனக்குள் வந்து, என்னைக் காலூன்றி நிற்கும்படி செய்தது; அப்பொழுது அவர் என்னுடனே பேசுகிறதைக்கேட்டேன். <sup>3</sup> அவர் என்னை நோக்கி: மனிதகுமாரனே, எனக்கு எதிராக எழும்பின கலகக்கார தேசமாகிய இஸ்ரவேல் மக்களிடத்திற்கு நான் உன்னை அனுப்புகிறேன்; அவர்களும் அவர்கள் முன்னோர்களும் இந்த நாள்வரைக்கும் எனக்கு எதிராக துரோகம் செய்தார்கள். <sup>4</sup> அவர்கள் கடினமுகமும் முரட்டாட்ட இருதயம் உள்ள மக்கள்; அவர்களிடத்திற்கு நான் உன்னை அனுப்புகிறேன்; யெகோவாகிய ஆண்டவர் இன்னின்னதை சொல்கிறார் என்று அவர்களிடம் சொல். <sup>5</sup> கலகமக்களாகிய

\* **அத்தியாயம் 2:1** 2:1 இந்த புத்தகத்தில் தேவன் எசேக்கியேலை மனிதகுமாரனே என்று சொல்லுவதற்கு காரணம் மனிதன் மரணமடையாமல் நித்தியமாக வாழ்வவன் இல்லை என்பதை சுட்டிகாட்டத்தான்



அவர்கள் கேட்டாலும் சரி, கேட்காவிட்டாலும் சரி, தங்களுக்குள்ளே ஒரு தீர்க்கதரிசி உண்டென்கிறதை அவர்கள் அறியவேண்டும். <sup>6</sup> மனிதகுமாரனே, நீ அவர்களுக்குப் பயப்படவேண்டாம்; அவர்களுடைய வார்த்தைகளுக்கும் பயப்படவேண்டாம்; நெரிஞ்சில்களுக்குள்ளும் முட்களுக்குள்ளும் நீ தங்கியிருந்தாலும், நீ தேள்களுக்குள் வாசம்செய்தாலும், நீ அவர்களுடைய வார்த்தைகளுக்குப் பயப்படாமலும் அவர்கள் முகத்திற்குக் கலங்காமலும் இரு; அவர்கள் கலகமக்கள். <sup>7</sup> கலகக்காரராகிய அவர்கள் கேட்டாலும் சரி, கேட்காவிட்டாலும் சரி, நீ என்னுடைய வார்த்தைகளை அவர்களுக்குச் சொல்லு. <sup>8</sup> மனிதகுமாரனே, நீ அந்தக் கலகவீட்டாரைப்போலக் கலகக்காரனாக இல்லாமல், நான் உன்னுடன் சொல்லுகிறதைக் கேள்; உன்னுடைய வாயைத் திறந்து நான் உனக்குக் கொடுக்கிறதை சாப்பிடு என்றார். <sup>9</sup> அப்பொழுது இதோ, என்னிடத்திற்கு நீட்டப்பட்ட ஒரு கையைக் கண்டேன்; அந்தக் கையிலே ஒரு புத்தகச்சுருள் இருந்தது. <sup>10</sup> அவர் அதை எனக்கு முன்பாக விரித்தார்; அதில் உள்ளும் வெளியும் எழுதப்பட்டிருந்தது; அதிலே புலம்பல்களும், தவிப்பும், ஐயோ என்பதும் எழுதியிருந்தது.

## அத்தியாயம் 3

இஸ்ரவேலை எச்சரித்தல்

<sup>1</sup> பின்பு அவர் என்னை நோக்கி: மனிதகுமாரனே, நீ காண்கிறதை சாப்பிடு; இந்தச் சுருளை நீ சாப்பிட்டு, இஸ்ரவேல் மக்களிடம் போய் அவர்களுடன் பேசு என்றார். <sup>2</sup> அப்படியே என்னுடைய வாயைத் திறந்தேன்; அப்பொழுது அவர் அந்தச் சுருளை எனக்கு சாப்பிடக்கொடுத்து: <sup>3</sup> மனிதகுமாரனே, நான் உனக்குக் கொடுக்கிற இந்தச் சுருளை நீ உன்னுடைய வயிற்றிற்கு உட்கொண்டு, அதினால் உன்னுடைய குடல்களை நிரப்புவாயாக என்றார்; அப்பொழுது நான் அதை சாப்பிட்டேன்; அது என்னுடைய வாய்க்குத் தேனைப்போல் தித்திப்பாக இருந்தது. <sup>4</sup> பின்பு அவர் என்னை நோக்கி: மனிதகுமாரனே, நீ போய், இஸ்ரவேல் மக்களிடம் போய், என்னுடைய வார்த்தைகளைக் கொண்டு அவர்களுடன் பேசு. <sup>5</sup> புரியாத பேச்சும், கடினமான மொழியுமுள்ள மக்கள் அருகில் அல்ல, இஸ்ரவேல் வீட்டாரிடத்திற்கே நீ அனுப்பப்படுகிறாய். <sup>6</sup> புரியாத பேச்சும், தாங்கள் சொல்லும் வார்த்தைகளை நீ அறியாத கடினமான மொழியுமுள்ள திரளான மக்களிடத்திற்கு நீ அனுப்பப்படவில்லை; நான் அவர்களிடத்திற்கு உன்னை அனுப்பினாலும், அவர்கள் உன்னுடைய

பேச்சை கேட்பார்களோ? <sup>7</sup> இஸ்ரவேல் மக்களோவெனில், உன்னுடைய பேச்சை கேட்கமாட்டார்கள்; என்னுடைய பேச்சையே கேட்கமாட்டோம் என்கிறார்களே; இஸ்ரவேல் மக்கள் அனைவரும் கடினமான நெற்றியும் முரட்டாட்டமுள்ள இருதயமும் உள்ளவர்கள். <sup>8</sup> இதோ, உன்னுடைய முகத்தை அவர்களுடைய முகத்திற்கு முன்பாகவும், உன்னுடைய நெற்றியை அவர்களுடைய நெற்றிக்கு முன்பாகவும் கடினமாக்கினேன். <sup>9</sup> உன்னுடைய நெற்றியை வச்சிரக்கல்லைப் போலாக்கினேன், கன்மலையைவிட கடினமாக்கினேன்; அவர்கள் கலகமுள்ள வீட்டாரென்று நீ அவர்களுக்குப் பயப்படாமலும் அவர்களுடைய முகங்களுக்கு கலங்காமலும் இரு என்றார். <sup>10</sup> பின்னும் அவர் என்னை நோக்கி: மனிதகுமாரனே, நான் உன்னுடனே சொல்லும் உன்னுடைய வார்த்தைகளையெல்லாம் நீ உன்னுடைய காதாலே கேட்டு, உன்னுடைய இருதயத்தில் ஏற்றுக்கொண்டு, <sup>11</sup> நீ போய், சிறைப்பட்ட உன்னுடைய மக்களிடத்திலே சேர்ந்து, அவர்கள் கேட்டாலும் கேட்காவிட்டாலும் அவர்களுடன் பேசி, யெகோவாகிய ஆண்டவர் இன்னின்னதை சொல்கிறார் என்று அவர்களுடன் சொல் என்றார். <sup>12</sup> அப்பொழுது தேவனுடைய ஆவி, என்னை உயர எடுத்துக்கொண்டது; யெகோவாவுடைய இடத்திலிருந்து வெளிப்பட்ட அவருடைய

மகிமைக்கு ஸ்தோத்திரம் உண்டாவதாக  
என்று எனக்குப் பின்னாக கூப்பிட்ட மகா  
சத்தத்தின் இரைச்சலைக் கேட்டேன்.  
13 ஒன்றோடொன்று இணைந்திருக்கிற  
உயிர்களுடைய இறக்கைகளின்  
இரைச்சலையும், அதற்கெதிரே ஓடிய  
சக்கரங்களின் இரைச்சலையும், மகா  
சத்தத்தின் இரைச்சலையும் கேட்டேன்.  
14 தேவனுடைய ஆவி என்னை உயர  
எடுத்துக்கொண்டது; நான் என்னுடைய  
ஆவியின் கடுங்கோபத்தினாலே  
மனங்கசந்து போனேன்; ஆனாலும்  
யெகோவாவுடைய கரம் என்மேல்  
பலமாக இருந்தது. 15 கேபார் நதியின்  
அருகிலே தெலாப்பிலே தங்கியிருக்கிற  
சிறைப்பட்டவர்களிடத்திற்கு நான் வந்து,  
அவர்கள் வாழ்கிற இடத்திலே வாழ்ந்து,  
ஏழுநாட்கள் அவர்களின் நடுவிலே  
பிரமித்தவனாகத் தங்கினேன். 16 ஏழுநாட்கள்  
முடிந்தபின்பு யெகோவாவுடைய வார்த்தை  
எனக்கு உண்டாகி, அவர்: 17 மனிதகுமாரனே,  
உன்னை இஸ்ரவேல் மக்களுக்குக்  
காவலாளனாக வைத்தேன்; நீ என்னுடைய  
வாயினாலே வார்த்தையைக் கேட்டு,  
என்னுடைய பெயராலே அவர்களை  
எச்சரிப்பாயாக. 18 இறக்கவே இறப்பாய் என்று  
நான் துன்மார்க்கனுக்குச் சொல்லும்போது,  
நீ துன்மார்க்கனைத் தன்னுடைய  
துன்மார்க்கமான வழியில் இல்லாதபடி

எச்சரிக்கும்படியாகவும், அவனை உயிரோடு காக்கும்படியாகவும், அதை அவனுக்குச் சொல்லாமலும், நீ அவனை எச்சரிக்காமலும் இருந்தால், அந்த துன்மார்க்கன் தன்னுடைய துன்மார்க்கத்திலே இறப்பான்; அவனுடைய இரத்தப்பழியையோ உன்னிடம் கேட்பேன். <sup>19</sup> நீ துன்மார்க்கனை எச்சரித்தும், அவன் தன்னுடைய துன்மார்க்கத்தையும் தன்னுடைய ஆகாத வழியையும் விட்டுத் திரும்பாமல்போனால், அவன் தன்னுடைய துன்மார்க்கத்திலே மரிப்பான்; நீயோவென்றால் உன்னுடைய ஆத்துமாவைக் காப்பாற்றுவாய். <sup>20</sup> அப்படியே, நீதிமான் தன்னுடைய நீதியை விட்டுத் திரும்பி, நீதிகேடு செய்யும்போதும், நான் அவன்முன் இடறலை வைக்கும்போதும், அவன் மரிப்பான்; நீ அவனை எச்சரிக்காதபடியினாலே அவன் தன்னுடைய பாவத்திலே மரிப்பான்; அவன் செய்த நீதிகள் நினைக்கப்படுவதில்லை; அவனுடைய இரத்தப்பழியையோ உன்னுடைய கையிலே கேட்பேன். <sup>21</sup> நீதிமான் பாவம் செய்யாதபடி நீ நீதிமாளை எச்சரித்தபின்பு அவன் பாவம்செய்யாவிட்டால், அவன் பிழைக்கவே பிழைப்பான்; அவன் எச்சரிக்கப்பட்டான்; நீயும் உன்னுடைய ஆத்துமாவைக் காப்பாற்றினாய் என்றார். <sup>22</sup> அந்த இடத்திலே யெகோவாவுடைய கரம் என்மேல் அமர்ந்தது; அவர்: நீ எழுந்திருந்து சமவெளிக்கு

புறப்பட்டுப்போ, அங்கே உன்னுடன்  
பேசுவேன் என்றார். <sup>23</sup> அப்படியே நான்  
எழுந்திருந்து, சமவெளிக்கு புறப்பட்டுப்  
போனேன்; இதோ, கேபார் நதியின் அருகிலே  
நான் கண்ட மகிமைக்குச் சரியாக அங்கே  
யெகோவாவுடைய மகிமை வெளிப்பட்டது;  
அப்பொழுது நான் முகங்குப்புற விழுந்தேன்.  
<sup>24</sup> உடனே தேவனுடைய ஆவி எனக்குள்ளே  
புகுந்து, என்னைக் காலூன்றி நிற்கச்செய்தது,  
அப்பொழுது அவர் என்னுடனே பேசி:  
நீ போய், உன்னுடைய வீட்டுக்குள்ளே  
உன்னை அடைத்துக்கொண்டிரு.  
<sup>25</sup> இதோ, மனிதகுமாரனே, உன்மேல்  
கயிறுகளைப்போட்டு, அவைகளால்  
உன்னைக் கட்டப்போகிறார்கள்; ஆகையால்  
நீ அவர்களுக்குள்ளே போகவேண்டாம்.  
<sup>26</sup> நான் உன்னுடைய நாக்கை உன்னுடைய  
மேல்வாயுடன் ஒட்டிக்கொள்ளச்செய்வேன்;  
நீ அவர்களைக் கடிந்து கொள்ளுகிற  
மனிதனாக இல்லாமல், ஊமையனாக  
இருப்பாய்; அவர்கள் கலகம்செய்கிற  
மக்கள். <sup>27</sup> நான் உன்னுடன் பேசும்போது,  
உன்னுடைய வாயைத் திறப்பேன்;  
அப்பொழுது யெகோவாகிய ஆண்டவர்  
இன்னின்னதைச் சொன்னார் என்று  
அவர்களுடன் சொல்வாய்; கேட்கிறவன்  
கேட்கட்டும், கேட்காதவன் கேட்காமல்  
இருக்கட்டும்; அவர்கள் கலகவீட்டார்.

## அத்தியாயம் 4

எருசலேம் முற்றுகை முன்னறிவித்தல்

<sup>1</sup> மனிதகுமாரனே, நீ ஒரு செங்கல்லை எடுத்து, அதை உனக்குமுன் வைத்து, அதின்மேல் எருசலேம் நகரத்தை வரைந்து,

<sup>2</sup> அதை சுற்றிலும் முற்றுகைபோட்டு, அதை சுற்றிலும் கோட்டைகளை கட்டி, அதை சுற்றிலும் மண்மேடுபோட்டு, அதை சுற்றிலும் இராணுவங்களை நிறுத்தி, அதை சுற்றிலும் மதில் இடிக்கும் இயந்திரங்களை வை.

<sup>3</sup> மேலும் நீ ஒரு இரும்புச்சட்டியை வாங்கி, அதை உனக்கும் நகரத்திற்கும் நடுவாக இரும்புச்சுவராக்கி, அது முற்றுகையாகக் கிடக்கும்படி உன்னுடைய முகத்தை அதற்கு நேராகத் திருப்பி, அதை முற்றுகைபோட்டுக்கொண்டிரு; இது இஸ்ரவேல் மக்களுக்கு அடையாளம்.

<sup>4</sup> நீ உன்னுடைய இடதுபக்கமாக ஒருபக்கமாகப் படுத்து, அதின்மேல் இஸ்ரவேல் மக்களின் அக்கிரமத்தைச் சுமத்திக்கொள்; நீ அந்தப்பக்கமாக ஒருக்களித்திருக்கும் நாட்களின் எண்ணிக்கையின்படியே அவர்களுடைய அக்கிரமத்தைச் சுமப்பாய்.

<sup>5</sup> அவர்களுடைய அக்கிரமத்தின் வருடங்களை உனக்கு நாள் கணக்காக எண்ணக் கட்டளையிட்டேன்; முந்நூற்றுத்தொண்ணூறு நாட்கள்வரைக்கும் நீ இஸ்ரவேல் மக்களின் அக்கிரமத்தைச்

சமக்கவேண்டும். <sup>6</sup> நீ இவைகளை நிறைவேற்றினபின்பு, மறுபடியும் உன்னுடைய வலதுபக்கமாக ஒருக்களித்து, யூதா வீட்டாரின் அக்கிரமத்தை நாற்பதுநாட்கள் வரையும் சமக்கவேண்டும்; ஒவ்வொரு வருடத்திற்குப் பதிலாக ஒவ்வொரு நாளை உனக்குக் கட்டளையிட்டேன். <sup>7</sup> நீ எருசலேமின் முற்றுகைக்கு நேராகத் திருப்பிய முகமும், திறந்த கரமுமாக இருந்து, அதற்கு எதிராகத் தீர்க்கதரிசனம் சொல். <sup>8</sup> இதோ, நீ அதை முற்றுகைப்போடும் நாட்களை நிறைவேற்றும்வரை ஒரு பக்கத்திலிருந்து மறுபக்கத்தில் புரளமுடியாதபடி உன்னைக் கயிறுகளால் கட்டுவேன். <sup>9</sup> நீ கோதுமையையும் வாற்கோதுமையையும், பெரும்பயிற்றையும், சிறுபயிற்றையும், தினையையும், கம்பையும் வாங்கி, அவைகளை ஒரு பாத்திரத்திலே போட்டு, அவைகளால் உனக்கு அப்பம்சடுவாய்; நீ ஒருக்களித்துப் படுக்கும் நாட்களுடைய இலக்கத்தின்படியே முந்நூற்றுத்தொண்ணூறுநாள் அதில் எடுத்துச் சாப்பிடவேண்டும். <sup>10</sup> நீ சாப்பிடும் உணவு, நாள் ஒன்றுக்கு இருபது சேக்கல் நிறையாக இருக்கும்; அப்படி ஒவ்வொருநாளும் சாப்பிடுவாயாக. <sup>11</sup> தண்ணீரையும் அளவாக ஹின் என்னும் படியில் ஆறில் ஒரு பங்கைக் குடிப்பாய்;



அப்படி நாளுக்குநாள் குடிக்கவேண்டும்.  
12 அதை வாற்கோதுமை அடையைப்போல் சாப்பிடு; அது மனிதனிலிருந்து கழிந்த மலத்தின் வறட்டிகளால் அவர்கள் கண்களுக்கு முன்பாகச் சுடப்படவேண்டும்.  
13 அதற்கு ஒத்தபடியே இஸ்ரவேல் மக்கள், நான் அவர்களைத் துரத்துகிற அந்நியஜாதிகளுக்குள்ளே தங்களுடைய அப்பத்தைத் தீட்டுள்ளதாகச் சாப்பிடுவார்கள் என்று யெகோவா சொன்னார். 14 அப்பொழுது நான்: ஆ, உன்னதமான தேவனே, இதோ, என்னுடைய ஆத்துமா தீட்டுப்படவில்லை; தானாகச் செத்ததையோ, மிருகத்தால் வேட்டையாடப்பட்டதையோ நான் என்னுடைய சிறுவயதுமுதல் இதுவரைக்கும் சாப்பிட்டதில்லை; அருவருப்பான இறைச்சி என்னுடைய வாய்க்குள் போனதுமில்லை என்றேன். 15 அப்பொழுது அவர் என்னை நோக்கி: பார், மனித மலத்தின் வறட்டிக்குப் பதிலாக உனக்கு மாட்டுச்சாணி வறட்டியைக் கட்டளையிடுகிறேன்; அதினால் உன்னுடைய அப்பத்தைச் சுடு என்றார்.  
16 பின்னும் அவர்: மனிதகுமாரனே, இதோ, அப்பமும் தண்ணீரும் அவர்களுக்குக் குறையவும், அவனவன் திடுக்கிடவும், அவர்கள் தங்களுடைய அக்கிரமத்திலே வாடிப்போகவும், 17 நான் எருசலேமிலே அப்பம் என்னும் ஆதரவுகோலை முறிக்கிறேன்; அவர்கள் அப்பத்தை நிறையின்படியே

கவலையுடன் சாப்பிட்டு, தண்ணீரை அளவின்படியே பயத்தோடு குடிப்பார்கள்.

## அத்தியாயம் 5

இஸ்ரவேலின் பாவங்களுக்கு எதிரான சாபம்

<sup>1</sup> பின்னும் அவர்: மனிதகுமாரனே, சவரகன் கத்தியாகிய கூர்மையான கத்தியை வாங்கி, அதினால் உன்னுடைய தலையையும் உன்னுடைய தாடியையும் சிரைத்துக்கொண்டு, பின்பு நிறுக்கும் தராசை எடுத்து, அந்த முடியைப் பங்கிடவேண்டும்.

<sup>2</sup> மூன்றில் ஒரு பங்கை எடுத்து முற்றுக்கைபோடும் நாட்கள் முடிகிறபோது நகரத்தின் நடுவிலே நெருப்பால் சுட்டெரித்து, மூன்றில் ஒரு பங்கை எடுத்து, அதைச் சுற்றிலும் கத்தியாலே வெட்டி, மூன்றில் ஒரு பங்கை எடுத்துக் காற்றிலே தூற்றவேண்டும்; அவைகளின் பின்னாக நான் வாளை உருவுவேன்.

<sup>3</sup> அதில் கொஞ்சம்மட்டும் எடுத்து, அதை உன்னுடைய ஆடையின் ஓரங்களில் முடிந்துவைக்கவேண்டும்.

<sup>4</sup> பின்னும் அதில் கொஞ்சம் எடுத்து, அதைத் தீயின் நடுவில் எறிந்து, அதை அக்கினியால் சுட்டெரி; அதிலிருந்து இஸ்ரவேல் மக்கள் அனைவருக்கும் எதிராக அக்கினி புறப்படும்.

<sup>5</sup> யெகோவாகிய ஆண்டவர் சொல்லுகிறது என்னவென்றால், இதுவே எருசலேம்,

அந்நியஜாதிகளின் நடுவிலே நான் அதை வைத்தேன், அதைச் சுற்றிலும் தேசங்கள் இருக்கிறது. <sup>6</sup> அது அந்நியஜாதிகளைவிட என்னுடைய நியாயங்களையும், தன்னைச் சுற்றிலும் இருக்கிற தேசங்களைவிட என்னுடைய கட்டளைகளையும் அக்கிரமமாக மாற்றிப்போட்டது; அவர்கள் என்னுடைய நியாயங்களை வெறுத்து, என்னுடைய கட்டளைகளில் நடக்காமல்போனார்கள். <sup>7</sup> ஆகையால் யெகோவாகிய ஆண்டவர் சொல்லுகிறது என்னவென்றால், உங்களைச் சுற்றிலும் இருக்கிற அந்நியஜாதிகளைவிட அதிகரிக்கிறவர்களாகிய நீங்கள் என்னுடைய கட்டளைகளிலே நடக்காமலும், என்னுடைய நியாயங்களின்படி செய்யாமலும், உங்களைச் சுற்றிலும் இருக்கிற அந்நியஜாதிகளுடைய நீதிநியாயங்களின்படியோ நடக்காமலும் போனபடியினாலே, <sup>8</sup> இதோ, நான், நானே உனக்கு எதிராக வந்து, அந்நியஜாதிகளுடைய கண்களுக்கு முன்பாக உன் நடுவிலே நீதி செலுத்தி, <sup>9</sup> நான் முன்பு செய்யாததும் இனிச் செய்யாமல் இருப்பதுமான விதமாக உனக்கு என்னுடைய எல்லா அருவருப்புகளுக்காகவும் செய்வேன். <sup>10</sup> ஆதலால் உன்னுடைய நடுவிலே தகப்பன்மார்கள் பிள்ளைகளைச் சாப்பிடுவார்கள்; பிள்ளைகள் தகப்பன்மார்களைச் சாப்பிடுவார்கள்;

நான் உன்னில் நீதிசெலுத்தி உன்னில் மீதியாக இருப்பவர்களையெல்லாம் எல்லா திசைகளிலும் சிதறிப்போகச்செய்வேன் என்று யெகோவாகிய ஆண்டவர் சொல்லுகிறார்.

11 ஆதலால், சீ என்று இகழப்படத்தக்கதும் அருவருக்கப்படத்தக்கதுமான உன்னுடைய கிரியைகளால் நீ என்னுடைய பரிசுத்த ஸ்தலத்தைத் தீட்டுப்படுத்தினதால் என்னுடைய கண் உன்னைத் தப்பவிடாது, நான் உன்னைக் குறுகிப்போகச்செய்வேன், நான் இரங்கமாட்டேன், இதை என்னுடைய ஜீவனைக் கொண்டு சொல்லுகிறேன் என்று யெகோவாகிய ஆண்டவர் சொல்கிறார்.

12 உன்னிலே மூன்றில் ஒரு பங்கு கொள்ளை நோயால் மரணமடைவார்கள், பஞ்சத்தாலும் உன்னுடைய நடுவிலே மடிந்துபோவார்கள்; மூன்றில் ஒரு பங்கு உன்னைச் சுற்றிலும் இருக்கிற பட்டயத்தால் வெட்டுண்டு விழுவார்கள்; மூன்றில் ஒரு பங்கை நான் எல்லா திசைகளிலும் சிதறிப்போகச்செய்து, அவர்கள் பின்னே வாளை உருவுவேன்.

13 இப்படி என்னுடைய கோபம் நிறைவேறும்; இப்படி நான் என்னுடைய உக்கிரத்தை அவர்கள்மேல் தங்கச்செய்வதால் என்னை ஆற்றிக்கொள்வேன்; நான் என்னுடைய கடுங்கோபத்தை அவர்களிலே நிறைவேற்றும்போது, யெகோவாகிய நான் என்னுடைய

வைராக்கியத்திலே இதைப் பேசினேன் என்று அறிவார்கள். <sup>14</sup> கடந்துபோகிற யாவருடைய கண்களுக்கு முன்பாகவும் உன்னுடைய சுற்றுப்புறத்தாராகிய தேசங்களுக்குள்ளே நான் உன்னைப் பாழும் நிந்தையுமாக்குவேன். <sup>15</sup> நான் கோபத்தாலும் உக்கிரத்தாலும் கொடிய தண்டனைகளாலும், உன்னில் நீதிசெலுத்தும்போது, உன்னுடைய சுற்றுப்புறத்தாராகிய தேசங்களுக்கு அது நிந்தையும் துர்க்கீர்த்தியும் எச்சரிப்பும் பிரமிப்புமாக இருக்கும்; யெகோவாகிய நான் இதைச் சொன்னேன். <sup>16</sup> உங்களை அழிப்பதற்கு நான் அனுப்பும் அழிவுக்கு ஏதுவான பஞ்சத்தின் கொடிய அம்புகளை நான் அவர்களுக்குள்ளே எய்யும்போது, நான் பஞ்சத்தை உங்கள்மேல் அதிகரிக்கச் செய்து, உங்களுடைய அப்பம் என்னும் ஆதரவுகோலை முறித்துப்போடுவேன். <sup>17</sup> பஞ்சத்தையும், உன்னைப் பிள்ளையில்லாமல் போகச்செய்து காட்டுமிருகங்களையும் உங்களுக்கு விரோதமாக அனுப்புவேன்; கொள்ளைநோயும் இரத்தஞ்சிந்துதலும் உன்னில் சுற்றித்திரியும்; வாளை நான் உன்மேல் வரச்செய்வேன்; யெகோவாகிய நான் இதைச் சொன்னேன் என்றார்.

## அத்தியாயம் 6

இஸ்ரவேலின் மலைகளுக்கு எதிரான

## தீர்க்கதரிசனம்

1 யெகோவாவுடைய வார்த்தை எனக்கு உண்டாகி, அவர்: 2 மனிதகுமாரனே, நீ இஸ்ரவேலின் மலைகளுக்கு நேராக உன்னுடைய முகத்தைத் திருப்பி, அவைகளுக்கு விரோதமாகத் தீர்க்கதரிசனம் சொல்லிச் சொல்லவேண்டியது என்னவென்றால், 3 இஸ்ரவேலின் மலைகளே, யெகோவாகிய ஆண்டவரின் வார்த்தையைக் கேளுங்கள்; யெகோவாகிய ஆண்டவர் மலைகளையும், குன்றுகளையும், ஓடைகளையும், பள்ளத்தாக்குகளையும், நோக்கி: இதோ, உங்கள்மேல் நான், நானே வாளை வரச்செய்து, உங்களுடைய மேடைகளை அழித்துப்போடுவேன். 4 உங்களுடைய பலிபீடங்கள் பாழாக்கப்பட்டு, உங்களுடைய சிலைகள் தகர்க்கப்படும்; உங்களில் கொலைசெய்யப்படுகிறவர்களை உங்களுடைய அசுத்தமான சிலைகளுக்கு முன்பாக விழச்செய்வேன். 5 நான் இஸ்ரவேல் மக்களுடைய பிரேதங்களை அவர்களுடைய அசுத்தமான சிலைகளின் முன்னே கிடக்கச்செய்து, உங்களுடைய பலிபீடங்களைச் சுற்றிலும் உங்களுடைய எலும்புகளைச் சிதறச்செய்வேன். 6 உங்கள் பலிபீடங்கள் அழிவும் பாழுமாகும்படிக்கும், உங்களுடைய அசுத்தமான சிலைகள் தகர்க்கப்பட்டு, ஓய்ந்து, உங்களுடைய சிலைகள்

வெட்டப்பட்டு, உங்களுடைய செயல்கள் குலைந்துபோகும்படிக்கும், உங்களுடைய எல்லா குடியிருப்புகளிலுமுள்ள பட்டணங்கள் அழிவும் உங்களுடைய மேடைகள் பாழுமாகும். <sup>7</sup> கொலைசெய்யப்பட்டவர்கள் உங்களுடைய நடுவில் விழுவார்கள்; அப்பொழுது நான் யெகோவா என்று அறிந்துகொள்வீர்கள். <sup>8</sup> நீங்கள் தேசங்களில் சிதறடிக்கப்படும்போது, அந்நியஜாதிகளுக்குள்ளே பட்டயத்திற்குத் தப்புவோரை உங்களுக்கு மீதியாக வைப்பேன். <sup>9</sup> என்னை விட்டு கெட்டுபோகிற இருதயத்தைக்குறித்தும், தங்களுடைய அசுத்தமான சிலைகளின் பின்னே கெட்டு போகிற தங்களுடைய கண்களைக்குறித்தும் மனவேதனையடைந்தேன் என்று உங்களில் தப்பிப்போன அவர்கள் தாங்கள் சிறைப்பட்டிருக்கும் அந்நியஜாதிகளுக்குள்ளே என்னை நினைத்து, தங்களுடைய எல்லா அருவருப்புகளினாலும் தாங்கள் செய்த பொல்லாப்புகளுக்காக தங்களையே வெறுத்து, <sup>10</sup> இந்தத் தீங்குகளையெல்லாம் தங்களுக்கு சம்பவிக்கச்செய்வேன் என்று யெகோவாகிய நான் வீணாகச் சொன்னதில்லையென்று அறிந்துகொள்வார்கள் என்றார். <sup>11</sup> யெகோவாகிய ஆண்டவர் சொல்லுகிறது என்னவென்றால்: நீ உன்னுடைய கையில்

அடித்து, உன்னுடைய காலால் தட்டி,  
இஸ்ரவேல் வம்சத்தாருடைய எல்லா  
பொல்லாத அருவருப்புகளுக்காகவும் ஐயோ,  
என்று சொல்; அவர்கள் பட்டயத்தாலும்  
பஞ்சத்தாலும் கொள்ளைநோயாலும்  
விழுவார்கள். <sup>12</sup> தூரத்தில் இருக்கிறவன்  
கொள்ளைநோயால் மரிப்பான்; அருகில்  
இருக்கிறவன் வாளால் விழுவான்;  
மீதியாக இருந்து, முற்றுகைபோடப்பட்டவன்  
பஞ்சத்தால் மரிப்பான்; இப்படி  
அவர்களில் என்னுடைய கடுங்கோபத்தை  
தீர்த்துக்கொள்ளுவேன். <sup>13</sup> அவர்கள்  
தங்களுடைய அசுத்தமான எல்லா  
சிலைகளுக்கும் இனியவாசனையான  
தூபத்தைக் காட்டின இடங்களாகிய உயர்ந்த  
எல்லா மேடுகளிலும், மலைகளுடைய  
எல்லா சிகரங்களிலும், பச்சையான எல்லா  
மரங்களின்கீழும், தழைத்திருக்கிற சகல  
கர்வாலி மரங்களின்கீழும், அவர்களுடைய  
அசுத்தமான சிலைகளின் நடுவிலும்  
அவர்களுடைய பலிபீடங்களைச் சுற்றிலும்,  
அவர்களில் கொலைசெய்யப்பட்டவர்கள்  
கிடக்கும்போது, நான் யெகோவா என்று  
அறிந்துகொள்வார்கள். <sup>14</sup> நான் என்னுடைய  
கையை அவர்களுக்கு விரோதமாக நீட்டி,  
அவர்களுடைய எல்லா வீடுகளுமுள்ள  
தேசத்தை அழித்து, அதைத் திப்லாத்தின்  
வனாந்திரத்தைவிட அதிகமாகப்  
பாழாக்குவேன், அப்பொழுது நான் யெகோவா



என்று அறிந்துகொள்வார்கள் என்றார்.

## அத்தியாயம் 7

முடிவு வருகிறது

<sup>1</sup> பின்னும் யெகோவாவுடைய வார்த்தை எனக்கு உண்டாகி, அவர்: <sup>2</sup> மனிதகுமாரனே, யெகோவாகிய ஆண்டவர் சொல்லுகிறது என்னவென்றால்: இஸ்ரவேல் தேசத்தைக்குறித்து முடிவு வருகிறது, தேசத்தின் நான்கு முனைகளின் மேலும் முடிவு வருகிறது. <sup>3</sup> இப்போதே உன்மேல் முடிவு வருகிறது; நான் என்னுடைய கோபத்தை உன்மேல் வரச்செய்து, உன்னுடைய வழிகளுக்குத்தகுந்தபடி உன்னை நியாயந்தீர்த்து, உன்னுடைய எல்லா அருவருப்புகளின் பலனையும் உன்மேல் வரச்செய்வேன். <sup>4</sup> என்னுடைய கண் உன்னைத் தப்பவிடாது; நான் இரங்காமல் உன்னுடைய வழிகளுக்குத்தகுந்ததை உன்மேல் வரச்செய்வேன்; உன்னுடைய அருவருப்புகளுக்குத்தகுந்தது உன்னுடைய நடுவில் வந்திருக்கும்; அப்பொழுது நான் யெகோவா என்று அறிந்துகொள்வீர்கள். <sup>5</sup> உன்னதமான தேவன் சொல்லுகிறது என்னவென்றால்: தீங்கு வருகிறது; இதோ, ஒரே தீங்கு வருகிறது. <sup>6</sup> முடிவு வருகிறது, முடிவு வருகிறது, அது உன்மேல் நோக்கமாக இருக்கிறது; இதோ,

வருகிறது. <sup>7</sup> தேசத்தில் குடியிருக்கிறவனே, அந்த நாளின் விடியற்காலம் வருகிறது, காலம் வருகிறது, அழிவின் நாள் அருகிலிருக்கிறது, மலைகளில் சந்தோஷசத்தம் இல்லை. <sup>8</sup> இப்பொழுது விரைவில் என்னுடைய கடுங்கோபத்தை உன்மேல் ஊற்றி, என்னுடைய கோபத்தை உன்னில் தீர்த்துக்கொண்டு, உன்னை உன்னுடைய வழிகளுக்குத்தகுந்தபடி நியாயந்தீர்த்து, உன்னுடைய எல்லா அருவருப்புகளின் பலனையும் உன்மேல் வரச்செய்வேன். <sup>9</sup> என்னுடைய கண் உன்னைத் தப்பவிடாது; நான் இரங்காமல் உன்னுடைய வழிகளுக்குத்தகுந்ததை உன்மேல் வரச்செய்வேன்; உன்னுடைய அருவருப்புக்களுக்குத்தகுந்தது உன்னுடைய நடுவில் வந்திருக்கும்; அப்பொழுது அடிக்கிறவராகிய நான் யெகோவா என்று அறிந்துகொள்வீர்கள். <sup>10</sup> இதோ, அந்த நாள், இதோ, வருகிறது, அந்த நாளின் விடியற்காலம் உதிக்கிறது, கோல் பூக்கிறது, அகந்தை செழிக்கிறது. <sup>11</sup> அக்கிரமமானது கொடுமையின் கோலாக எழும்புகிறது; அவர்களிலும் அவர்களுடைய திரளான கூட்டத்திலும் அவர்களுடைய அழிவிலும் ஒன்றும் மீதியாக இருப்பதில்லை; அவர்களுக்காக புலம்பல் உண்டாயிருப்பதுமில்லை. <sup>12</sup> அந்தக் காலம் வருகிறது, அந்த நாள் நெருங்குகிறது;

வாங்குகிறவன் சந்தோஷப்படாமலும், விற்கிறவன் துக்கப்படாமலும் இருப்பானாக; அதின் திரளான கூட்டத்தின்மேலும் கடுங்கோபம் இறங்கும். <sup>13</sup> அவர்கள் உயிருள்ளவர்களுக்குள்ளே இன்னும் உயிரோடு இருந்தாலும், விற்றவன் விற்கப்பட்டதற்குத் திரும்பிவருவதில்லை; அதின் திரளான மக்கள் கூட்டத்தின் மேலும் உண்டான தரிசனம் திரும்பாது; தன்னுடைய அக்கிரமத்திலே வாழுகிற எவனும் தன்னைத் திடப்படுத்தமாட்டான். <sup>14</sup> அவர்கள் எக்காளம் ஊதி, எல்லாவற்றையும் ஆயத்தம்செய்தும், போருக்குப் போகிறவன் இல்லை; என்னுடைய கடுங்கோபம் அதின் திரளான மக்கள் கூட்டத்தின் மேலும் இறங்குகிறது. <sup>15</sup> வெளியே பட்டயமும் உள்ளே கொள்ளைநோயும் பஞ்சமும் உண்டு; வயல்வெளியில் இருக்கிறவன் வாளால் மரிப்பான்; நகரத்தில் இருக்கிறவனையோ பஞ்சமும் கொள்ளைநோயும் சாப்பிடும். <sup>16</sup> அவர்களில் தப்புகிறவர்கள் தப்புவார்கள்; ஆனாலும் அவர்கள் அனைவரும் அவனவன் தன்தன் அக்கிரமத்திற்காக துக்கித்துக் கூப்பிடுகிற பள்ளத்தாக்குகளின் புறாக்களைப்போல மலைகளில் இருப்பார்கள். <sup>17</sup> எல்லாக் கைகளும் சலித்து, எல்லா முழங்கால்களும் தண்ணீரைப்போல் தத்தளிக்கும். <sup>18</sup> சணலாடையை உடுத்திக்கொள்வார்கள்;

தத்தளிப்பு அவர்களை மூடும்; எல்லா முகங்களும் வெட்கப்படும், எல்லாத் தலைகளும் மொட்டையடிக்கப்படும்.

<sup>19</sup> தங்களுடைய வெள்ளியைத் தெருக்களில் எறிந்துவிடுவார்கள்; அவர்களுடைய பொன் வேண்டாவெறுப்பாக இருக்கும்; யெகோவாவுடைய கோபத்தின் நாளிலே அவர்களுடைய வெள்ளியும் அவர்களுடைய பொன்னும் அவர்களை விடுவிக்கமுடியாது; அவர்கள் அதினால் தங்களுடைய ஆத்துமாக்களைத் திருப்தியாக்குவதும் இல்லை, தங்களுடைய வயிறுகளை நிரப்புவதும் இல்லை; அவர்களுடைய அக்கிரமமே அவர்களுக்கு இடறலாக இருந்தது.

<sup>20</sup> அவருடைய சிங்காரத்தின் மகிமையை அகந்தைக்கு என்று வைத்து, அதிலே அருவருக்கப்படத்தக்கதும் சீ என்று இகழ்ப்படத்தக்கதுமான காரியங்களின் சிலைகளை உண்டாக்கினார்கள்; ஆகையால் நான் அவைகளை அவர்களுக்கு வேண்டாவெறுப்பாக்கி,

<sup>21</sup> அதை அந்நியர்களின் கையிலே கொள்ளையாகவும், பூமியில் துன்மார்க்களுக்கு சூறையாகவும் கொடுப்பேன்; அவர்கள் அதைப் பரிசுத்தக்குலைச்சலாக்குவார்கள்.

<sup>22</sup> என்னுடைய முகத்தை அவர்களை விட்டுத் திருப்புவேன்; அதினால் என்னுடைய மறைவான இடத்தைப்

பரிசுத்தக்குலைச்சலாக்குவார்கள்;  
கொள்ளைக்காரர்கள் அதற்குள் நுழைந்து,  
அதைப் பரிசுத்தக்குலைச்சலாக்குவார்கள்.  
<sup>23</sup> ஒரு சங்கிலியை செய்துவை; தேசம்  
நியாயத்தீர்ப்புக்குள்ளான இரத்தப்பழிகளால்  
நிறைந்திருக்கிறது; நகரம் கொடுமையால்  
நிறைந்திருக்கிறது. <sup>24</sup> ஆகையால்  
அந்நியதேசங்களின் துன்மார்க்கர்களை  
வரச்செய்வேன், அவர்கள் இவர்களுடைய  
வீடுகளைச் சொந்தமாக்கிக்கொள்வார்கள்;  
பலவான்களின் பெருமையை  
ஒழியச்செய்வேன், அவர்களுடைய பரிசுத்த  
ஸ்தலங்கள் பரிசுத்தக்குலைச்சலாகும்.  
<sup>25</sup> அழிவு வருகிறது; அப்பொழுது  
சமாதானத்தைத் தேடுவார்கள்; ஆனாலும்  
அது கிடைக்காது. <sup>26</sup> அழிவின்மேல்  
அழிவு வரும்; தீயசெய்தியின்மேல்  
தீயசெய்தி வரும்; அப்பொழுது  
தீர்க்கதரிசியினிடத்தில் தரிசனத்தைத்  
தேடுவார்கள்; ஆனாலும் ஆசாரியனிடத்திலே  
வேதமும் மூப்பரிடத்திலே ஆலோசனையும்  
இல்லாமல் ஒழிந்துபோகும். <sup>27</sup> ராஜா  
துக்கித்துக்கொண்டிருப்பான்; பிரபுவைப்  
பயம் மூடிக்கொண்டிருக்கும்; தேசத்து,  
மக்களின் கைகள் தளர்ந்துபோகும்;  
நான் அவர்கள் வழிகளின்படியே  
அவர்களுக்குச் செய்து, அவர்களுடைய  
நியாயங்களின்படியே அவர்களை  
நியாயந்தீர்ப்பேன்; அப்பொழுது

நான் உன்னதமான தேவன் என்று  
அறிந்துகொள்வார்கள் என்றார்.

## அத்தியாயம் 8

ஆலயத்திற்குள் விக்கிரகம்

<sup>1</sup> பாபிலோனின் சிறையிருப்பின்  
ஆறாம் வருடத்தின் ஆறாம் மாதம்  
ஐந்தாம் தேதியிலே, நான் என்னுடைய  
வீட்டில் உட்கார்ந்திருக்கிறபோதும்,  
யூதாவின் மூப்பர்கள் எனக்கு முன்பாக  
உட்கார்ந்திருக்கிறபோதும், யெகோவாகிய  
ஆண்டவருடைய கரம் அங்கே என்மேல்  
அமர்ந்தது. <sup>2</sup> அப்பொழுது இதோ,  
அக்கினிச்சாயலாகத் தோன்றுகிற  
ஒருவரைக் கண்டேன்; அவருடைய  
இடுப்புக்குக் கீழெல்லாம் அக்கினியும்  
அவருடைய இடுப்புக்கு மேலெல்லாம்  
உருகிப்பிரகாசிக்கிற உலோகத்தின்  
சாயலுமாக இருந்தது. <sup>3</sup> கைபோல்  
தோன்றினதை அவர் நீட்டி, என்னுடைய  
தலைமயிரைப் பிடித்து என்னைத் தூக்கினார்;  
தேவ ஆவியானவர் என்னைப் பூமிக்கும்  
வானத்திற்கும் நடுவே கொண்டுபோய்,  
தேவதரிசனத்திலே என்னை எருசலேமில்  
வடக்குதிசைக்கு எதிரான உள்வாசலின்  
நடையிலே விட்டார்; அங்கே எரிச்சல்  
உண்டாக்குகிற விக்கிரகத்தின் இடம்  
இருந்தது. <sup>4</sup> இதோ, நான் பள்ளத்தாக்கிலே

கண்டிருந்த தரிசனத்திற்குச் சரியாக இஸ்ரவேலின் தேவனுடைய மகிமை அங்கே விளங்கினது. <sup>5</sup> அவர் என்னைப் பார்த்து: மனிதகுமாரனே, உன்னுடைய கண்களை ஏறெடுத்து, வடக்கே பார் என்றார்; அப்பொழுது நான் என்னுடைய கண்களை ஏறெடுத்து, வடக்கே பார்த்தேன்; இதோ, பலிபீடத்தின் வாசலுக்கு வடக்கே பார்த்தேன்; முன்வாசலிலே எரிச்சல் உண்டாக்குகிற அந்த விக்கிரகம் இருந்தது. <sup>6</sup> அவர் என்னை நோக்கி: மனிதகுமாரனே, அவர்கள் செய்கிறதைக் காண்கிறாயா? என்னுடைய பரிசுத்த ஸ்தலத்தைவிட்டு என்னைத் தூரமாகப் போகச்செய்யும்படியான இஸ்ரவேல் வம்சத்தார் இங்கே செய்கிற மிகுந்த அருவருப்புகளைக் காண்கிறாய் அல்லவா? இதிலும் அதிக அருவருப்புகளை இன்னமும் காண்பாய் என்று சொல்லி, <sup>7</sup> என்னை முற்றத்தின் வாசலுக்குக் கொண்டுபோனார்; அப்பொழுது இதோ, சுவரில் ஒரு துவாரத்தைக் கண்டேன். <sup>8</sup> அவர் என்னை நோக்கி: மனிதகுமாரனே, நீ சுவரிலே துவாரமிடு என்றார்; நான் சுவரிலே துவாரமிட்டபோது, இதோ, ஒரு வாசல் இருந்தது. <sup>9</sup> அவர் என்னைப் பார்த்து: நீ உள்ளேபோய், அவர்கள் இங்கே செய்கிற கொடிய அருவருப்புகளைப் பார் என்றார். <sup>10</sup> நான் உள்ளே போய்ப் பார்த்தபோது, இதோ, எல்லாவித ஊரும் உயிரினங்களும்

அருவருப்பான மிருகங்களுமாகிய இவைகளின் உருவங்களும், இஸ்ரவேல் வம்சத்தாருடைய அசுத்தமான எல்லா சிலைகளும் சுவரில் சுற்றிலும் செதுக்கப்பட்டிருந்தன. <sup>11</sup> இஸ்ரவேலின் மூப்பர்களில் எழுபதுபேரும், அவர்களின் நடுவிலே சாப்பானுடைய மகனாகிய யசனியாவும், அவனவன் தன்தன் கையிலே தன்தன் தூபகலசத்தைப் பிடித்துக்கொண்டு, அவைகளுக்கு முன்பாக நின்றார்கள்; தூபவர்க்கத்தினால் மிகுந்த புகை எழும்பிற்று. <sup>12</sup> அப்பொழுது அவர் என்னை நோக்கி: மனிதகுமாரனே, இஸ்ரவேலர்களின் மூப்பர்கள் அந்தகாரத்திலே அவரவர் தங்களுடைய சிலைகளின் சித்திர விநோத அறைகளில் செய்கிறதை நீ கண்டாயா? யெகோவா எங்களைப் பார்க்கிறதில்லை; யெகோவா தேசத்தைக் கைவிட்டார் என்று சொல்லுகிறார்களே என்றார். <sup>13</sup> பின்னும் அவர்கள் செய்கிற அதிக அருவருப்புகளை இன்னமும் காண்பாய் என்று அவர் என்னுடனே சொல்லி, <sup>14</sup> என்னைக் யெகோவாவுடைய ஆலயத்து வடக்கு வாசலின் நடையிலே கொண்டுபோனார்; இதோ, அங்கே



தம்மூசுக்காக\* அழுதுகொண்டிருக்கிற  
பெண்கள் உட்கார்ந்திருந்தார்கள்.  
15 அப்பொழுது அவர்: மனிதகுமாரனே,  
இதைக் கண்டாயா? இதிலும் அதிக  
அருவருப்புகளை இன்னமும் காண்பாய்  
என்று என்னுடனே சொல்லி, 16 என்னைக்  
யெகோவாவுடைய ஆலயத்தின்  
உள்முற்றத்திற்கு கொண்டுபோனார்;  
இதோ, யெகோவாவுடைய ஆலயத்தின்  
வாசல் நடையிலே மண்டபத்திற்கும்  
பலிபீடத்திற்கும் நடுவே, ஏறக்குறைய  
இருபத்தைந்து ஆண்கள், தங்களுடைய  
முதுகைக் யெகோவாவுடைய  
ஆலயத்திற்கும் தங்களுடைய  
முகத்தைக் கிழக்குத்திசைக்கும் நேராகத்  
திருப்பினவர்களாகக் கிழக்கே இருக்கும்  
சூரியனை வணங்கினார்கள். 17 அப்பொழுது  
அவர் என்னை நோக்கி: மனிதகுமாரனே,  
இதைக் கண்டாயா? இங்கே யூதா வம்சத்தார்  
செய்கிற அருவருப்புகள் அற்பமான  
காரியமா? அவர்களுடைய தேசத்தைக்  
கொடுமையினால் நிரப்பி என்னை அடிக்கடி  
கோபமூட்டுகிறார்கள்; இதோ, அவர்கள்  
திராட்சைக்கிளையைத் தங்களுடைய  
மூக்கிற்கு நேராகப் பிடிக்கிறார்கள்.

\* **அத்தியாயம் 8:14** 8:14 கிழக்கத்தியர்கள் மத்தியிலே ஒரு வழக்கம் என்னவென்றால் தம்மூசு, தெய்வம் பயிர்கள் மரித்தவுடன் மரித்துவிடும், அடுத்த வருடம் மரணத்திலிருந்து எழுந்து விடும், ஆகையால் வருட வருடம் துக்கம் கொண்டாடுவார்கள்

18 ஆகையால் நானும் கடுங்கோபத்துடன் காரியத்தை நடத்துவேன்; என்னுடைய கண் தப்பவிடுவதில்லை, நான் இரங்குவதில்லை; அவர்கள் மகா சத்தமாக என்னுடைய காதுகள் கேட்கக் கூப்பிட்டாலும் அவர்களுக்கு நான் கேட்பதில்லை என்றார்.

## அத்தியாயம் 9

சிலைகள் அழிக்கப்படுதல்

<sup>1</sup> பின்பு தேவன் என்னுடைய காதுகள் கேட்க மகா சத்தமாக; எருசலேம் நகரத்தின் விசாரிப்புக்காரர்கள் அழிக்கும் ஆயுதங்களைத் தங்களுடைய கைகளில் பிடித்துக்கொண்டுவரவேண்டும் என்று சொன்னார். <sup>2</sup> அப்பொழுது இதோ, ஆறு ஆண்கள், வெட்டுகிற ஆயுதங்களைத் தங்களுடைய கைகளில் பிடித்துக்கொண்டு, வடக்கே பார்த்த உயர்ந்த வாசலின் வழியிலிருந்து வந்தார்கள்; அவர்களில் சணல்நூல் அங்கி அணிந்து, தன்னுடைய இடுப்பில் கணக்கனுடைய மைக்கூட்டை வைத்திருக்கிற ஒருவன் இருந்தான்; அவர்கள் உள்ளே நுழைந்து, வெண்கல பலிபீடத்தின் அருகில் நின்றார்கள். <sup>3</sup> அப்பொழுது இஸ்ரவேலின் தேவனுடைய மகிமை கேரூபீன்மேலிருந்து எழும்பி, ஆலயத்தின் வாசற்படியிலே வந்து, சணல்நூல் அங்கி அணிந்து, தன்னுடைய

இடுப்பில் கணக்கனுடைய மைக்கூட்டை வைத்திருக்கிற மனிதனைக் கூப்பிட்டு, <sup>4</sup> யெகோவா அவனை நோக்கி: நீ எருசலேம் நகரம் எங்கும் சுற்றிவந்து, அதற்குள்ளே செய்யப்படுகிற எல்லா அருவருப்புகளுக்காக பெருமூச்சுவிட்டு அழுகிற மனிதர்களின் நெற்றிகளில் அடையாளம் போடு என்றார். <sup>5</sup> பின்பு அவர் என்னுடைய காதுகள் கேட்க மற்றவர்களை நோக்கி: நீங்கள் இவன் பின்னாலே நகரமெங்கும் சுற்றிவந்து வெட்டுங்கள்; உங்களுடைய கண் தப்பவிடாமலும், நீங்கள் இரங்காமலும், <sup>6</sup> முதியோர்களையும், வாலிபர்களையும், கன்னிகைகளையும், குழந்தைகளையும், பெண்களையும் வெட்டி கொன்றுபோடுங்கள்; அடையாளம் போடப்பட்டிருக்கிற ஒருவனையும் தொடாமல் இருங்கள், என்னுடைய பரிசுத்த ஸ்தலத்திலே தொடங்குங்கள் என்று என்னுடைய காதுகள் கேட்கச் சொன்னார்; அப்பொழுது அவர்கள் ஆலயத்திற்கு முன்னே இருந்த மூப்பர்களிடத்தில் துவங்கினார்கள். <sup>7</sup> அவர் அவர்களை நோக்கி: நீங்கள் எருசலேம் ஆலயத்தைத் தீட்டுப்படுத்தி, முற்றங்களைக் கொலை செய்யப்பட்டவர்களாலே நிரப்பி, புறப்பட்டுப்போங்கள் என்றார்; அவர்கள் எருசலேம் நகரத்தில் போய் வெட்டினார்கள். <sup>8</sup> அவர்கள் வெட்டிக்கொண்டுபோகும்போது நான் மட்டும் தனித்து, முகங்குப்புற

எசேக்கியேல் அத்தியாயம் 9:9 xxxvi எசேக்கியேல் அத்தியாயம் 10:1

விழுந்து: ஆ, யெகோவாகிய ஆண்டவரே,  
தேவரீர் எருசலேமின்மேல் உமது  
கடுங்கோபத்தை ஊற்றும்போது  
இஸ்ரவேலின் மீதியானவர்களையெல்லாம்  
அழிப்பீரோ என்று முறையிட்டேன்.  
9 அதற்கு அவர்: இஸ்ரவேலும்  
யூதாவுமாகிய மக்களின் அக்கிரமம்  
மிகவும் பெரிது; தேசம் இரத்தப்பழிகளால்  
நிறைந்திருக்கிறது; நகரமும்  
மாறுபாட்டினால் நிரப்பப்பட்டிருக்கிறது;  
யெகோவா தேசத்தைக் கைவிட்டார்;  
யெகோவா பார்க்கமாட்டார் என்று  
சொல்லுகிறார்கள். 10 ஆகையால்  
என்னுடைய கண் தப்பவிடுவதுமில்லை, நான்  
இரக்கம்செய்வதுமில்லை; அவர்களுடைய  
வழியின் பலனை அவர்கள் தலையின்மேல்  
இறங்கச்செய்வேன் என்றார். 11 இதோ,  
சணல்நூல் அங்கி அணிந்து, தன்னுடைய  
இடுப்பில் மைக்கூட்டை வைத்திருக்கிற  
மனிதன் வந்து: நீர் எனக்குக் கட்டளையிட்டபடி  
செய்தேன் என்று காரியத்தைத்  
தெரிவித்தான்.

## அத்தியாயம் 10

மகிமை ஆலயத்திலிருந்து புறப்படுதல்

1 இதோ, கேருபீன்களுடைய  
தலைக்குமேல் இருந்த மண்டலத்தில் இந்திர  
நீலரத்தினம்போன்ற சிங்காசனத்தைபோல

ஒரு தோற்றத்தைக் கண்டேன்; அது அவைகளுக்குமேல் காணப்பட்டது. <sup>2</sup> அவர் சணல்நூல் அங்கி அணிந்திருந்த மனிதனை நோக்கி: நீ கேருபீனின் கீழ் இருக்கிற சக்கரங்களுக்கு நடுவிலே நுழைந்து, கேருபீன்களின் நடுவே இருக்கிற நெருப்புத்தழலில் உன்னுடைய கை நிறைய எடுத்து, அதை நகரத்தின்மேல் சிதறலாக வீச என்றார்; அப்படியே அவன் என்னுடைய கண்காண உள்ளே நுழைந்தான். <sup>3</sup> அந்த மனிதன் உள்ளே நுழையும்போது, கேருபீன்கள் ஆலயத்தின் வலது புறத்தில் நின்றன; ஒரு மேகம் உள்முற்றத்தை நிரப்பிற்று. <sup>4</sup> யெகோவாவுடைய மகிமை கேருபீனின் மேலிருந்து எழும்பி, ஆலயத்தின் வாசற்படியிலே வந்தது; ஆலயம் மேகத்தினாலே நிறைந்திருந்தது, முற்றமும் யெகோவாவுடைய மகிமையின் பிரகாசத்தினால் நிரம்பிற்று. <sup>5</sup> கேருபீன்களுடைய இறக்கைகளின் இரைச்சல் சர்வத்துக்கும் வல்ல தேவன் பேசும்போது உண்டாகும் சத்தம்போல வெளிமுற்றம்வரை கேட்கப்பட்டது. <sup>6</sup> அவர் சணல்நூல் அங்கி அணிந்திருந்த மனிதனை நோக்கி: நீ கேருபீன்களுக்குள் சக்கரங்களின் நடுவிலிருந்து நெருப்பை எடு என்று கட்டளையிட்டவுடனே, அவன் உள்ளே நுழைந்து சக்கரங்கள் அருகிலே நின்றான். <sup>7</sup> அப்பொழுது கேருபீன்களுக்குள்ளே

ஒரு கேருபீன் தன்னுடைய கையைக் கேருபீன்களின் நடுவில் இருக்கிற நெருப்பில் நீட்டி, அதில் எடுத்து சணல்நூல் அங்கி அணிந்திருந்த மனிதனுடைய கையில் கொடுத்தான்; அவன் அதை வாங்கிக்கொண்டு வெளியே வந்தான்.

<sup>8</sup> கேருபீன்களுடைய இறக்கைகளின்கீழ் மனிதர்களின் கையைப் போல காணப்பட்டது.

<sup>9</sup> இதோ, கேருபீன்கள் அருகில் நான்கு சக்கரங்கள் இருக்கக் கண்டேன்; ஒவ்வொரு கேருபீன் அருகில் ஒவ்வொரு சக்கரம் இருந்தது; சக்கரங்களின் தோற்றம் படிக்கப்பச்சை நிறம்போலிருந்தது.

<sup>10</sup> அவைகள் நான்கிற்கும் ஒரே மாதிரியான ரூபம் இருந்தது; சக்கரங்களின் நடுவிலே சக்கரம் இருப்பதுபோல் காணப்பட்டது.

<sup>11</sup> அவைகள் ஓடும்போது தங்கள் நான்கு பக்கங்களிலும் ஓடும்; ஓடும்போது அவைகள் திரும்பினதில்லை; தலைப்பார்க்கும் இடத்துக்கே அவைகள் அதின் பின்னாலே ஓடின; ஓடும்போது அவைகள் திரும்பினதில்லை.

<sup>12</sup> அவைகளின் உடல் அனைத்தும், அவைகளின் முதுகுகளும், அவைகளின் கைகளும், அவைகளின் இறக்கைகளும், அந்தச் சக்கரங்களும், சுற்றிலும் கண்களினாலே நிறைந்திருந்தன; அவைகள் நான்கும் இருந்த சக்கரங்களும் அப்படியே இருந்தன.

<sup>13</sup> அந்தச் சக்கரங்களைப் பார்த்து: சக்கரமே

என்று ஒருவன் கூப்பிடுகிற சத்தத்தைக் கேட்டேன். <sup>14</sup> ஒவ்வொன்றுக்கும் நான்கு முகங்கள் இருந்தன; முதலாம் முகம் கேருபீன்முகமும், இரண்டாம் முகம் மனிதமுகமும், மூன்றாம் முகம் சிங்கமுகமும், நான்காம் முகம் கழுகுமுகமுமாக இருந்தது. <sup>15</sup> கேருபீன்கள் மேலே எழும்பின; இதுதான், நான் கேபார் நதியின் அருகில் கண்ட உயிர். <sup>16</sup> கேருபீன்கள் செல்லும்போது சக்கரங்கள் அவைகள் அருகே ஓடின; பூமியிலிருந்து எழும்பக் கேருபீன்கள் தங்களுடைய இறக்கைகளை விரித்தபோது, சக்கரங்களும் அவைகளை விட்டு விலகிப்போகவில்லை. <sup>17</sup> அவைகள் நிற்கும்போது இவைகளும் நின்றன; அவைகள் எழும்பும்போது இவைகளும் எழும்பின; உயிருள்ள ஆவி இவைகளில் இருந்தது. <sup>18</sup> யெகோவாவுடைய மகிமை ஆலயத்தின் வாசற்படியைவிட்டுப் புறப்பட்டு, கேருபீன்களின்மேல் நின்றது. <sup>19</sup> அப்பொழுது கேருபீன்கள் தங்களுடைய இறக்கைகளை விரித்து, என்னுடைய கண் காண பூமியைவிட்டு எழும்பின; அவைகள் புறப்படும்போது சக்கரங்களும் அவைகளுக்குச் சரியாகச் சென்றன; யெகோவாவுடைய ஆலயத்தின் கிழக்கு வாசலிலே போய் நிற்க, இஸ்ரவேலின் தேவனுடைய மகிமை அவைகளின்மேல் உயர இருந்தது. <sup>20</sup> இது நான் கேபார் நதியின் அருகிலே இஸ்ரவேலின் தேவனுக்குக்

கீழே இருக்கக்கண்ட அந்த உயிரினம் தானே; அவைகள் கேருபீன்கள் என்று அறிந்துகொண்டேன். <sup>21</sup> அவைகளில் ஒவ்வொன்றுக்கும் நான்கு முகமும், நான்கு இறக்கைகளும் இருந்தன; அவைகளுடைய இறக்கைகளின்கீழ் மனித கைளைப் போல இருந்தது. <sup>22</sup> அவைகளுடைய முகங்கள் நான் கேபார் நதியின் அருகிலே கண்ட அந்த முகங்களைப் போல இருந்தது; ஒவ்வொன்றும் தன்தன் முகத்திற்கு முன்னே இருந்த திசையை நோக்கிச் சென்றது.

## அத்தியாயம் 11

இஸ்ரவேல் தலைவர்களின் நியாயத்தீர்ப்பு

<sup>1</sup> பின்பு தேவ ஆவியானவர் என்னை எடுத்து, என்னைக் யெகோவாவுடைய ஆலயத்தின் கிழக்கு முகமாக இருக்கிற வாசலுக்குக் கொண்டுபோனார்; இதோ, அந்த வாசலின் நடையில் இருபத்தைந்து ஆண்கள் இருந்தார்கள்; அவர்களின் நடுவே மக்களின் பிரபுக்களாகிய அசூரின் மகனாகிய யசனியாவையும், பெனாயாவின் மகனாகிய பெலத்தியாவையும் கண்டேன். <sup>2</sup> அப்பொழுது அவர் என்னை நோக்கி: மனிதகுமாரனே, இவர்கள் இந்த நகரத்திலே அக்கிரமமான நினைவுகளை நினைத்து, தீய ஆலோசனை சொல்லுகிற மனிதர்கள். <sup>3</sup> இது வீடுகளைக் கட்டுவதற்குக் காலமல்ல என்றும்,



இந்த நகரம் பானை, நாங்கள் அதிலுள்ள இறைச்சியென்றும் சொல்லுகிறார்கள். 4 ஆகையால் அவர்களுக்கு விரோதமாகத் தீர்க்கதரிசனம்சொல்லு, மனிதகுமாரனே, தீர்க்கதரிசனம்சொல்லு என்றார். 5 அப்பொழுது யெகோவாவுடைய ஆவி என்மேல் இறங்கினார்; அவர் என்னை நோக்கி: நீ சொல்லவேண்டியது என்னவென்றால், இஸ்ரவேல் மக்களே, நீங்கள் இப்படிப் பேசுகிறது உண்டு; உங்களுடைய மனதில் எழும்புகிறதை நான் அறிவேன். 6 இந்த நகரத்தில் நீங்கள் அநேகரைக் கொலைசெய்தீர்கள்; அதின் வீதிகளைக் கொலை செய்யப்பட்டவர்களாலே நிரப்பினீர்கள் என்று யெகோவா சொல்லுகிறார். 7 ஆகையால் நீங்கள் கொலைசெய்து, அதின் நடுவிலே போட்டுவிட்டவர்களே இறைச்சியும், இந்த நகரம் பானையுமாமே; உங்களையோ அதற்குள் இல்லாதபடிக்குப் வெளியேற்றுவேன் என்று யெகோவாகிய ஆண்டவர் சொல்லுகிறார். 8 பட்டயத்திற்குப் பயப்பட்டீர்கள், வாளையே உங்கள்மேல் வரச்செய்வேன் என்று யெகோவாகிய ஆண்டவர் சொல்லுகிறார். 9 நான் உங்களை அதற்குள் இல்லாதபடிக்குப் வெளியேற்றி, உங்களை அந்நியரின் கையில் ஒப்புக்கொடுத்து, உங்களில் நியாயத்தீர்ப்புகளை நிறைவேற்றுவேன்.

10 பட்டயத்தால் விழுவீர்கள்; இஸ்ரவேல் தேசத்தின் எல்லையிலே உங்களை நியாயந்தீர்ப்பேன்; அப்பொழுது நான் யெகோவா என்று அறிந்துகொள்வீர்கள்.

11 இந்த நகரம் உங்களுக்குப் பானையாக இருப்பதுமில்லை நீங்கள் அதிலுள்ள இறைச்சியாக இருப்பதுமில்லை; இஸ்ரவேல் தேசத்தின் எல்லையிலே உங்களை நியாயந்தீர்ப்பேன். <sup>12</sup> என்னுடைய

கட்டளையின்படி நடக்காமலும், என்னுடைய நியாயங்களின்படி செய்யாமலும், உங்களைச் சுற்றிலும் இருக்கிற அந்நியஜாதிகளுடைய முறைமைகளின்படி செய்த நீங்கள் அப்பொழுது நான் யெகோவா என்று அறிந்துகொள்வீர்கள் என்று சொல் என்றார். <sup>13</sup> நான் இப்படித் தீர்க்கதரிசனம் சொல்லும்போது, பெனாயாவின் மகனாகிய பெலத்தியா செத்தான்; அப்பொழுது நான் முகங்குப்புற விழுந்து, மகா சத்தமாக: ஆ, யெகோவாகிய ஆண்டவரே, தேவரீர் இஸ்ரவேலில் மீதியானவர்களை முற்றிலும் அழித்துப்போடுவீரோ என்று முறையிட்டேன். <sup>14</sup> அப்பொழுது

யெகோவாவுடைய வார்த்தை எனக்கு உண்டாகி, அவர்: <sup>15</sup> மனிதகுமாரனே, நீங்கள் யெகோவாவைவிட்டுத் தூரமாகப்போங்கள், எங்களுக்கு இந்த தேசம் சொந்தமாகக் கொடுக்கப்பட்டதென்று, உன்னுடைய சகோதரர்களுக்கும், உன்னுடைய

எசேக்கியேல் அத்தியாயம் 11:16 xliii எசேக்கியேல் அத்தியாயம் 11:19

குடும்பத்தாருக்கும், உன்னுடைய  
சொந்த மக்களுக்கும், இஸ்ரவேலர்கள்  
அனைவருக்கும், எருசலேமின்  
வாழ்கிறவர்கள் சொல்லுகிறார்கள்.

வாக்குத்தத்தம் இஸ்ரேலுக்குத் திரும்புதல்

<sup>16</sup> ஆகையால் நான் அவர்களைத்  
தூரமாக அந்நியஜாதிகளுக்குள்ளே  
தூரத்தியிருந்தாலும், நான் அவர்களைத்  
தேசங்களிலே சிதறடித்திருந்தாலும், நான்  
அவர்கள் போன தேசங்களில் அவர்களுக்குக்  
கொஞ்சகாலத்திற்குப் பரிசுத்த ஸ்தலமாக  
இருப்பேன் என்று யெகோவாகிய ஆண்டவர்  
சொல்லுகிறார் என்று சொல். <sup>17</sup> ஆதலால்  
நான் உங்களை மக்களிடத்திலிருந்து சேர்த்து,  
நீங்கள் சிதறடிக்கப்பட்ட தேசங்களிலிருந்து  
உங்களைக் கூட்டிக்கொண்டு, இஸ்ரவேல்  
தேசத்தை உங்களுக்குக் கொடுப்பேன் என்று  
யெகோவாகிய ஆண்டவர் சொல்லுகிறார்  
என்று சொல்லு. <sup>18</sup> அவர்கள் அங்கே வந்து,  
அதில் சீ என்று வெறுக்கப்படத்தக்கதும்  
அருவருக்கப்படத்தக்கதுமாக  
இருக்கிறதையெல்லாம் அதிலிருந்து  
அகற்றுவார்கள். <sup>19</sup> அவர்கள் என்னுடைய  
கட்டளைகளின்படி நடந்து, என்னுடைய  
நியாயங்களைக் கைக்கொண்டு,  
அவைகளின்படி செய்ய நான் அவர்களுக்கு  
ஒருமனப்பட்ட இருதயத்தைத் தந்து, அவர்கள்  
உள்ளத்தில் புதிய ஆவியைக்கொடுத்து,

கல்லான இருதயத்தை அவர்கள்  
சரீரத்திலிருந்து எடுத்துப்போட்டு,  
சதையான இருதயத்தை அவர்களுக்கு  
அருளுவேன். <sup>20</sup> அவர்கள் என்னுடைய  
மக்களாக இருப்பார்கள், நான் அவர்கள்  
தேவனாக இருப்பேன். <sup>21</sup> ஆனாலும்  
சீ என்று வெறுக்கப்படத்தக்கதும்  
அருவருக்கப்படத்தக்கதுமான தங்களுடைய  
இருதயத்தின் ஆசையிலே எவர்கள்  
நடக்கிறார்களோ அவர்களுடைய வழியின்  
பலனை அவர்கள் தலைகளின்மேல்  
சுமத்துவேன் என்று யெகோவாகிய  
ஆண்டவர் சொல்லுகிறார். <sup>22</sup> அப்பொழுது  
கேருபீன்கள் தங்களுடைய இறக்கைகளை  
விரித்து எழும்பின; சக்கரங்களும்  
அவைகளுக்கு அருகே சென்றன;  
இஸ்ரவேலின் தேவனுடைய மகிமை  
அவைகளின்மேல் உயர இருந்தது.  
<sup>23</sup> யெகோவாவுடைய மகிமை நகரத்தின்  
நடுவிலிருந்து எழும்பி, நகரத்திற்குக் கிழக்கே  
இருக்கிற மலையின்மேல் போய் நின்றது.  
<sup>24</sup> பின்பு ஆவியானவர் என்னை எடுத்து,  
என்னை தேவனுடைய ஆவிக்குள்ளான  
தரிசனத்திலே கல்தேயாவுக்குச்  
சிறைப்பட்டுப்போனவர்கள் இடத்திலே  
கொண்டுபோய்விட்டார்; அப்பொழுது  
நான் கண்ட தரிசனம் என்னிலிருந்து  
எடுக்கப்பட்டுப்போனது. <sup>25</sup> யெகோவா  
எனக்குக் காண்பித்த யாவையும்

சிறையிருப்பில் இருந்தவர்களுக்குச் சொன்னேன்.

## அத்தியாயம் 12

சிறையிருப்பு உணர்த்தப்படுதல்

<sup>1</sup> யெகோவாவுடைய வார்த்தை எனக்கு உண்டாகி, அவர்: <sup>2</sup> மனிதகுமாரனே, நீ கலகவீட்டாரின் நடுவிலே தங்கி இருக்கிறாய்; பார்க்கும்படி அவர்களுக்குக் கண்கள் இருந்தாலும் காணாமற்போகிறார்கள்; கேட்கும்படி அவர்களுக்குக் காதுகள் இருந்தாலும் கேட்காமற்போகிறார்கள்; அவர்கள் கலகம்செய்கிற மக்கள். <sup>3</sup> இப்போதும் மனிதகுமாரனே, நீ வேறு தேசத்திற்கு போகும்படி பயண பொருட்களை ஆயத்தப்படுத்தி, பகற்காலத்திலே அவர்களுடைய கண்களுக்கு முன்பாகப் பயணப்படு; உன்னுடைய இடத்தைவிட்டு வேறே இடத்திற்கு அவர்களுடைய கண்களுக்கு முன்பாகப் புறப்பட்டுப்போ; அவர்கள் கலகவீட்டார்களாக இருந்தாலும் ஒருவேளை சிந்தித்து உணருவார்கள். <sup>4</sup> சிறையிருப்புக்குப் போகிறவனைப்போல் உன்னுடைய பொருட்களை நீ பகற்காலத்திலே அவர்கள் கண்களுக்கு முன்பாக வெளியே வைத்து, நீ மாலையிலே அவர்கள் கண்களுக்கு முன்பாகச் சிறையிருப்புக்குப் போகிறவனைப்போல்

புறப்படுவாயாக. <sup>5</sup> அவர்களுடைய கண்களுக்கு முன்பாக நீ சுவரிலே துவாரமிட்டு, அதின் வழியாக அவைகளை வெளியே கொண்டுபோகவேண்டும்.

<sup>6</sup> அவர்களுடைய கண்களுக்கு முன்பாக அவைகளை உன்னுடைய தோளின்மேல் எடுத்து, மாலை நேரத்தில் வெளியே கொண்டுபோகவேண்டும்; நீ தேசத்தைப் பார்க்காதபடி உன்னுடைய முகத்தை மூடிக்கொள்; இஸ்ரவேல் மக்களுக்கு உன்னை அடையாளமாக்கினேன் என்றார்.

<sup>7</sup> எனக்குக் கட்டளையிட்டபடியே நான் செய்தேன்; சிறைப்பட்டுப்போகும்போது சாமான்களைக் கொண்டுபோவதுபோல என்னுடைய சாமான்களைப் பகற்காலத்தில் வெளியே வைத்தேன்; மாலையிலோ கையினால் சுவரிலே துவாரமிட்டு, மாலை நேரத்தில் அவைகளை வெளியே கொண்டுபோய், அவர்கள் கண்களுக்கு முன்பாக அவைகளைத் தோளின்மேல் எடுத்துக்கொண்டுபோனேன்.

<sup>8</sup> விடியற்காலத்திலே யெகோவாவுடைய வார்த்தை எனக்கு உண்டாகி, அவர்:

<sup>9</sup> மனிதகுமாரனே, கலகம்செய்கிற மக்களாகிய இஸ்ரவேல் மக்கள் உன்னைப் பார்த்து: நீ செய்கிறது என்னவென்று உன்னைக் கேட்டார்கள் அல்லவா? <sup>10</sup> இது எருசலேமில் இருக்கிற அதிபதியின்மேலும் அதின் நடுவில் இருக்கிற இஸ்ரவேல் மக்கள்

அனைவரின்மேலும் சுமரும் பாரம் என்று யெகோவாகிய ஆண்டவர் சொல்லுகிறார் என்று அவர்களிடத்தில் சொல்லு. <sup>11</sup> நீ அவர்களை நோக்கி: நான் உங்களுக்கு அடையாளமாக இருக்கிறேன்; நான் செய்வது எப்படியோ, அப்படியே அவர்களுக்கும் செய்யப்படும்; சிறைப்பட்டுப் வேறு தேசத்திற்கு போவார்கள். <sup>12</sup> அவர்கள் நடுவில் இருக்கிற அதிபதி மாலைமறையும்போது தோளின்மேல் சுமைசுமந்து புறப்படுவான்; வெளியே சுமைகொண்டுபோகச் சுவரிலே துவாரமிடுவார்கள்; கண்களாலே அவன் தன்னுடைய தேசத்தைக் காணாதபடி தன்னுடைய முகத்தை மூடிக்கொள்வான். <sup>13</sup> நான் என்னுடைய வலையை அவன்மேல் வீசவேன், அவன் என்னுடைய கண்ணியிலே பிடிபடுவான்; அவனைக் கல்தேயர்கள் தேசமாகிய பாபிலோனுக்குக் கொண்டுபோவேன்; அங்கே அவன் மரிப்பான்; ஆகிலும் அதைக் காணமாட்டான். <sup>14</sup> அவனுக்கு உதவியாக அவனைச் சுற்றிலும் இருக்கிற அனைவரையும் அவனுடைய எல்லா இராணுவங்களையும் நான் எல்லா திசைகளிலும் தூற்றி, அவர்கள் பின்னே வாளை உருவுவேன். <sup>15</sup> அப்படி நான் அவர்களை தேசங்களுக்குள்ளே தூற்றி, அவர்களை தேசங்களிலே சிதறடிக்கும்போது, நான் யெகோவா என்று அறிந்துகொள்வார்கள். <sup>16</sup> ஆனாலும்

தாங்கள் போய்ச்சேரும் தேசங்களுக்குள்ளே  
தங்களுடைய அருவருப்புகளையெல்லாம்  
விவரிக்கும்படி, நான் அவர்களில்  
கொஞ்சம்பேரைப் பஞ்சத்திற்கும்  
பட்டயத்திற்கும் கொள்ளைநோய்க்கும்  
விலக்கி மீதியாக இருக்கச்செய்வேன்;  
அப்பொழுது நான் யெகோவா என்று  
அறிந்துகொள்வார்கள் என்று சொல் என்றார்.  
17 பின்னும் யெகோவாவுடைய வார்த்தை  
எனக்கு உண்டாகி, அவர்: 18 மனிதகுமாரனே,  
நீ உன்னுடைய அப்பத்தை நடுக்கத்துடன்  
சாப்பிட்டு, உன்னுடைய தண்ணீரைக்  
கலக்கத்தோடும் வருத்தத்தோடும் குடித்து,  
19 தேசத்திலுள்ள மக்ககளை நோக்கி:  
இஸ்ரவேல் தேசத்திலுள்ள எருசலேமின்  
மக்களைக் குறித்துக் யெகோவாகிய  
ஆண்டவர் சொல்லுகிறது என்னவென்றால்,  
தங்களுடைய அப்பத்தை வருத்தத்துடன்  
சாப்பிட்டு, தங்களுடைய தண்ணீரைப்  
பயத்துடன் குடிப்பார்கள்; அவர்களுடைய  
தேசத்துக் மக்களுடைய கொடுமையினால்  
அதிலுள்ளதெல்லாம் அழிய, அது பாழாகும்.  
20 குடியேறியிருக்கிற பட்டணங்கள்  
வனாந்திரங்களாகி, தேசம் பாழாய்ப்போகும்;  
அப்பொழுது நான் யெகோவா என்று  
அறிந்துகொள்வீர்கள் என்று சொல் என்றார்.  
21 பின்னும் யெகோவாவுடைய வார்த்தை  
எனக்கு உண்டாகி, அவர்: 22 மனிதகுமாரனே,  
நாட்கள் நீடிக்கும், தரிசனம் எல்லாம்



அவமாகும் என்று இஸ்ரவேல் தேசத்திலே வழங்கும் பழமொழி என்ன? <sup>23</sup> ஆகையால் நீ அவர்களை நோக்கி: யெகோவாகிய ஆண்டவர் சொல்லுகிறது என்னவென்றால், அவர்கள் இனி இஸ்ரவேலிலே இந்தப் பழமொழியைச் சொல்லி வராதபடி நான் அதை ஒழியச் செய்வேன்; நாட்களும் எல்லாத் தரிசனத்தின் பொருளும் அருகில் வந்தன என்று அவர்களுடன் சொல்லு. <sup>24</sup> இஸ்ரவேல் மக்களின் நடுவில் இனிச் சகல கள்ளத்தரிசனமும் முகஸ்துதியான குறிசொல்லுதலும் இல்லாமற்போகும். <sup>25</sup> நான் யெகோவா, நான் சொல்லுவேன், நான் சொல்லும் வார்த்தை நிறைவேறும்; இனித் தாமதியாது; கலகமக்களே, உங்கள் நாட்களிலே நான் வார்த்தையைச் சொல்லுவேன், அதை நிறைவேறவும் செய்வேன் என்று யெகோவாகிய ஆண்டவர் சொல்லுகிறார் என்று சொல் என்றார். <sup>26</sup> பின்னும் யெகோவாவுடைய வார்த்தை எனக்கு உண்டாகி, அவர்: <sup>27</sup> மனிதகுமாரனே, இதோ, இஸ்ரவேல் மக்கள்: இவன் காண்கிற தரிசனம் நிறைவேற அநேக நாட்கள் ஆகும்; தூரமாக இருக்கிற காலங்களைக்குறித்து இவன் தீர்க்கதரிசனம் சொல்லுகிறான் என்கிறார்கள். <sup>28</sup> ஆகையால் என்னுடைய வார்த்தைகளில் ஒன்றுகூட இனித் தாமதிப்பதில்லையென்று யெகோவாகிய ஆண்டவர் சொல்லுகிறார்;

நான் சொன்ன வார்த்தை நிறைவேறும் என்று யெகோவாகிய ஆண்டவர் சொல்லுகிறார் என்று அவர்களுடன் சொல் என்றார்.

## அத்தியாயம் 13

பொய்தீர்க்கதரிசிகள் கண்டிக்கப்படுதல்

1 யெகோவாவுடைய வார்த்தை எனக்கு உண்டாகி, அவர்: 2 மனிதகுமாரனே, தீர்க்கதரிசனம் சொல்லுகிற இஸ்ரவேலின் தீர்க்கதரிசிகளுக்கு விரோதமாக நீ தீர்க்கதரிசனம் சொல்லி, தங்களுடைய இருதயத்தில் இருக்கிறதையே எடுத்துத் தீர்க்கதரிசனம் சொல்லுகிறவர்களுடன் நீ சொல்ல வேண்டியது என்னவென்றால்: யெகோவாவுடைய வார்த்தையைக் கேளுங்கள். 3 யெகோவாகிய ஆண்டவர் சொல்லுகிறதாவது: தாங்கள் ஒன்றும் பார்க்காமல் இருந்தும், தங்களுடைய ஆவியின் ஏவுதலைப் பின்பற்றுகிற மதிகெட்ட தீர்க்கதரிசிகளுக்கு ஐயோ, 4 இஸ்ரவேலே, உன்னுடைய தீர்க்கதரிசிகள் வனாந்திரங்களிலுள்ள நரிகளுக்கு ஒப்பாக இருக்கிறார்கள். 5 நீங்கள் யெகோவாவுடைய நாளிலே போரிலே நிலைநிற்கும்படி, திறப்புகளில் ஏறினதுமில்லை; இஸ்ரவேல் வீட்டாருக்காகச் சுவரை அடைத்ததுமில்லை. 6 யெகோவா தங்களை அனுப்பாமல் இருந்தும், யெகோவா சொன்னாரென்று

சொல்லி, அவர்கள் பொய்யானதையும், பொய்க்குறியையும் பார்த்து, காரியத்தை நிர்வாகம் செய்யலாமென்று நம்பிக்கையாக இருக்கிறார்கள். <sup>7</sup> நான் சொல்லாமல் இருந்தும், நீங்கள் யெகோவா சொன்னார் என்று சொல்லும்போது, பொய் தரிசனத்தைப் பார்த்து, பொய்க்குறியைச் சொல்லுகிறீர்கள் அல்லவா? <sup>8</sup> ஆகையால் யெகோவாகிய ஆண்டவர் சொல்லுகிறது என்னவென்றால்: நீங்கள் அபத்தமானதைச் சொல்லி, பொய்யானதைத் தரிசிக்கிறபடியினால், இதோ, நான் உங்களுக்கு எதிரானவர் என்று யெகோவாகிய ஆண்டவர் சொல்லுகிறார். <sup>9</sup> பொய்யானதைத் தரிசித்து, பொய்க்குறியைச் சொல்லுகிற தீர்க்கதரிசிகளுக்கு என்னுடைய கை எதிராக இருக்கும்; அவர்கள் என்னுடைய மக்களின் சங்கத்தில் இருப்பதுமில்லை; இஸ்ரவேல் மக்களின் அட்டவணையில் எழுதப்படுவதுமில்லை; இஸ்ரவேல் தேசத்திற்குள் நுழைவதுமில்லை; அப்பொழுது நான் யெகோவாகிய ஆண்டவரென்று அறிந்துகொள்வீர்கள். <sup>10</sup> சமாதானம் இல்லாமல் இருந்தும் சமாதானமென்று சொல்லி, அவர்கள் என்னுடைய மக்களை மோசம் போக்குகிறார்கள்; ஒருவன் மண்சுவரை வைக்கிறான்; இதோ, மற்றவர்கள் சாரமில்லாத சாந்தை அதற்குப் பூசுகிறார்கள்.

11 சாரமில்லாத சாந்தைப் பூசுகிறவர்களை நோக்கி: அது இடிந்து விழுமென்று சொல்; வெள்ளமாகப் பெருகுகிற மழை பெய்யும்; மகா கல்மழையே, நீ பெய்வாய்; கொடிய புயல்காற்றும் அதைப் பிளக்கும்.

12 இதோ, சுவர் விழும்போது: நீங்கள் பூசின பூச்சு எங்கே என்று சொல்வார்கள் அல்லவா?

13 ஆகையால் என்னுடைய கடுங்கோபத்திலே கொடிய புயல்காற்றை எழும்பி அடிக்கச் செய்வேன்; என்னுடைய கோபத்திலே வெள்ளமாக அடிக்கிற மழையும், என்னுடைய கடுங்கோபத்திலே அழிக்கத்தக்க பெருங்கல்மழையும், பெய்யும் என்று யெகோவாகிய ஆண்டவர் சொல்லுகிறார்.

14 அப்பொழுது நீங்கள் சாரமில்லாத சாந்தைப் பூசின சுவரை நான் இடித்து, அதின் அஸ்திபாரம் திறந்து கிடக்கும்படி அதைத் தரையிலே விழச் செய்வேன்; உள்ளே இருக்கிற நீங்கள் அழியும்படி அது விழும்; அப்பொழுது நான் யெகோவா என்று அறிந்துகொள்வீர்கள்.

15 இப்படிச் சுவரிலும், அதற்குச் சாரமில்லாத சாந்தைப் பூசினவர்களிலும் நான் என்னுடைய கடுங்கோபத்தைத் தீர்த்துக்கொண்டு: சுவருமில்லை, அதற்குச் சாந்து பூசினவர்களுமில்லை.

16 எருசலேமைக்குறித்துத் தீர்க்கதரிசனம் சொல்லி, சமாதானம் இல்லாமல் இருந்தும் சமாதானம் உண்டென்று தரிசனங்காண்கிற

இஸ்ரவேலின் தீர்க்கதரிசிகள்  
இல்லாமற்போவார்கள் என்று  
உங்களுக்குச் சொல்லுகிறேன் என்று  
யெகோவாகிய ஆண்டவர் சொல்லுகிறார்.  
17 மனிதகுமாரனே, தங்களுடைய  
இருதயத்தில் இருக்கிறதையே எடுத்து,  
தீர்க்கதரிசனம்சொல்லுகிற உன்னுடைய  
மக்களின் மகள்களுக்கு எதிராக உன்னுடைய  
முகத்தைத் திருப்பி, அவர்களுக்கு  
எதிராக தீர்க்கதரிசனம் சொல்லி,  
சொல்லவேண்டியது என்னவென்றால்:  
18 ஆத்துமாக்களை வேட்டையாடும்படி  
எல்லா கைகளுக்கும் காப்புகளைத்  
தைத்து, அந்தந்த வயதுள்ளவர்களுடைய  
தலைக்கும் தலையணைகளை  
உண்டாக்குகிறவர்களுக்கு ஐயோ,  
நீங்கள் என்னுடைய மக்களின்  
ஆத்துமாக்களை வேட்டையாடி,  
அவைகளை உங்களுக்கு உயிரோடு  
காப்பாற்றுவீர்களோ? 19 சாகத்தகாத  
ஆத்துமாக்களைக் கொல்வதற்கும்,  
உயிரோடு இருக்கத்தகாத ஆத்துமாக்களை  
உயிரோடு காப்பாற்றுவதற்குமாக நீங்கள்  
பொய்யைக் கேட்கிற என்னுடைய  
மக்களுக்குப் பொய் சொல்லுகிறதினாலே  
சில கைப்பிடியளவு வாற்கோதுமைக்காகவும்  
அப்பத்துண்டுகளுக்காகவும் என்னை  
என்னுடைய மக்களுக்குள்ளே  
பரிசுத்தக்குலைச்சலாக்குவீர்களோ என்று

யெகோவாகிய ஆண்டவர் சொல்லுகிறார்.  
20 ஆகையால் யெகோவாகிய ஆண்டவர் சொல்லுகிறது என்னவென்றால்: இதோ, நீங்கள் ஆத்துமாக்களைப் பறக்கடிக்கும்படி வேட்டையாடுகிற உங்களுடைய காப்புகளுக்கு விரோதமாக நான் வந்து, அவைகளை உங்களுடைய புயங்களிலிருந்து பிடுங்கிக்கிழித்து, நீங்கள் பறக்கடிக்க வேட்டையாடுகிற ஆத்துமாக்களை நான் விடுதலைசெய்து, 21 உங்களுடைய தலையணைகளைக் கிழித்து, என் மக்களை உங்களுடைய கைகளுக்கு நீங்கலாக்கிவிடுவேன்; அவர்கள் இனி வேட்டையாடப்படும்படி உங்களுடைய கைகளில் இருக்கமாட்டார்கள்; அப்பொழுது நான் யெகோவா என்று அறிந்துகொள்வீர்கள். 22 நான் சஞ்சலப்படுத்தாத நீதிமானின் இருதயத்தை நீங்கள் வீணாக முறியச்செய்தபடியினாலும், துன்மார்க்கன் தன்னுடைய பொல்லாத வழியைவிட்டுத் திரும்பவும் நான் அவனை உயிரோடு காக்கவும் கூடாதபடிக்கு நீங்கள் அவனுடைய கைகளைத் திடப்படுத்தினபடியினாலும், 23 நீங்கள் இனி பொய்யானதைப் பார்ப்பதுமில்லை, சாஸ்திரம் பார்ப்பதுமில்லை; நான் என்னுடைய மக்களை உங்களுடைய கைகளுக்கு நீங்கலாக்கிவிடுவேன்; அப்பொழுது நான் யெகோவா என்று

அறிந்துகொள்வீர்கள் என்று சொல் என்றார்.

## அத்தியாயம் 14

சிலைகள் கண்டிக்கப்படுதல்

<sup>1</sup> இஸ்ரவேலுடைய மூப்பர்களில் சிலர் என்னிடத்தில் வந்து, எனக்கு முன்பாக உட்கார்ந்தார்கள். <sup>2</sup> அப்பொழுது யெகோவாவுடைய வார்த்தை எனக்கு உண்டாகி, அவர்: <sup>3</sup> மனிதகுமாரனே, இந்த மனிதர்கள் தங்களுடைய அசுத்தமான சிலைகளைத் தங்களுடைய இருதயத்தின்மேல் நாட்டி, தங்களுடைய அக்கிரமமாகிய இடறலைத் தங்களுடைய முகத்திற்கு முன்பாக வைத்துக்கொண்டிருக்கிறார்களே; இவர்கள் என்னிடத்தில் விசாரிக்கத்தகுமா? <sup>4</sup> ஆகையால், நீ அவர்களுடன் பேசிச்சொல்லவேண்டியது என்னவென்றால்: இஸ்ரவேல் வம்சத்தாரில் தன்னுடைய அசுத்தமான சிலைகளைத் தன்னுடைய இருதயத்தின்மேல் நாட்டி, தன்னுடைய அக்கிரமமாகிய இடறலைத் தன்னுடைய முகத்திற்கு முன்பாக வைத்துக்கொண்டிருக்கிற எவனாவது தீர்க்கதரிசியிடம் வந்தால், யெகோவாகிய நான் இஸ்ரவேலர்களுடைய இருதயத்தில் இருக்கிறதைப் பிடிக்கும்படியாக அப்படிப்பட்டவனுடைய அசுத்தமான சிலைகளின் எண்ணிக்கைக்குத்தக்கதாக

பதில் கொடுப்பேன். <sup>5</sup> அவர்கள் எல்லோரும் தங்களுடைய அசுத்தமான சிலைகளைப் பின்பற்றி, என்னை விட்டுப் விலகிப்போனார்கள் என்று யெகோவாகிய ஆண்டவர் சொல்லுகிறார். <sup>6</sup> ஆகையால், நீ இஸ்ரவேல் வம்சத்தாரை நோக்கி: திரும்புங்கள், உங்களுடைய அசுத்தமான சிலைகளை விட்டுத் திரும்புங்கள்; உங்களுடைய எல்லா அருவருப்புகளையும் விட்டு உங்களுடைய முகங்களைத் திருப்புங்கள் என்று யெகோவாகிய ஆண்டவர் சொல்கிறார். <sup>7</sup> இஸ்ரவேல் வம்சத்தாரிலும் இஸ்ரவேலில் தங்குகிற அந்நியரிலும் என்னைப் பின்பற்றாமல் விலகி, தன்னுடைய அசுத்தமான சிலைகளைத் தன்னுடைய இருதயத்தின்மேல் நாட்டி, தன்னுடைய அக்கிரமமாகிய இடறலைத் தன்னுடைய முகத்திற்கு முன்பாக வைத்துக்கொண்டிருக்கிற எவனாவது தீர்க்கதரிசியின் மூலமாக என்னிடத்தில் விசாரிக்க வந்தால், அவனுக்குக் யெகோவாகிய நானே உத்திரவுகொடுத்து, <sup>8</sup> அந்த மனிதனுக்கு விரோதமாக என்னுடைய முகத்தைத் திருப்பி, அவனை அடையாளமாகவும் பழமொழியாகவும் வைத்து, அவனை என்னுடைய மக்களின் நடுவில் இல்லாதபடிக்கு அழித்துப்போடுவேன்; அப்பொழுது நான்



யெகோவா என்று அறிந்துகொள்வீர்கள்.  
9 ஒரு தீர்க்கதரிசி ஏமாற்றி ஒரு விஷயத்தைச் சொன்னான் என்றால், அப்படிப்பட்ட தீர்க்கதரிசியைக் யெகோவாகிய நானே ஏமாற்றமடையச்செய்தேன்; நான் அவனுக்கு எதிராக என்னுடைய கையை நீட்டி, அவனை இஸ்ரவேல் மக்களின் நடுவில் இராதபடிக்கு அழிப்பேன். 10 அப்படியே அவரவர் தங்கள் தங்கள் அக்கிரமத்தைச் சுமப்பார்கள்; தீர்க்கதரிசியினிடத்தில் விசாரிக்கிறவனுடைய தண்டனை எப்படியோ அப்படியே தீர்க்கதரிசியினுடைய தண்டனையும் இருக்கும். 11 இஸ்ரவேலர்கள் இனி என்னைவிட்டு வழிவிலகிப்போகாமலும், தங்களுடைய எல்லா மீறுதல்களாலும் இனி அசுத்தப்படாமலும் இருக்கும்படியாக இப்படி நேரிடும்; அப்பொழுது அவர்கள் என்னுடைய மக்களாக இருப்பார்கள், நான் அவர்களுடைய தேவனாக இருப்பேன் என்று யெகோவாகிய ஆண்டவர் சொல்கிறார் என்று சொல் என்றார்.

### நியாயத்தீர்ப்பு தப்பிக்கமுடியாதது

12 யெகோவாவுடைய வார்த்தை எனக்கு உண்டாகி, அவர்: 13 மனிதகுமாரனே, ஒரு தேசம் எனக்கு விரோதமாகத் துரோகம்செய்துகொண்டேயிருந்து, பாவஞ்செய்தால், நான் அதற்கு எதிராக என்னுடைய கையை நீட்டி, அதில் அப்பம் என்னும் ஆதரவுகோலை முறித்து, அதில்

பஞ்சத்தை அனுப்பி, மனிதர்களையும்  
மிருகங்களையும் அதில் இல்லாதபடிக்கு  
அழியச்செய்வேன். <sup>14</sup> அப்பொழுது நோவா  
தானியேல் யோபு ஆகிய இம்மூன்று  
நபர்களும் அதின் நடுவில் இருந்தாலும்,  
அவர்கள் தங்களுடைய நீதியினால்  
தங்களுடைய ஆத்துமாக்களையெல்லாம்  
தப்பிவிட்பார்கள் என்று யெகோவாகிய  
ஆண்டவர் சொல்லுகிறார். <sup>15</sup> நான்  
தேசத்தில் கொடிய மிருகங்களை அனுப்ப,  
அந்த மிருகங்களினால் ஒருவரும் அதின்  
வழியாக நடக்கமுடியாதபடி வெறுமையும்  
பாழுமாகும்போது, <sup>16</sup> அந்த மூன்று நபர்களும்  
அதின் நடுவில் இருந்தாலும், தாங்கள்மட்டும்  
தப்புவார்களேதவிர, மகன்களையோ  
மகள்களையோ காப்பாற்றமாட்டார்கள்;  
தேசமும் பாழாய்ப்போகும் என்று என்னுடைய  
ஜீவனைக்கொண்டு சொல்லுகிறேன்  
என்பதைக் யெகோவாகிய ஆண்டவர்  
சொல்லுகிறார். <sup>17</sup> அல்லது நான் அந்த  
தேசத்தின்மேல் வாளை வரச்செய்து:  
வாளே தேசத்தை உருவப்போ என்று  
சொல்லி, அதிலுள்ள மனிதர்களையும்  
மிருகங்களையும் அழிக்கும்போது,  
<sup>18</sup> அந்த மூன்று நபர்களும் அதின்  
நடுவில் இருந்தாலும், தாங்கள்மட்டும்  
தப்புவார்களேதவிர, மகன்களையோ  
மகள்களையோ தப்பிவிடமாட்டார்கள்  
என்று என்னுடைய ஜீவனைக்கொண்டு

சொல்லுகிறேன் என்பதைக் யெகோவாகிய ஆண்டவர் சொல்லுகிறார். <sup>19</sup> அல்லது நான் அந்த தேசத்தில் கொள்ளை நோயை அனுப்பி, அதிலுள்ள மனிதர்களையும் மிருகங்களையும் அழிக்கும்படி அதின்மேல் இரத்தப்பழியாக என்னுடைய கடுங்கோபத்தை ஊற்றும்போது, <sup>20</sup> நோவாவும் தானியேலும் யோபும் அதின் நடுவில் இருந்தாலும், அவர்கள் தங்களுடைய நீதியினால் தங்களுடைய ஆத்துமாக்களைமட்டும் காப்பாற்றுவார்களே தவிர, மகன்களையோ, மகள்களையோ காப்பாற்றமாட்டார்கள் என்று என்னுடைய ஜீவனைக்கொண்டு சொல்லுகிறேன் என்பதைக் யெகோவாகிய ஆண்டவர் சொல்லுகிறார். <sup>21</sup> ஆகையால், யெகோவாகிய ஆண்டவர் சொல்லுகிறது என்னவென்றால்: நான் மனிதர்களையும், மிருகங்களையும் நாசம்செய்யும்படி எருசலேமுக்கு எதிராக வாள், பஞ்சம், கொடியமிருகங்கள், கொள்ளைநோய் என்னும் இந்த நான்கு கொடிய தண்டனைகளையும் அனுப்பும்போது எவ்வளவு அதிக அழிவாகும்? <sup>22</sup> ஆகிலும், இதோ, அதிலே தப்பி மீதியாகி வெளியே கொண்டுவரப்படுகிற மகன்களும் மகள்களும் சிலர் இருப்பார்கள்; இதோ, அவர்கள் உங்களிடத்திற்குப் புறப்பட்டு வருவார்கள்; அப்பொழுது நீங்கள் அவர்களுடைய வழிகளையும்

எசேக்கியேல் அத்தியாயம் 14:23 lx எசேக்கியேல் அத்தியாயம் 15:4

அவர்களுடைய செய்கைகளையும்  
கண்டு, நான் எருசலேமின்மேல்  
வரச்செய்த தீங்கையும் அதின்மேல் நான்  
வரச்செய்த எல்லாவற்றையும் குறித்துத்  
தேற்றப்படுவீர்கள். <sup>23</sup> நீங்கள்  
அவர்களுடைய வழிகளையும் அவர்களுடைய  
செய்கைகளையும் காணும்போது, அவர்கள்  
உங்களுக்குத் ஆறுதலாக இருப்பார்கள்;  
நான் அதிலே செய்த எல்லாவற்றையும்  
காரணமில்லாமல் செய்யவில்லையென்று  
அப்பொழுது அறிந்துகொள்வீர்கள்  
என்பதைக் யெகோவாகிய ஆண்டவர்  
சொல்கிறார் என்று சொன்னார்.

## அத்தியாயம் 15

பயனில்லாத திராட்சைசெடியாகிய  
எருசலேம்

<sup>1</sup> யெகோவாவுடைய வார்த்தை எனக்கு  
உண்டாகி, அவர்: <sup>2</sup> மனிதகுமாரனே,  
காட்டிலிருக்கிற செடிகளுக்குள் மற்ற எல்லாச்  
செடிகொடிகளைவிட திராட்சைச்செடிக்கு  
மேன்மை என்ன? <sup>3</sup> ஏதாவது ஒரு  
வேலைசெய்ய அதிலே ஒரு கட்டை  
எடுக்கப்படுமோ? ஏதாவது ஒரு பொருட்களை  
தூக்கிவைக்கும்படி ஒரு முளையை  
அதினால் செய்வார்களோ? <sup>4</sup> இதோ,  
அது நெருப்பிற்கு இரையாக எறியப்படும்;  
அதின் இரண்டுமுனைகளையும் நெருப்பு

எரித்துப்போடும்; அதின் நடுத்துண்டும் வெந்துபோகும்; அது எந்த வேலைக்காவது உதவுமோ? <sup>5</sup> இதோ, அது வேகாமல் இருக்கும்போதே ஒரு வேலைக்கும் உதவாமல் இருக்க, நெருப்பு அதை எரித்து, அது வெந்துபோனபின்பு, அது இனி ஒரு வேலைக்கு உதவுவது எப்படி? <sup>6</sup> ஆதலால், யெகோவாகிய ஆண்டவர் சொல்லுகிறது என்னவென்றால்: காட்டுச்செடிகளுக்குள் இருக்கிற திராட்சைச்செடியை நான் நெருப்பிற்கு இரையாக ஒப்புக்கொடுத்ததுபோல, எருசலேமின் குடிகளையும் அப்படியே ஒப்புக்கொடுத்து, <sup>7</sup> என்னுடைய முகத்தை அவர்களுக்கு விரோதமாகத் திருப்புவேன்; அவர்கள் ஒரு நெருப்பிலிருந்து நீங்கித் தப்பினாலும், வேறே நெருப்பு அவர்களை எரிக்கும்; அப்படியே நான் என்னுடைய முகத்தை அவர்களுக்கு விரோதமாகத் திருப்பும்போது, நான் யெகோவா என்று அறிந்துகொள்வீர்கள். <sup>8</sup> அவர்கள் துரோகம்செய்தபடியினால், நான் தேசத்தைப் பாழாய்ப் போகச்செய்வேன் என்று யெகோவா சொல்லுகிறார் என்றார்.

## அத்தியாயம் 16

உண்மையில்லாத எருசலேமைக்குறித்த உவமை

1 யெகோவாவுடைய வார்த்தை எனக்கு உண்டாகி, அவர்: 2 மனிதகுமாரனே, நீ எருசலேமின் அருவருப்புகளை அதற்கு அறிவித்துச் சொல்லவேண்டியது என்னவென்றால்: 3 யெகோவாகிய ஆண்டவர் எருசலேமுக்குச் சொல்லுகிறார், கானான் தேசமே உன்னுடைய உற்பத்திக்கும், பிறப்புக்கும் இடம், உன்னுடைய தகப்பன் எமோரியன், தாய் ஏத்தித்தி. 4 உன்னுடைய பிறப்பின் சம்பவம் என்னவென்றால், நீ பிறந்த நாளிலே உன்னுடைய தொப்புள் அறுக்கப்படவுமில்லை; நீ சுத்தமாவதற்குத் தண்ணீரினால் குளிப்பாட்டப்படவுமில்லை; உப்பால் சுத்திகரிக்கப்படவுமில்லை; துணிகளில் சுற்றப்படவுமில்லை. 5 உனக்காகப் பரிதபித்து, இவைகளில் ஒன்றைகூட உனக்குச் செய்ய ஒரு கண்ணும் உன்மேல் இரக்கமாக இருந்ததுமில்லை; நீ பிறந்த நாளில் நீ அருவருக்கப்பட்டதினால் வெளியில் எறிந்துவிடப்பட்டாய். 6 நான் உன் அருகே கடந்துபோகும்போது, மிதிக்கப்படுவதற்கு ஏதுவாக நீ உன்னுடைய இரத்தத்தில் கிடக்கிறதைக் கண்டு, உன்னுடைய இரத்தத்தில் கிடக்கிற உன்னைப் பார்த்து: பிழைத்திரு என்றேன்; ஆம், உன்னுடைய இரத்தத்தில் கிடக்கிற உன்னைப் பார்த்து: பிழைத்திரு என்று சொன்னேன். 7 உன்னை வயலின் பயிரைப்போல

அநேகமாயிரமாகப் பெருகும்படி வைத்தேன்; நீ வளர்ந்து பெரியவளாகி, மகா செளந்தரியவதியானாய்; உன்னுடைய மார்பகங்கள் எழும்பின, உன்னுடைய முடி வளர்ந்தது; ஆனாலும், நீ நிர்வாணமும் உடையற்றவளுமாக இருந்தாய். <sup>8</sup> நான் உன் அருகே கடந்துபோனபோது, உன்னைப் பார்த்தேன்; இதோ, உன்னுடைய காலம் பருவகாலமாக இருந்தது; அப்பொழுது என்னுடைய ஆடையை உன்மேல் விரித்து, உன்னுடைய நிர்வாணத்தை மூடி, உனக்கு வாக்குக்கொடுத்து, உன்னுடன் உடன்படிக்கைசெய்தேன் என்று யெகோவாகிய ஆண்டவர் சொல்லுகிறார்; இந்த விதமாக நீ என்னுடையவளாக ஆனாய். <sup>9</sup> நான் உன்னைத் தண்ணீரால் கழுவி, உன்னை இரத்தம் நீங்க குளிக்கவைத்து, உனக்கு எண்ணெய் பூசி, <sup>10</sup> சித்திரத்தையலாடையை உனக்கு உடுத்தி, வண்ணம் தீட்டப்பட்ட காலணிகளை உனக்கு அணிவித்து, உடுத்த மெல்லிய புடவையையும், மூடிக்கொள்ளப் பட்டுச்சால்வையையும் உனக்குக் கொடுத்து, <sup>11</sup> உன்னை ஆபரணங்களால் அலங்கரித்து, உன்னுடைய கைகளிலே கடகங்களையும், உன்னுடைய கழுத்திலே சங்கிலியையும் போட்டு, <sup>12</sup> உன்னுடைய நெற்றியில் நெற்றிப்பட்டத்தையும், உன்னுடைய காதுகளில் காதணியையும், உன்னுடைய

தலையின்மேல் சிங்காரமான கிரீடத்தையும்  
அணிவித்தேன். <sup>13</sup> இந்தவிதமாக  
பொன்னினாலும் வெள்ளியினாலும்  
நீ அலங்கரிக்கப்பட்டாய்; உன்னுடைய  
உடை மெல்லிய புடவையும், பட்டும்,  
சித்திரத்தையலாடையுமாக இருந்தது;  
மெல்லிய மாவையும் தேனையும்  
நெய்யையும் சாப்பிட்டாய்; நீ மிகவும்  
அழகுள்ளவளாகி, மற்ற தேசங்களை  
சொந்தமாக்கும் வாய்ப்பையும் பெற்றாய்.  
<sup>14</sup> உன்னுடைய அழகினாலே உன்னுடைய  
புகழ் அந்நியதேசங்களுக்குள்ளே  
பிரபலமாயிற்று; நான் உன்மேல்  
வைத்த என்னுடைய மகிமையினாலே  
அது குறைவற்றதாக இருந்ததென்று  
யெகோவாகிய ஆண்டவர் சொல்லுகிறார்.  
<sup>15</sup> நீயோவென்றால் உன்னுடைய அழகை  
நம்பி, உன்னுடைய புகழ்ச்சியால் துன்மார்க்க  
வழியிலே நடந்து, வழிப்போக்கர்களில்  
உனக்கு எதிர்பட்ட எல்லோரோடும்  
வேசித்தனம்செய்து, <sup>16</sup> உன்னுடைய  
ஆடைகளில் சிலவற்றை எடுத்து,  
பலவர்களை அலங்கரிப்புள்ள மேடைகளை  
உனக்கு உண்டாக்கி, அவைகளின்மேல்  
வேசித்தனம்செய்தாய்; அதைப்போன்ற  
காரியங்கள் ஒருபோதும் நடந்ததுமில்லை,  
நடக்கப்போவதுமில்லை. <sup>17</sup> நான் உனக்குக்  
கொடுத்த என்னுடைய பொன்னும்,  
வெள்ளியுமான உன்னுடைய அலங்கார



ஆபரணங்களை நீ எடுத்து, உனக்கு  
ஆண் உருவங்களை உண்டாக்கி,  
அவைகளுடன் வேசித்தனம்செய்து,  
18 உன்னுடைய சித்திரத்தையலாடைகளை  
எடுத்து, அவைகளை மூடி, என்னுடைய  
எண்ணெயையும் என்னுடைய  
தூபவர்க்கத்தையும் அவைகளின்  
முன்பாக படைத்து, 19 நான் உனக்குக்  
கொடுத்த என்னுடைய அப்பத்தையும்,  
நீ சாப்பிடும்படி உனக்குக் கொடுத்த  
மெல்லிய மாவையும் நெய்யையும்  
தேனையும் நீ அவைகளின்முன்பு சுகந்த  
வாசனையாகப் படைத்தாய்; காரியம் இப்படி  
ஆனதென்று யெகோவாகிய ஆண்டவர்  
சொல்லுகிறார். 20 நீ எனக்குப் பெற்ற  
உன்னுடைய மகனையும் உன்னுடைய  
மகள்களையும் எடுத்து, அவர்களை  
அவைகளுக்கு இரையாகப் பலியிட்டாய். 21 நீ  
செய்த வேசித்தனங்கள் போதாதென்று, நீ  
என்னுடைய பிள்ளைகளை அவைகளுக்குத்  
தீயில் அடக்கம்செய்ய ஒப்புக்கொடுத்து,  
அவர்களைக் கொலைசெய்தாய். 22 நீ  
உன்னுடைய எல்லா அருவருப்புகளிலும்  
வேசித்தனங்களிலும் நடக்கும்போது,  
நிர்வாணமும் உடையில்லாமலும்  
இருந்ததும், உன்னுடைய இரத்தத்திலே  
மிதிக்கப்பட ஏதுவாக இருந்ததுமான  
உன்னுடைய சிறுவயதின் நாட்களை  
நினையாமற்போனாய். 23 ஐயோ,

உனக்கு ஐயோ, என்று யெகோவாகிய ஆண்டவர் சொல்லுகிறார்; நீ செய்த பொல்லாப்புகளெல்லாம் தவிர, <sup>24</sup> நீ உனக்கு மண்டபங்களைக் கட்டி, உனக்குச் எல்லா வீதிகளிலும் உயர்ந்த மேடைகளை உண்டாக்கினாய். <sup>25</sup> நீ எல்லா வழிமுனையிலும் உன்னுடைய உயர்ந்த மேடைகளைக் கட்டி, உன்னுடைய அழகை அருவருப்பாக்கி, வழிப்போக்கர்கள் யாவருக்கும் உன்னுடைய கால்களை விரித்து, உன்னுடைய வேசித்தனங்களைத் திரளாகப் பெருகச்செய்து, <sup>26</sup> சதை பெருத்த உன்னுடைய அயல் தேசத்தாராகிய எகிப்திய மக்களுடன் வேசித்தனம்செய்து, எனக்குக் கோபம் உண்டாக்கும்படி உன்னுடைய வேசித்தனங்களைப் பெருகச்செய்தாய். <sup>27</sup> ஆதலால், இதோ, நான் என்னுடைய கையை உனக்கு எதிராக நீட்டி, உனக்கு நியமித்த உணவை குறைத்து, உன்னுடைய முறைகேடான வழியைக்குறித்து வெட்கப்பட்ட உன்னுடைய பகையாளிகளாகிய பெலிஸ்தர்களுடைய மகள்களின் ஆசைக்கு உன்னை ஒப்புக்கொடுத்தேன். <sup>28</sup> நீ திருப்தியடையாததினால் அசீரியர்களுடனும் வேசித்தனம்செய்தாய்; அவர்களுடன் வேசித்தனம்செய்தும் நீ திருப்தியடையவில்லை. <sup>29</sup> நீ கானான் தேசத்திலே செய்த வேசித்தனத்தைக் கல்தேயர்கள்வரை எட்டச் செய்தாய்;

அதினாலும் நீ திருப்தியடையாமற்போனாய்.  
30 வெட்கங்கெட்ட வேசியின்  
செயல்களாகிய இவைகளையெல்லாம்  
நீ செய்து, 31 எல்லா வழிமுனையிலும்  
உன்னுடைய மண்டபங்களைக் கட்டி,  
எல்லா வீதிகளிலும் உன்னுடைய  
மேடைகளை உண்டாக்கின்படியால்,  
உன்னுடைய இருதயம் எவ்வளவாகக்  
களைத்துப்போயிருக்கிறது என்று  
யெகோவாகிய ஆண்டவர் சொல்லுகிறார்;  
நீ கட்டணத்தை அலட்சியம்  
செய்கிறகிறதினால், நீ வேசியைப்போல  
இல்லாமல், 32 தன்னுடைய  
கணவனுக்குப்பதிலாக அந்நியர்களைச்  
சேர்த்துக்கொள்ளுகிற விபசார  
பெண்ணைப்போல இருக்கிறாய்.  
33 எல்லா வேசிகளுக்கும் கட்டணம்  
கொடுக்கிறார்கள்; நீயோ உன்னுடைய  
நேசர்கள் சுற்றுப்புறங்களிலிருந்து  
உன்னிடத்தில் வேசித்தனம்செய்ய வரும்படி  
அவர்களுக்கெல்லாம் நீயே கட்டணம்  
கொடுத்து, அவர்களுக்கு வெகுமதிகளைத்  
தருகிறாய். 34 இந்த விதமாக உன்னுடைய  
வேசித்தனங்களுக்கும் வேறே பெண்களின்  
வேசித்தனங்களுக்கும் வித்தியாசமுண்டு;  
வேசித்தனம்செய்ய அவர்கள் உனக்குப்  
பின்செல்லமாட்டார்கள்; கட்டணம் உனக்குக்  
கொடுக்கப்படாமல் நீயே கட்டணம்  
கொடுக்கிறபடியால் நீ செய்வது விபரீதம்.

35 ஆகையால், வேசியே, யெகோவாவுடைய வார்த்தையைக் கேள். 36 யெகோவாகிய ஆண்டவர் சொல்லுகிறது என்னவென்றால்: உன்னுடைய வேசித்தனத்தின் அசுத்தம் பாய்ந்தபடியினாலும், நீ உன்னுடைய காமவிகாரிகளோடும் அருவருப்பாகிய உன்னுடைய அசுத்தமான சிலைகளோடும் வேசித்தனம்செய்து, இவைகளுக்கு உன்னுடைய பிள்ளைகளின் இரத்தத்தைப் படைத்ததினால் உன்னுடைய நிர்வாணம் திறக்கப்பட்டபடியினாலும், 37 இதோ, நீ உடலுறவுகொண்ட உன்னுடைய எல்லாக் காமவிகாரிகளையும், நீ நேசித்த யாவரையும், நீ பகைத்திருக்கிற அனைவரோடும் நான் கூடிவரச்செய்து, சுற்றிலுமிருந்து அவர்களை உனக்கு எதிராக சேர்த்து, அவர்கள் உன்னுடைய நிர்வாணத்தையெல்லாம் காணும்படி உன்னுடைய நிர்வாணத்தை அவர்களுக்கு முன்பாகத் திறந்துவைத்து, 38 விபசாரிகளையும் இரத்தம் சிந்தினவர்களையும் நியாயந்தீர்க்கிறபடியே உன்னை நியாயந்தீர்த்து, கடுங்கோபத்தோடும் எரிச்சலோடும் இரத்தப்பழியை உன்மேல் சுமத்தி, 39 உன்னை அவர்களுடைய கையில் ஒப்புக்கொடுப்பேன்; அவர்கள் உன்னுடைய மண்டபங்களை இடித்து, உன்னுடைய மேடைகளைத் தரையாக்கிப்போட்டு, உன்னுடைய உடைகளை அவிழ்த்து, உன்னுடைய

சிங்கார ஆபரணங்களை எடுத்துக்கொண்டு, உன்னை உடையில்லாமலும் நிர்வாணமுமாக விட்டுப்போய், <sup>40</sup> உனக்கு எதிராக ஒரு கூட்டத்தைக் கொண்டுவந்து, உன்னைக் கல்லெறிந்து, உன்னைத் தங்களுடைய வாள்களால் குத்திபோட்டு, <sup>41</sup> உன்னுடைய வீடுகளை நெருப்பால் சுட்டெரித்து, அநேக பெண்களின் கண்களுக்கு முன்பாக உனக்கு நியாயத்தீர்ப்புகளைச் செய்வார்கள்; உன்னுடைய வேசித்தனத்தை ஒழியச்செய்வேன்; நீ இனிக் கட்டணம் கொடுப்பதில்லை. <sup>42</sup> இவ்விதமாக என்னுடைய எரிச்சல் உன்னை விட்டு நீங்கும்படி, நான் என்னுடைய கடுங்கோபத்தை உன்னில் ஆறச்செய்து, இனி கோபமாக இல்லாமல் அமர்வேன். <sup>43</sup> நீ உன்னுடைய இளவயதின் நாட்களை நினைக்காமல், இவைகள் எல்லாவற்றினாலும் எனக்குக் கோபம் உண்டாக்கினபடியினால், இதோ, நான் உன்னுடைய வழியின் பலனை உன்னுடைய தலையின்மேல் சுமரச்செய்வேன் என்று யெகோவாகிய ஆண்டவர் சொல்லுகிறார்; அதினாலே இனி உன்னுடைய எல்லா அருவருப்புகளினாலும் இப்படிப்பட்ட முறைகேடான காரியத்தைச் செய்யமாட்டாய். <sup>44</sup> இதோ, பழமொழி சொல்லுகிறவர்கள் எல்லோரும்: தாயைப்போல மகள் என்று உன்னைக்குறித்துப்

பழமொழி சொல்லுவார்கள். 45 நீ,  
தன்னுடைய கணவனையும் தன்னுடைய  
பிள்ளைகளையும் அருவருத்த உன்னுடைய  
தாயின் மகள்; நீ, தங்களுடைய  
கணவர்களையும் பிள்ளைகளையும்  
அருவருத்த உன்னுடைய சகோதரிகளின்  
சகோதரி; உங்களுடைய தாய் ஏத்தித்தி;  
தகப்பன் எமோரியன். 46 உன்னுடைய  
இடதுபுறத்திலே, தானும் தன்னுடைய  
மகள்களுமாகக் குடியிருந்த சமாரியா  
உன்னுடைய அக்காள்; உன்னுடைய  
வலதுபுறத்திலே, தானும் தன்னுடைய  
மகள்களுமாகக் குடியிருந்த சோதோம்  
உன்னுடைய தங்கை. 47 ஆகிலும் நீ  
அவர்களுடைய வழிகளிலே நடக்காமலும்,  
அவர்களுடைய அருவருப்புகளின்படி  
செய்யாமலும், அது மகா அற்பகாரியம்  
என்கிறதுபோல நீ உன்னுடைய எல்லா  
வழிகளிலேயும் அவர்களைவிட கேடாக  
நடந்தாய். 48 நீயும் உன்னுடைய மகள்களும்  
செய்ததுபோல, உன்னுடைய சகோதரியாகிய  
சோதோமும் அவளுடைய மகள்களும்  
செய்யவில்லை என்று உன்னுடைய  
ஜீவனைக்கொண்டு சொல்லுகிறேன்  
என்று யெகோவாகிய ஆண்டவர்  
சொல்கிறார். 49 இதோ, கர்வமும்,  
உணவுப்பெருக்கும், அலட்சியமான அக்கறை  
செலுத்தாதவைகளாகிய இவைகளே  
உன்னுடைய சகோதரியான சோதோமின்

அக்கிரமம்; இவைகளே அவளிடத்திலும்  
அவளுடைய மகள்களிடத்திலும் இருந்தன;  
சிறுமையும் எளிமையுமானவனுடைய  
கையை அவள் பலப்படுத்தவில்லை.  
<sup>50</sup> அவர்கள் தங்களை உயர்த்தி, என்னுடைய  
முகத்திற்கு முன்பாக அருவருப்பானதைச்  
செய்தார்கள்; அதை நான் கண்டபோது,  
அவர்களை ஒழித்துவிட்டேன். <sup>51</sup> நீ  
செய்த பாவங்களில் பாதியையும்  
சமாரியா செய்யவில்லை; நீ உன்னுடைய  
சகோதரிகளைவிட உன்னுடைய  
பாவங்களைப் பெருகச்செய்து, நீ செய்த  
உன்னுடைய எல்லா அருவருப்புகளினாலும்  
அவர்களை நீதியுள்ளவர்களென்று  
விளங்கச்செய்தாய். <sup>52</sup> இப்போதும்  
உன்னுடைய சகோதரிகளைக் குற்றவாளிகள்  
என்று தீர்த்த நீ அவர்களைவிட  
அருவருப்பாகச் செய்த உன்னுடைய  
பாவங்களுக்காக உன்னுடைய வெட்கத்தை  
சுமந்துகொள்; உன்னைவிட அவர்கள்  
நீதியுள்ளவர்கள்; உன்னுடைய சகோதரிகளை  
நீதியுள்ளவர்களென்று விளங்கச்செய்த நீ  
வெட்கமடைந்து, உன்னுடைய வெட்கத்தை  
சுமந்துகொள். <sup>53</sup> நான் சோதோமும்  
அவளுடைய மகள்களும் சிறையிருக்கிற  
அவர்களுடைய சிறையிருப்பையும்,  
சமாரியாவும் அவளுடைய மகள்களும்  
சிறையிருக்கிற சிறையிருப்பையும்  
திருப்பும்போது, அவர்களுடைய நடுவிலே

நீ சிறையிருக்கிற உன்னுடைய  
சிறையிருப்பையும் திருப்புவேன்.  
54 அதினால் நீ அவர்களுக்கு ஆறுதலாக  
இருந்து, உன்னுடைய வெட்கத்தை  
சுமந்து, நீ செய்த எல்லாவற்றினாலும்  
வெட்கமடைவாய். 55 உன்னுடைய  
சகோதரிகளாகிய சோதோமும் அவளுடைய  
மகள்களும் தங்களுடைய முந்தின  
நிலைக்கு திரும்புவார்கள்; சமாரியாவும்  
அவளுடைய மகள்களும் தங்களுடைய  
முந்தின நிலைக்குத் திரும்புவார்கள்; நீயும்  
உன்னுடைய மகள்களும் உங்களுடைய  
முந்தின நிலைக்குத் திரும்புவீர்கள்.  
56 உன்னை வெறுக்கும் சீரியாவின்  
மகள்களும், அவளைச் சுற்றிலும்  
இருக்கிற பெலிஸ்தர்களின் மகள்களும்  
அவமானப்படுத்தினபோது உன்னுடைய  
பொல்லாப்பு வெளியாயிற்றே. 57 அதற்கு  
முன்பு உன்னுடைய கர்வத்தின்  
நாளிலே உன்னுடைய சகோதரியாகிய  
சோதோமின் பெயரை உன்னுடைய  
வாயினாலே உச்சரிக்கவுமாட்டாய்.  
58 உன்னுடைய முறைகேட்டையும்  
உன்னுடைய அருவருப்புகளையும் நீ  
சுமப்பாய் என்று யெகோவா சொல்லுகிறார்.  
59 யெகோவாகிய ஆண்டவர் சொல்லுகிறது  
என்னவென்றால்: உடன்படிக்கையை  
முறித்துப்போடுகிறதினால் ஆணையை  
அசட்டைசெய்த நீ செய்ததுபோல நான்



எசேக்கியேல் அத்தியாயம் 16:60 lxxiii எசேக்கியேல் அத்தியாயம் 17:2

உனக்கும் செய்வேன். <sup>60</sup> ஆகிலும்  
உன்னுடைய இளவயதில் உன்னுடன்செய்த  
என்னுடைய உடன்படிக்கையை நான்  
நினைத்து, நிரந்தர உடன்படிக்கையை  
உனக்கு ஏற்படுத்துவேன். <sup>61</sup> அப்பொழுது  
உன்னுடைய மூத்த சகோதரிகளையும்  
உன்னுடைய தங்கைகளையும் நீ  
சேர்த்துக்கொள்ளும்போது, உன்னுடைய  
வழிகளை நினைத்து நாணுவாய்; அவர்களை  
நான் உனக்குக் மகள்களாகக் கொடுப்பேன்;  
உன்னுடைய உடன்படிக்கையைப் பார்த்துக்  
கொடுப்பதில்லை. <sup>62</sup> உன்னுடன் என்னுடைய  
உடன்படிக்கையைசெய்து ஏற்படுத்துவேன்;  
அப்பொழுது நான் யெகோவா என்று  
அறிவாய். <sup>63</sup> நீ செய்த எல்லாவற்றையும் நான்  
மன்னித்தருளும்போது, நீ நினைத்து வெட்கி,  
உன்னுடைய நாணத்தினால் உன்னுடைய  
வாயை இனித் திறக்கமுடியாமல்  
இருப்பாய் என்று யெகோவாகிய ஆண்டவர்  
சொல்லுகிறார் என்று சொல் என்றார்.

## அத்தியாயம் 17

இரண்டு கழுகுகளும் திராட்சைசெடியும்

<sup>1</sup> யெகோவாவுடைய வார்த்தை எனக்கு  
உண்டாகி, அவர்: <sup>2</sup> மனிதகுமாரனே,  
நீ இஸ்ரவேல் மக்களுக்கு ஒரு  
விடுகதையையும் உவமையையும் கூறி,  
சொல்லவேண்டியது என்னவென்றால்:

3 யெகோவாகிய ஆண்டவர் சொல்லுகிறார், பெரிய இறக்கைகளையும் நீளமான இறகுகளையும் உடையதும், பலவர்ணமான இறகுகளால் நிறைந்ததுமாகிய ஒரு பெரிய கழுகு லீபனோனில் வந்து, ஒரு கேதுருவின் நுனிக்கிளையைப் பிடித்து, <sup>4</sup> அதின் இளங்கிளையிலுள்ள கொழுந்துகளைக்கொய்து, அதை வர்த்தக தேசத்திற்குக் கொண்டுபோய், அதை வர்த்தகர்களுடைய நகரத்திலே வைத்தது; <sup>5</sup> தேசத்தின் விதையில் ஒன்றை எடுத்து, அதைப் பயிர் நிலத்திலே போட்டு, அதை எடுத்து, மிகுந்த தண்ணீர் ஓரத்திலே பத்திரமாக நட்டது. <sup>6</sup> அது துளிர்ந்து, படர்ந்து, தாழ்ந்த அடிமரமுள்ள திராட்சைச்செடியாயிற்று; அதின் கொடிகள் அந்த கழுகுக்கு நேராகவும், அதின் வேர்கள் அதின் கீழாகவும் இருந்தன; இந்த விதமாக அது திராட்சைச் செடியாகி, கிளைகளை வீசி, கொப்புகளைவிட்டது. <sup>7</sup> அன்றியும் பெரிய இறக்கைகளையும் திரளான இறகுகளையும் உடைய வேறொரு பெரிய கழுகு இருந்தது; இதோ, அது தன்னுடைய நடவாகிய பாத்திகளிலிருந்து அதற்குத் தண்ணீர் பாய்ச்சும்படி இந்த திராட்சைச்செடி அதற்கு நேராகத் தன்னுடைய வேர்களை விட்டு, அதற்கு நேராகத் தன்னுடைய கொடிகளை வீசினது. <sup>8</sup> கிளைகளை விடுகிறதற்கும், பழத்தைத் தருகிறதற்கும்,

மகிமையான திராட்சைச்செடியாகிறதற்கும், இது மிகுந்த தண்ணீர்களின் ஓரமாகிய நல்ல நிலத்தில் நடப்பட்டிருந்தது. <sup>9</sup> இது செழிக்குமா? இது பட்டுப்போகத்தக்கதாக ஒருவன் இதின் வேர்களைப் பிடுங்காமலும், இதின் பழத்தை வெட்டாமலும் இருப்பானோ? துளிர்ந்த எல்லா இலைகளோடும் இது பட்டுப்போகும்; இதை வேருடன் பிடுங்கும்படி ஒருவன் பலத்த புயத்தோடும் திரண்ட மக்களோடும் வரத்தேவையில்லை. <sup>10</sup> இதோ, நடப்பட்ட இது செழிப்பாக இருக்குமோ? கிழக்குகாற்று இதின்மேல் படும்போது இது வாடி உலர்ந்து போகாதோ? இது நடப்பட்ட பாத்திகளிலே வாடிப்போகும் என்று யெகோவாகிய ஆண்டவர் சொல்லுகிறார் என்று சொல் என்றார். <sup>11</sup> பின்பு யெகோவாவுடைய வார்த்தை எனக்கு உண்டாகி அவர்: <sup>12</sup> இப்போதும் இவைகளின் அர்த்தம் தெரியுமா என்று நீ கலகவீட்டாரைக் கேட்டுச் சொல்லவேண்டியது என்னவென்றால், இதோ, பாபிலோன் ராஜா எருசலேமுக்கு வந்து, அதின் ராஜாவையும் அதின் பிரபுக்களையும் பிடித்து, அவர்களைத் தன்னிடமாகப் பாபிலோனுக்குக் கொண்டுபோகும்போது, <sup>13</sup> அவன் ராஜவம்சத்திலே ஒருவனைத் தெரிந்தெடுத்து, அவனுடன் உடன்படிக்கைசெய்து, <sup>14</sup> யூத அரசு தன்னை உயர்த்தாமல் தாழ்ந்திருக்கும்படிக்கும்,

தன்னுடைய உடன்படிக்கையை  
அவன் கைக்கொள்ளுகிறதினால்  
அது நிலைநிற்கும்படிக்கும்,  
அவனை ஆணைப்பிரமாணத்திற்கு  
உட்படுத்தி, தேசத்தில் பலசாலிகளைப்  
பிடித்துக்கொண்டுபோனானே. <sup>15</sup> இவன்  
அவனுக்கு விரோதமாகக் கலகம்செய்து,  
தனக்குக் குதிரைகளையும் அநேகம்  
ஆட்களையும் அனுப்பவேண்டுமென்று  
தன்னுடைய பிரதிநிதிகளை எகிப்திற்கு  
அனுப்பினான்; இப்படிப்பட்டவனுக்கு  
வாய்க்குமோ? இப்படிச் செய்கிறவன்  
தப்பித்துக்கொள்வானோ? உடன்படிக்கையை  
முறித்தவன் தப்பித்துக்கொள்வானோ?  
<sup>16</sup> தன்னை ராஜாவாக ஏற்படுத்திய  
ராஜாவினுடைய ஆணையை அசட்டைசெய்து,  
அவனுடைய உடன்படிக்கையை  
முறித்துப்போட்டவன், அந்த ராஜாவினுடைய  
இடமாகிய பாபிலோன் நடுவிலே அவனருகில்  
இருந்து மரணமடைவானென்று என்னுடைய  
ஜீவனைக்கொண்டு சொல்கிறேன் என்று  
யெகோவாகிய ஆண்டவர் சொல்லுகிறார்.  
<sup>17</sup> அவன் அநேக மக்களை அழிக்கும்படி  
அணைபோட்டு, முற்றுகைச் சுவர்களைக்  
கட்டும்போது, பார்வோன் பெரிய  
படையுடனும், திரளான கூட்டத்தோடும்  
வந்து இவனுக்காக போரில்உதவமாட்டான்.  
<sup>18</sup> இதோ, இவன் வாக்கு கொடுத்திருந்தும்  
உடன்படிக்கையை முறித்துப்போட்டு,

ஆணையை அசட்டைசெய்தான்;  
இப்படியெல்லாம் செய்தவன் தப்புவதில்லை.  
<sup>19</sup> அதற்காக யெகோவாகிய ஆண்டவர்  
சொல்லுகிறது என்னவென்றால்:  
அவன் என்னுடைய ஆணையை  
அசட்டைசெய்ததையும், என்னுடைய  
உடன்படிக்கையை முறித்துப்போட்டதையும்,  
நான் அவனுடைய தலையின்மேல்  
வரச்செய்வேன் என்று என்னுடைய  
ஜீவனைக்கொண்டு சொல்லுகிறேன்.  
<sup>20</sup> அவன் என்னுடைய கண்ணியில்  
அகப்படும்படிக்கு, நான் என்னுடைய  
வலையை அவன்மேல் வீசி, அவனைப்  
பாபிலோனுக்குக் கொண்டுபோய்,  
அவன் எனக்கு விரோதமாகச்செய்த  
துரோகத்திற்காக அங்கே அவனை  
நியாயம் விசாரிப்பேன். <sup>21</sup> அவனுடன்  
ஓடிப்போகிற யாவரும் அவனுடைய  
எல்லா இராணுவங்களும் வாளால்  
விழுவார்கள்; மீதியானவர்களோ எல்லா  
திசைகளிலும் சிதறடிக்கப்படுவார்கள்;  
அப்பொழுது யெகோவாகிய நான் இதைச்  
சொன்னேன் என்று அறிந்துகொள்வீர்கள்.  
<sup>22</sup> யெகோவாகிய ஆண்டவர் சொல்லுகிறது  
என்னவென்றால்: நான் உயர்ந்த கேதுருவின்  
நுனிக்கிளைகளில் ஒன்றை எடுத்து, அதை  
நடுவேன்; அதின் இளங்கிளையிலுள்ள  
கொழுந்துகளில் இளசாக இருக்கிற  
ஒன்றைக்கொய்து, அதை உயரமும்

எசேக்கியேல் அத்தியாயம் 17:23lxxviiiஎசேக்கியேல் அத்தியாயம் 18:3

உன்னதமுமான ஒரு மலையின்மேல் நாட்டுவேன். <sup>23</sup> இஸ்ரவேலின் உயரமான மலையிலே அதை நாட்டுவேன்; அது கிளைகளைவிட்டு, பழம்தந்து, மகிமையான கேதுருவாகும்; அதின் கீழே எல்லாவித பறவைவகைகளும் தங்கி, அதின் கிளைகளின் நிழலிலே தங்கும். <sup>24</sup> அப்படியே யெகோவாகிய நான் உயர்ந்த மரத்தைத் தாழ்த்தி, தாழ்ந்த மரத்தை உயர்த்தினேன் என்றும், நான் பச்சையான மரத்தை பட்டுப்போகச்செய்து, பட்டுப்போன மரத்தைத் தழைக்கச்செய்தேன் என்றும் விளைச்சலின் மரங்களுக்கு எல்லாம் தெரியவரும்; யெகோவாகிய நான் இதைச் சொன்னேன், இதை நிறைவேற்றினேன் என்று சொன்னார் என்று சொல் என்றார்.

## அத்தியாயம் 18

பாவம் செய்கிற ஆத்துமா சாகும்

<sup>1</sup> யெகோவாவுடைய வார்த்தை எனக்கு உண்டாகி, அவர்: <sup>2</sup> பிதாக்கள் திராட்சைக்காய்களை சாப்பிட்டார்கள், பிள்ளைகளின் பற்கள் கூசிப்போனது என்னும் பழமொழியை நீங்கள் இஸ்ரவேல் தேசத்தைக்குறித்துச் சொல்லுகிறது என்ன? <sup>3</sup> இனி இஸ்ரவேலில் இந்தப் பழமொழியைச் சொல்வது இல்லை என்பதை என்னுடைய ஜீவனைக்கொண்டு சொல்லுகிறேன் என்று

யெகோவாகிய ஆண்டவர் சொல்லுகிறார்.  
4 இதோ, எல்லா ஆத்துமாக்களும்  
என்னுடையவைகள்; தகப்பனின்  
ஆத்துமா எப்படியோ, அப்படியே மகனின்  
ஆத்துமாவும் என்னுடையது; பாவம்செய்கிற  
ஆத்துமாவே சாகும். 5 ஒருவன்  
நீதிமானாக இருந்து, நியாயத்தையும்  
நீதியையும் செய்து, 6 மலைகளின்மேல்  
சாப்பிடாமலும், இஸ்ரவேல் மக்களின்  
அசுத்தமான சிலைகளுக்கு நேராகத்  
தன்னுடைய கண்களை ஏறெடுக்காமலும்  
தன்னுடைய அயலானுடைய மனைவியைத்  
தீட்டுப்படுத்தாமலும் மாதவிடாயுள்ள  
பெண்ணுடன் சேராமலும், 7 ஒருவனையும்  
ஒடுக்காமலும், கொள்ளையிடாமலும்  
இருந்து, கடன் வாங்கினவனுக்கு  
அடைமானத்தைத் திரும்பக்கொடுத்து,  
தன்னுடைய அப்பத்தைப் பசித்தவனுக்குப்  
பங்கிட்டு, ஆடையில்லாதவனுக்கு  
ஆடை அணிவித்து, 8 வட்டிக்குக்  
கொடுக்காமலும், அதிக லாபம் வாங்காமலும்,  
அநியாயத்திற்குத் தன்னுடைய கையை  
விலக்கி, மனிதர்களுக்குள்ள வழக்கை  
உண்மையாகத் தீர்த்து, 9 என்னுடைய  
கட்டளைகளின்படி நடந்து, என்னுடைய  
நியாயங்களைக் கைக்கொண்டு,  
உண்மையாக இருந்தால் அவனே நீதிமான்;  
அவன் பிழைக்கவே பிழைப்பான் என்று  
யெகோவாகிய ஆண்டவர் சொல்லுகிறார்.

10 ஆனாலும் அவனுக்கு ஒரு மகன் பிறந்து, அவன் கள்ளனும் இரத்தம் சிந்துகிறவனும், மேற்சொல்லிய கடமைகளின்படி நடக்காமல், 11 இவைகளில் ஒன்றுக்கு ஒப்பானதைச் செய்கிறவனுமாக இருந்து, மலைகளின்மேல் சாப்பிட்டு, தன்னுடைய அயலானுடைய மனைவியைத் தீட்டுப்படுத்தி, 12 சிறுமையும் எளிமையுமானவனை ஒடுக்கி, கொள்ளைக்காரனாக இருந்து, அடைமானத்தைத் திரும்பக் கொடுக்காமல், அசுத்தமான சிலைகளுக்கு நேராக தன்னுடைய கண்களை ஏறெடுத்து, அருவருப்பானதைச் செய்து, 13 வட்டிக்குக் கொடுத்து, அதிகமாக வட்டி வாங்கினால், அவன் பிழைப்பானோ? அவன் பிழைப்பதில்லை; இந்த எல்லா அருவருப்புகளையும் செய்தானே; அவன் இறக்கவே இறப்பான்; அவன் இரத்தப்பழி அவன்மேல் இருக்கும். 14 பின்னும், இதோ, அவனுக்கு ஒரு மகன் பிறந்து, அவன் தன்னுடைய தகப்பன் செய்த எல்லாப் பாவங்களையும் கண்டு, தான் அவைகளின்படி செய்யாதபடி எச்சரிக்கையாக இருந்து, 15 மலைகளின்மேல் சாப்பிடாமலும், இஸ்ரவேல் மக்களின் அசுத்தமான சிலைகளுக்கு நேராகத் தன்னுடைய கண்களை ஏறெடுக்காமலும், தன்னுடைய அயலானுடைய மனைவியைத் தீட்டுப்படுத்தாமலும், 16 ஒருவனையும்



ஒடுக்காமலும், அடைமானத்தை வைத்துக்கொண்டிருக்காலும், கொள்ளையடிக்காமலும், தன்னுடைய ஆகாரத்தை பசித்தவனுக்குப் பங்கிட்டு, ஆடை இல்லாதவனுக்கு ஆடை அணிவித்து, <sup>17</sup> சிறுமையானவனை துன்பப்படுத்தாதபடித் தன்னுடைய கையை விலக்கி, வட்டியும் அதிகமாக வாங்காமலிருந்து என்னுடைய நியாயங்களின்படி செய்து, என்னுடைய கட்டளைகளில் நடந்தால், அவன் தன் தகப்பனுடைய அக்கிரமத்தினால் சாகாமல் பிழைக்கவே பிழைப்பான். <sup>18</sup> அவனுடைய தகப்பனோவென்றால் கொடுமைசெய்து, சகோதரனைக் கொள்ளையிட்டு, தகாததைத் தன்னுடைய மக்களின் நடுவிலே செய்தபடியினால், இதோ, இவன் தன்னுடைய அக்கிரமத்திலே மரிப்பான். <sup>19</sup> இதைப்படி, மகன் தகப்பனுடைய அக்கிரமத்தைச் சுமக்கிறதில்லையா என்று நீங்கள் கேட்டால், மகன் நியாயத்தையும் நீதியையும் செய்து, என்னுடைய கட்டளைகளைக் கைக்கொண்டு, அவைகளின்படி செய்ததினால், அவன் பிழைக்கவே பிழைப்பான். <sup>20</sup> பாவம்செய்கிற ஆத்துமாவே சாகும்; மகன் தகப்பனுடைய அக்கிரமத்தைச் சுமப்பதுமில்லை, தகப்பன் மகனுடைய அக்கிரமத்தைச் சுமப்பதுமில்லை; நீதிமானுடைய நீதி அவன்மேல் தான் இருக்கும், துன்மார்க்கனுடைய

துன்மார்க்கமும் அவன்மேல் தான் இருக்கும்.

<sup>21</sup> துன்மார்க்கன் தான் செய்த எல்லாப் பாவங்களையும் விட்டுத் திரும்பி, என்னுடைய கட்டளைகளையெல்லாம் கைக்கொண்டு, நியாயத்தையும் நீதியையும் செய்தால், அவன் பிழைக்கவே பிழைப்பான், அவன் மரிப்பதில்லை.

<sup>22</sup> அவன் செய்த எல்லா மீறுதல்களும் நினைக்கப்படுவதில்லை; அவன் தான் செய்த நீதியிலே பிழைப்பான்.

<sup>23</sup> துன்மார்க்கன் மரணமடைகிறது எனக்கு எவ்வளவேனும் பிரியமோ? அவன் தன்னுடைய வழிகளை விட்டுத் திரும்பிப் பிழைப்பது அல்லவோ எனக்குப் பிரியம் என்று யெகோவாகிய ஆண்டவர் சொல்லுகிறார்.

<sup>24</sup> நீதிமான் தன்னுடைய நீதியைவிட்டு விலகி, அநீதி செய்து, துன்மார்க்கன் செய்கிற எல்லா அருவருப்புகளின்படியும் செய்தால், அவன் பிழைப்பானோ? அவன் செய்த அவனுடைய எல்லா நீதிகளும் நினைக்கப்படுவதில்லை; அவன் செய்த தன்னுடைய துரோகத்திலேயும் அவன் செய்த தன்னுடைய பாவத்திலேயும் மரிப்பான்.

<sup>25</sup> நீங்களோ, ஆண்டவருடைய வழி சரியாக இருக்கவில்லை என்கிறீர்கள்; இஸ்ரவேல் மக்களே, கேளுங்கள்; என்னுடைய வழி சரியாக இருக்காதோ? உங்களுடைய வழிகள் அல்லவோ சரியில்லாததாக இருக்கிறது.

<sup>26</sup> நீதிமான் தன்னுடைய நீதியைவிட்டு

விலகி, அநீதிசெய்து அதிலே இறந்தால், அவன் செய்த தன்னுடைய அநீதியினால் அவன் மரிப்பான். <sup>27</sup> துன்மார்க்கன் தான் செய்த துன்மார்க்கத்தைவிட்டு விலகி, நியாயத்தையும் நீதியையும் செய்தால், அவன் தன்னுடைய ஆத்துமாவைப் பிழைக்கச் செய்வான். <sup>28</sup> அவன் எச்சரிப்படைந்து, தான் செய்த எல்லா மீறுதல்களையும் விட்டுத் திரும்புகிறபடியினாலே அவன் பிழைக்கவே பிழைப்பான், அவன் மரிப்பதில்லை. <sup>29</sup> இஸ்ரவேல் மக்களோ: ஆண்டவருடைய வழி ஒழுங்காக இருக்கவில்லை என்கிறார்கள்; இஸ்ரவேல் மக்களே, என்னுடைய வழிகள் ஒழுங்காக இருக்காதோ? உங்களுடைய வழிகள் அல்லவோ ஒழுங்கில்லாததாக இருக்கிறது. <sup>30</sup> ஆகையால் இஸ்ரவேல் மக்களே, நான் உங்களில் அவனவனை அவனவன் வழிகளுக்குத் தகுந்தபடி நியாயந்தீர்பேன் என்று யெகோவாகிய ஆண்டவர் சொல்லுகிறார்; நீங்கள் மனந்திரும்புங்கள், உங்களுடைய எல்லா மீறுதல்களையும் விட்டுத் திரும்புங்கள்; அப்பொழுது அக்கிரமம் உங்களுடைய பொல்லாப்புக்கு காரணமாக இருப்பதில்லை. <sup>31</sup> நீங்கள் துரோகம்செய்த உங்களுடைய எல்லாத் துரோகங்களையும் உங்கள்மேல் இல்லாமல் விலக்கி, உங்களுக்குப்

புது இருதயத்தையும் புது ஆவியையும்  
உண்டாக்கிக்கொள்ளுங்கள்; இஸ்ரவேல்  
மக்களே, நீங்கள் ஏன் இறக்கவேண்டும்?  
32 மனந்திரும்புங்கள், அப்பொழுது  
பிழைப்பீர்கள்; மரணமடைகிறவனுடைய  
மரணத்தை நான் விரும்புவதில்லை என்று  
யெகோவாகிய ஆண்டவர் சொல்லுகிறார்.

## அத்தியாயம் 19

இஸ்ரவேல் பிரபுக்களுக்கான புலம்பல்

1 நீ இஸ்ரவேல் பிரபுக்களின்பேரில்  
ஒரு புலம்பல் பாடி, 2 சொல்லவேண்டியது  
என்னவென்றால்: உன்னுடைய தாய்  
எப்படிப்பட்டவள்? அவள் ஒரு பெண்சிங்கம்,  
அவள் சிங்கங்களுக்குள்ளே படுத்திருந்து,  
பாலசிங்கங்களின் நடுவிலே தன்னுடைய  
குட்டிகளை வளர்த்தாள். 3 தன்னுடைய  
குட்டிகளில் ஒன்று வளர்ந்து, பாலசிங்கமாகி,  
இரைதேடப் பழகி, மனிதர்களை அழித்தது.  
4 அந்நியதேசங்களும் அதின் செய்தியைக்  
கேட்டார்கள், அது அவர்களுடைய படுகுழியில்  
அகப்பட்டது; அதைச் சங்கிலிகளினால் கட்டி,  
எகிப்துதேசத்திற்குக் கொண்டுபோனார்கள்.  
5 தாய்ச்சிங்கம் காத்திருந்து, தன்னுடைய  
நம்பிக்கை பொய்யாகப் போனது என்று  
கண்டு, அது தன்னுடைய குட்டிகளில்  
வேறொன்றை எடுத்து, அதை பாலசிங்கமாக  
வைத்தது. 6 அது சிங்கங்களுக்குள்ளே

வசித்து, பாலசிங்கமாகி, இரைதேடப்  
பழகி, மனிதர்களைச் சாப்பிட்டது.  
7 அவர்களுடைய பாழான அரண்மனைகளில்  
திரிந்து, அவர்களுடைய பட்டணங்களைப்  
பாழாக்கியது; அதினுடைய கெர்ச்சிப்பின்  
சத்தத்திற்கு தேசமும் அதிலுள்ள அனைத்தும்  
பயந்தது. 8 அப்பொழுது சுற்றிலுள்ள  
தேசங்கள் அதற்கு எதிராக எழும்பிவந்து,  
தங்களுடைய வலையை அதின்மேல்  
வீசினார்கள்; அது அவர்களுடைய  
படுகுழியிலே அகப்பட்டது. 9 அவர்கள்  
அதைச் சங்கிலிகளினால் கட்டி, ஒரு  
கூட்டுக்கு உட்படுத்தி, அதைப் பாபிலோன்  
ராஜாவினிடம் கொண்டுபோனார்கள்;  
இனி அதின் சத்தம் இஸ்ரவேலின்  
மலைகளின்மேல் கேட்கப்படாதபடி  
அதை கோட்டைகளில் கொண்டுபோய்  
அடைத்தார்கள். 10 நீ அமைதியாக  
இருக்கும்போது உன்னுடைய தாய் தண்ணீர்  
ஓரமாக நாட்டப்பட்டதும், மிகுதியான  
நீர்ப்பாய்ச்சலால் பழம்தருகிறதும்  
தழைத்திருக்கிறதுமான திராட்சைச்செடியாக  
இருந்தாள். 11 ஆளுகிறவர்களின்  
செங்கோலுக்கேற்ற பலத்தகிளைகள்  
அதற்கு இருந்தது; அதின் வளர்த்தி  
அடர்த்தியான கிளைகளுக்குள்ளே உயர  
ஓங்கி, தன்னுடைய உயரத்தால் தன்னுடைய  
திரளான கொடிகளோடுங்கூடத் தோன்றியது.  
12 ஆனாலும் அது கோபமாகப் பிடுங்கப்பட்டு,

எசேக்கியேல் அத்தியாயம் 19:13lxxxviஎசேக்கியேல் அத்தியாயம் 20:3

தரையிலே தள்ளுண்டது; கீழ்காற்றினால் அதின் பழம் காய்ந்துபோனது; அதின் பலத்த கிளைகள் முறிந்து, பட்டுப்போயின; நெருப்பு அவைகளைச் சுட்டெரித்தது. <sup>13</sup> இப்பொழுது அது வறண்டதும் தண்ணீர் இல்லாததுமான வனாந்திர பூமியிலே நடப்பட்டிருக்கிறது. <sup>14</sup> அதின் கொடிகளிலுள்ள ஒரு கொப்பிலிருந்து நெருப்பு புறப்பட்டு, அதின் பழத்தைச் சுட்டெரித்தது; ஆளுகிற செங்கோலுக்கு ஏற்ற பலத்த கிளை இனி அதில் இல்லையென்று சொல்; இதுவே புலம்பல், இதுவே புலம்பலாக இருக்கும் என்றார்.

## அத்தியாயம் 20

கலகக்காரர்களான இஸ்ரவேல்

<sup>1</sup> பாபிலோனின் சிறையிருப்பின் ஏழாம் வருடத்து ஐந்தாம் மாதம் பத்தாம் தேதியிலே இஸ்ரவேலின் மூப்பர்களில் சிலர் யெகோவாவிடம் விசாரிக்கும்படி வந்து, எனக்கு முன்பாக உட்கார்ந்தார்கள். <sup>2</sup> அப்பொழுது யெகோவாவுடைய வார்த்தை எனக்கு உண்டாகி, அவர்: <sup>3</sup> மனிதகுமாரனே, நீ இஸ்ரவேல் மூப்பர்களுடன் பேசி, அவர்களை நோக்கி: யெகோவாகிய ஆண்டவர் சொல்லுகிறது என்னவென்றால், நீங்கள் என்னிடம் விசாரிக்கவந்தீர்களோ? நீங்கள் என்னிடத்தில் விசாரிக்க

இடங்கொடுக்கமாட்டேன் என்று என்னுடைய ஜீவனைக்கொண்டு சொல்லுகிறேன் என்று யெகோவாகிய ஆண்டவர் சொல்லுகிறார் என்று சொல். <sup>4</sup> மனிதகுமாரனே, நீ அவர்களுக்காக வழக்காடுவாயோ? வழக்காட மனதிருந்தால், நீ அவர்கள் தகப்பன்மார்களுடைய அருவருப்புகளை அவர்களுக்கு காட்டி, அவர்களை நோக்கி: <sup>5</sup> யெகோவாகிய ஆண்டவர் சொல்லுகிறது என்னவென்றால், நான் இஸ்ரவேலைத் தெரிந்துகொண்ட நாளிலே யாக்கோபு வம்சத்து மக்களுக்கு நான் வாக்கு கொடுத்து, எகிப்துதேசத்தில் என்னை அவர்களுக்குத் தெரியப்படுத்தி, நான் உங்களுடைய தேவனாகிய யெகோவா என்று வாக்களித்தேன். <sup>6</sup> நான் அவர்களை எகிப்துதேசத்திலிருந்து அழைப்பேன் என்றும், அவர்களுக்காக நான் பார்த்துவைத்ததும், பாலும் தேனும் ஓடுகிறதும் எல்லா தேசங்களின் சிங்காரமுமான தேசத்திலே அவர்களைக் கொண்டுவந்துவிடுவேன் என்றும் அந்த நாளிலே வாக்களித்து, <sup>7</sup> உங்களில் அவரவர் தங்களுடைய கண்களால் நோக்கின அருவருப்புகளைத் தள்ளிவிட்டு, எகிப்தின் அசுத்தமான சிலைகளால் உங்களைத் தீட்டுப்படுத்தாமல் இருப்பீர்களாக; உங்களுடைய தேவனாகிய யெகோவா நான் என்று அவர்களுடன்

சொன்னேன். <sup>8</sup> அவர்களோ, என்னுடைய சொல்லைக் கேட்கமனதில்லாமல் எனக்கு விரோதமாக துரோகம்செய்தார்கள்; அவரவர் தங்களுடைய கண்களால் நோக்கின அருவருப்புகளைத் தள்ளிப்போடாமலும், எகிப்தின் அசுத்தமான சிலைகளை விடாமலும் இருந்தார்கள்; ஆதலால் எகிப்துதேசத்தின் நடுவிலே என்னுடைய கோபத்தை அவர்களிலே தீர்த்துக்கொள்ளும்படி என்னுடைய கோபத்தை அவர்கள்மேல் ஊற்றுவேன் என்றேன். <sup>9</sup> ஆகிலும் நான் என்னை இவர்களுக்கு வெளிப்படுத்தி, இவர்களுக்கு முன்பாக என்னுடைய பெயர் பரிசுத்தக்குலைச்சலாகாதபடி, இவர்களை எகிப்து தேசத்திலிருந்து புறப்படச்செய்து, என்னுடைய பெயருக்காக கிருபைசெய்தேன். <sup>10</sup> ஆகையால் நான் அவர்களை எகிப்துதேசத்திலிருந்து புறப்படச்செய்து, அவர்களை வனாந்திரத்தில் அழைத்துவந்து, <sup>11</sup> என்னுடைய கட்டளைகளை அவர்களுக்குக் கொடுத்து, என்னுடைய நியாயங்களை அவர்களுக்குத் தெரியப்படுத்தினேன்; அவைகளின்படி செய்கிற மனிதன் அவைகளால் பிழைப்பான். <sup>12</sup> நான் தங்களைப் பரிசுத்தம்செய்கிற யெகோவா என்று அவர்கள் அறியும்படி, எனக்கும் அவர்களுக்கும் அடையாளமாக இருப்பதற்கான என்னுடைய



ஓய்வுநாட்களையும் அவர்களுக்குக்  
கட்டளையிட்டேன். <sup>13</sup> ஆனாலும் இஸ்ரவேல்  
மக்கள் வனாந்திரத்தில் எனக்கு விரோதமாக  
துரோகம் செய்தார்கள்; என்னுடைய  
கட்டளைகளின்படியே மனிதன் செய்தால்  
அவைகளால் பிழைப்பான்; அவர்களோ  
அவைகளில் நடக்காமல், என்னுடைய  
நியாயங்களை வெறுத்து, என்னுடைய  
ஓய்வுநாட்களின் பரிசுத்தத்தை மிகவும்  
குலைத்துப்போட்டார்கள்; ஆதலால்  
அவர்களை அழிப்பதற்காக வனாந்திரத்திலே  
என்னுடைய கோபத்தை அவர்கள்மேல்  
ஊற்றுவேன் என்றேன். <sup>14</sup> ஆகிலும்  
நான் இவர்களைப் புறப்படச்செய்ததைக்  
கண்ட அந்நியமக்களுடைய கண்களுக்கு  
முன்பாக என்னுடைய பெயர்  
பரிசுத்தக்குலைச்சலாகாதபடி, என்னுடைய  
பெயருக்காக கிருபைசெய்தேன்.  
<sup>15</sup> ஆனாலும் அவர்களுடைய இருதயம்  
அவர்களுடைய அசுத்தமான சிலைகளைப்  
பின்பற்றி அவர்கள் என்னுடைய  
நியாயங்களை வெறுத்து, என்னுடைய  
கட்டளைகளில் நடக்காமற்போய்,  
என்னுடைய ஓய்வுநாட்களைப்  
பரிசுத்தக்குலைச்சலாக்கினபடியால், <sup>16</sup> நான்  
வாக்குத்தத்தம்செய்ததும், பாலும் தேனும்  
ஓடுகிறதும், எல்லா தேசங்களின் அழகாக  
இருக்கிறதுமான தேசத்திலே அவர்களைக்  
கொண்டுவந்து விடுவதில்லை என்று

எசேக்கியேல் அத்தியாயம் 20:17 xc எசேக்கியேல் அத்தியாயம் 20:21

வனாந்திரத்தில் வாக்களித்தேன். <sup>17</sup> ஆகிலும் அவர்களை அழிக்காதபடி, என்னுடைய கண் அவர்களைத் தப்பவிட்டது; நான் அவர்களை வனாந்திரத்தில் அழிக்கவில்லை. <sup>18</sup> வனாந்திரத்தில் அவர்களுடைய பிள்ளைகளை நோக்கி: நீங்கள் உங்களுடைய பெற்றோர்களின் முறைமைகளில் நடக்காமலும் அவர்களுடைய நியாயங்களைக் கைக்கொள்ளாமலும், அவர்களுடைய அசுத்தமான சிலைகளால் உங்களைத் தீட்டுப்படுத்தாமலும் இருங்கள். <sup>19</sup> உங்களுடைய தேவனாகிய யெகோவா நாணே; நீங்கள் என்னுடைய கட்டளைகளில் நடந்து, என்னுடைய நியாயங்களைக் கைக்கொண்டு, அவைகளின்படியே செய்து, <sup>20</sup> என்னுடைய ஓய்வுநாட்களைப் பரிசுத்தமாக்குங்கள்; நான் உங்களுடைய தேவனாகிய யெகோவா என்று நீங்கள் அறியும்படி அவைகள் எனக்கும் உங்களுக்கும் அடையாளமாக இருக்கும் என்றேன். <sup>21</sup> ஆனாலும் பிள்ளைகளும் எனக்கு விரோதமாக எழும்பினார்கள்; என்னுடைய கட்டளைகளின்படியே மனிதன் செய்தால் அவைகளால் பிழைப்பானே; அவர்களோ அவைகளில் நடவாமலும், என்னுடைய நியாயங்களைக் கைக்கொண்டு அவைகளின்படி செய்யாமலும், என்னுடைய ஓய்வுநாட்களைப் பரிசுத்தக்குலைச்சலாக்கிப் போட்டார்கள்; ஆகையால் வனாந்திரத்திலே

என்னுடைய கோபத்தை அவர்களில்  
தீர்த்துக்கொள்ளும்படி என்னுடைய  
கோபத்தை அவர்கள்மேல் ஊற்றுவேன்  
என்றேன். <sup>22</sup> ஆகிலும் நான்  
என்னுடைய கையைத்திருப்பி, நான்  
இவர்களை புறப்படச்செய்ததைக் கண்ட  
அந்நியமக்களுடைய கண்களுக்கு முன்பாக  
என் பெயர் பரிசுத்தக்குலைச்சலாகாதபடி,  
என்னுடைய பெயருக்காக கிருபைசெய்தேன்.  
<sup>23</sup> ஆனாலும் அவர்கள் என்னுடைய  
நியாயங்களின்படி செய்யாமல்,  
என்னுடைய கட்டளைகளை வெறுத்து,  
என்னுடைய ஓய்வு நாட்களைப் பரிசுத்தக்  
குலைச்சலாக்கினபடியாலும், அவர்களுடைய  
கண்கள் அவர்கள் தகப்பன்மார்களின்  
அசுத்தமான சிலைகளின்மேல்  
நோக்கமாக இருந்தபடியாலும், <sup>24</sup> நான்  
அவர்களைப் அந்நியமக்களுக்குள்ளே  
சிதறடித்து, அவர்களை தேசங்களிலே  
தூற்றிப்போடுகிறதற்கு வனாந்திரத்திலே  
வாக்கு கொடுத்தேன். <sup>25</sup> ஆகையால்  
நன்மைக்கு ஏதுவல்லாத கட்டளைகளையும்  
ஜீவனுக்கு ஏதுவல்லாத நியாயங்களையும்  
நான் அவர்களுக்குக் கொடுத்தேன்.  
<sup>26</sup> நான் யெகோவா என்று அவர்கள்  
அறியத்தக்கதாக. நான் அவர்களைப்  
பாழாக்கும்படி, அவர்களுக்கு முதலில்  
பிறக்கிறதையெல்லாம் தீயில்  
பலியிடச்செய்து, இந்த விதமாக

அவர்களுடைய பலிகளினாலே அவர்களைத் தீட்டுப்படச்செய்தேன். <sup>27</sup> ஆகையால் மனிதகுமாரனே, நீ இஸ்ரவேல் மக்களுடன் பேசி, அவர்களை நோக்கி: யெகோவாகிய ஆண்டவர் சொல்லுகிறது என்னவென்றால், உங்களுடைய தகப்பன்மார்கள் இன்னும் எனக்கு விரோதமாகத் துரோகம்செய்து, என்னைத் சபித்தார்கள். <sup>28</sup> அவர்களுக்குக் கொடுப்பேன் என்று வாக்குகொடுத்த தேசத்திலே நான் அவர்களை நுழையச்செய்த பின்பு, அவர்கள் உயர்ந்த ஒரு மேட்டையும் தழைத்த ஒரு மரங்களையும் எங்கெங்கே கண்டார்களோ, அங்கங்கே தங்களுடைய பலிகளைச் செலுத்தி, அந்த இடங்களிலெல்லாம் எனக்கு எரிச்சல் உண்டாக்குகிற தங்களுடைய காணிக்கைகளைப் படைத்து, சுகந்த வாசனையான தங்களுடைய தூபங்களைக் காட்டி, தங்களுடைய பானபலிகளை ஊற்றினார்கள். <sup>29</sup> அப்பொழுது நான் அவர்களை நோக்கி: நீங்கள் போகிற அந்த மேடு என்னவென்று கேட்டேன்; அதினால் இந்த நாள்வரைக்கும் அதற்குப் பாமா\* என்று பெயர்.

நியாயத்தீர்ப்பும் மீட்டெடுப்பும்

<sup>30</sup> ஆகையால் நீ இஸ்ரவேல் வீட்டாரை நோக்கி: யெகோவாகிய ஆண்டவர்

\* **அத்தியாயம் 20:29** 20:29 விக்கிரக கோவில்

சொல்லுகிறது என்னவென்றால்,  
உங்களுடைய தகப்பன்மார்களுடைய  
மார்க்கத்தின்படியே நீங்களும்  
தீட்டுப்பட்டவர்கள் அல்லவோ?  
அவர்களுடைய அருவருப்புகளை நீங்களும்  
பின்பற்றிச் சோரம்போகிறீர்கள் அல்லவோ?  
<sup>31</sup> நீங்கள் உங்களுடைய பிள்ளைகளைத் தீ  
மிதிக்கச் செய்து, உங்களுடைய பலிகளைச்  
செலுத்துகிறபோது, இந்த நாள் வரைக்கும்  
அவர்களுடைய எல்லா அசுத்தமான  
சிலைகளாலும் நீங்கள் தீட்டுப்படுவீர்களே;  
நீங்கள் என்னிடத்தில் விசாரிக்க  
இடங்கொடுப்பேனோ? இஸ்ரவேல் மக்களே,  
நீங்கள் என்னிடத்தில் விசாரிக்கும்படி  
இடங்கொடுப்பதில்லை என்று என்னுடைய  
ஜீவனைக்கொண்டு சொல்லுகிறேன் என்று  
யெகோவாகிய ஆண்டவர் சொல்லுகிறார்.  
<sup>32</sup> மரத்திற்கும் கல்லுக்கும் ஆராதனை  
செய்து, அஞ்ஞானிகளைப்போலவும்  
தேசத்தின் மக்களின் தேசங்களைப்போலவும்  
இருப்போம் என்று சொல்லுகிறீர்களே;  
உங்களுடைய மனதில் எழும்புகிற  
இந்த நினைவின்படி ஆவதே இல்லை.  
<sup>33</sup> பலத்த கையினாலும், புயத்தினாலும்,  
ஊற்றப்பட்ட கடுங்கோபத்தினாலும்,  
உங்களை ஆள்வேன் என்பதை என்னுடைய  
ஜீவனைக்கொண்டு சொல்லுகிறேன் என்று  
யெகோவாகிய ஆண்டவர் சொல்லுகிறார்.  
<sup>34</sup> நீங்கள் மக்களுக்குள் இல்லாதபடி நான்

உங்களைப் புறப்படச்செய்து, நீங்கள் சிதறியிருக்கிற தேசங்களில் இல்லாதபடிக்கு நான் உங்களைப் பலத்தகையினாலும், ஓங்கிய புயத்தினாலும், ஊற்றப்பட்ட கடுங்கோபத்தினாலும் கூடிவரச்செய்து, <sup>35</sup> உங்களைப் புறதேசத்தாரின் வனாந்திரத்திலே கொண்டுபோய், அங்கே உங்களுடன் முகமுகமாக வழக்காடுவேன். <sup>36</sup> நான் எகிப்துதேசத்தின் வனாந்திரத்தில் உங்களுடைய தகப்பன்மார்களுடன் வழக்காடினதுபோல உங்களோடும் வழக்காடுவேன் என்று யெகோவாகிய ஆண்டவர் சொல்லுகிறார். <sup>37</sup> நான் உங்களைக் கோலின்கீழ் செல்லும்படி செய்து, உங்களை உடன்படிக்கையின் கட்டுக்குட்படுத்தி, <sup>38</sup> கலகக்காரர்களையும், துரோகிகளையும் உங்களைவிட்டுப் பிரித்துப்போடுவேன்; அவர்களைத் தாங்கள் தங்கும் தேசத்திலிருந்து புறப்படச்செய்வேன்; ஆனாலும் அவர்கள் இஸ்ரவேல் தேசத்தில் நுழைவதில்லை; அப்பொழுது நான் யெகோவா என்று அறிந்துகொள்வீர்கள். <sup>39</sup> இப்போதும் இஸ்ரவேல் மக்களே, நீங்கள் என்னுடைய சொல்லைக்கேட்க மனதில்லாமல் இருந்தால், நீங்கள் போய், அவனவன் தன் தன் அசுத்தமான சிலைகளை இன்னும் சேவியுங்கள்; ஆனாலும் என்னுடைய பரிசுத்த பெயரை உங்களுடைய காணிக்கைகளாலும் உங்களுடைய

அசுத்தமான சிலைகளாலும் இனிப்  
பரிசுத்தக் குலைச்சலாக்காதிருங்கள் என்று  
யெகோவாகிய ஆண்டவர் சொல்லுகிறார்.  
40 இஸ்ரவேலின் உயரமான மலையாகிய  
என்னுடைய பரிசுத்த மலையிலே  
இஸ்ரவேலுடைய எல்லா வம்சத்தாருமாகிய  
தேசத்திலுள்ள அனைவரும் என்னைச்  
சேவிப்பார்கள் என்று யெகோவாகிய  
ஆண்டவர் சொல்லுகிறார்; அங்கே  
அவர்கள்மேல் பிரியம் வைப்பேன்; அங்கே  
நீங்கள் பரிசுத்தம்செய்கிற எல்லாவற்றிலும்  
உங்களுடைய காணிக்கைகளையும்  
உங்களுடைய முதற்பலன்களையும்  
செலுத்தும்படி கேட்பேன். 41 நான் உங்களை  
மக்களிலிருந்து புறப்படச்செய்து, நீங்கள்  
சிதறுண்டிருக்கிற தேசங்களிலிருந்து  
உங்களைச் சேர்த்துக்கொள்ளும்போது,  
சுகந்த வாசனையினால் நான் உங்கள்மேல்  
பிரியமாக இருப்பேன்; அப்பொழுது  
அந்நியஜாதிகளின் கண்களுக்கு முன்பாக  
உங்களால் பரிசுத்தம் செய்யப்படுவேன்.  
42 உங்களுடைய தகப்பன்மார்களுக்கு  
கொடுப்பேன் என்று வாக்கு கொடுத்த  
தேசமாகிய இஸ்ரவேல் தேசத்திலே நான்  
உங்களைத் திரும்பிவரச்செய்யும்போது, நான்  
யெகோவா என்று நீங்கள் அறிந்துகொண்டு,  
43 அங்கே உங்களுடைய எல்லா வழிகளையும்  
உங்களைத் தீட்டுப்படுத்தின உங்களுடைய  
எல்லாச் செயல்களையும் நினைத்து,

நீங்கள் செய்திருந்த உங்களுடைய  
எல்லாப் பொல்லாப்புகளுக்காக  
உங்களை நீங்களே அருவருப்பீர்கள்.  
44 இஸ்ரவேல் மக்களே, உங்கள் பொல்லாத  
வழிகளுக்குத்தக்கதாகவும், உங்களுடைய  
கெட்ட செயல்களுக்குத்தக்கதாகவும்  
நான் உங்களுக்குச் செய்யாமல்,  
என்னுடைய பெயரினால் உங்களுக்குக்  
கிருபைசெய்யும்போது, நான் யெகோவா  
என்று அறிந்துகொள்வீர்கள் என்கிறதைக்  
யெகோவாகிய ஆண்டவர் சொல்லுகிறார்  
என்று சொல் என்றார். 45 யெகோவாவுடைய  
வார்த்தை எனக்கு உண்டாகி, அவர்:  
46 மனிதகுமாரனே, நீ உன்னுடைய முகத்தைத்  
தெந்திசைக்கு நேரே திருப்பி, தெற்குக்கு  
விரோதமாக உன்னுடைய வசனத்தைப்  
பொழிந்து, தெற்குபுறமான வயல்வெளியின்  
காட்டுக்கு விரோதமாகத் தீர்க்கதரிசனம்  
சொல்லி, 47 தெற்குதிசைக்காட்டை நோக்கி:  
யெகோவாவுடைய வார்த்தையைக் கேள்,  
யெகோவாகிய ஆண்டவர் சொல்லுகிறது  
என்னவென்றால், இதோ, நான் உன்னில்  
நெருப்பை கொளுத்துவேன்; அது உன்னில்  
பச்சையான எல்லா மரங்களையும்  
பட்டுப்போன எல்லா மரங்களையும்  
எரிக்கும்; ஜூவாலிக்கிற ஜூவாலை  
அவிக்கப்படமாட்டாது; தெற்கு துவக்கி  
வடக்குவரையுள்ள தேசமெங்கும் அதினால்  
வெந்துபோகும். 48 யெகோவாகிய நான்



எசேக்கியேல் அத்தியாயம் 20:49 xcvi எசேக்கியேல் அத்தியாயம் 21:4

அதைக் கொளுத்தினேன் என்பதை  
எல்லா மக்களும் காணும்; அது  
அவிக்கப்படுவதில்லை என்று சொல்  
என்றார். <sup>49</sup> அப்பொழுது நான்: ஆ,  
யெகோவாகிய ஆண்டவரே, இவன்  
உவமைகளையல்லவோ சொல்லுகிறான்  
என்று அவர்கள் என்னைக்குறித்துச்  
சொல்லுகிறார்கள் என்றேன்.

## அத்தியாயம் 21

பாபிலோனும் தேவனின் நியாயத்தீர்ப்பின்  
வாளும்

<sup>1</sup> அப்பொழுது யெகோவாவுடைய  
வார்த்தை எனக்கு உண்டாகி, அவர்:  
<sup>2</sup> மனிதகுமாரனே, நீ உன்னுடைய முகத்தை  
எருசலேமுக்கு நேராகத் திருப்பி, பரிசுத்த  
ஸ்தலங்களுக்கு விரோதமாக உன்னுடைய  
வசனத்தைப் பொழிந்து, இஸ்ரவேல்  
தேசத்திற்கு விரோதமாகத் தீர்க்கதரிசனம்  
சொல்லி. <sup>3</sup> இஸ்ரவேல் தேசத்தை நோக்கி,  
யெகோவாகிய ஆண்டவர் சொல்லுகிறது  
என்னவென்றால், இதோ, நான் உனக்கு  
விரோதமாக வந்து, என்னுடைய வாளை  
அதின் உறையிலிருந்து உருவி, உன்னில்  
நீதிமானையும் துன்மார்க்கனையும்  
அழிப்பேன். <sup>4</sup> நான் உன்னில்  
சன்மார்க்கனையும் துன்மார்க்கனையும்  
அழிக்கப்போகிறதினால் தெற்கு துவக்கி

வடக்குவரையும் உள்ள எல்லா மாம்சத்திற்கும் எதிராக என்னுடைய வாள் அதின் உறையிலிருந்து புறப்படும். <sup>5</sup> அப்பொழுது யெகோவாகிய நான் என்னுடைய வாளை அதின் உறையிலிருந்து உருவினேன் என்பதை எல்லா மாம்சமும் அறியும்; அது இனி உறைக்குள் திரும்புவதில்லை. <sup>6</sup> ஆதலால் மனிதகுமாரனே, உன்னுடைய இடுப்பு நொறுங்கும்படி பெருமூச்சுவிடு; அவர்களுடைய கண்களுக்கு முன்பாக மனங்கசந்து பெருமூச்சுவிடு. <sup>7</sup> நீ எதற்காக பெருமூச்சுவிடுகிறாய் என்று அவர்கள் உன்னிடத்தில் கேட்டால், நீ அவர்களை நோக்கி: துர்ச்செய்தி வருகிறதற்காகவே; அதினால், இருதயங்களெல்லாம் உருகி, கைகளெல்லாம் தளர்ந்து, மனமெல்லாம் தியங்கி, முழங்கால்களெல்லாம் தண்ணீரைப்போல தள்ளாடும்; இதோ, அது வந்து சம்பவிக்கும் என்று யெகோவாகிய ஆண்டவர் சொல்லுகிறார் என்று சொல் என்றார். <sup>8</sup> யெகோவாவுடைய வார்த்தை எனக்கு உண்டாகி, அவர்: <sup>9</sup> மனிதகுமாரனே, நீ தீர்க்கதரிசனம் சொல்லி, சொல்லவேண்டியது என்னவென்றால்: வாள் கூர்மையாக்கப்பட்டது, வாள் கூர்மையாக்கப்பட்டது; அது தீட்டப்பட்டும் இருக்கிறது. <sup>10</sup> பெரிய அழிவுண்டாக்குவதற்கு அது கூர்மையாக்கப்பட்டிருக்கிறது; மின்னத்தக்கதாக அது தீட்டப்பட்டிருக்கிறது;

சந்தோஷப்படுவோமோ? அது என்னுடைய மகனுடைய கோல், அது எல்லா மரங்களையும் அலட்சியம்செய்யும். <sup>11</sup> அதைக் கையாடும்படி அதைத் துலக்கக் கொடுத்தார்; கொல்லுகிறவன் கையிலே கொடுக்கும்படி அந்தப் வாள் கூர்மையாக்கப்பட்டிருக்கிறது; அது தீட்டப்பட்டதுமாக இருக்கிறது என்று யெகோவா சொல்லுகிறார் என்று சொல். <sup>12</sup> மனிதகுமாரனே, நீ சத்தமிட்டு கதறு; வாள் என்னுடைய மக்களின்மேல் வரும்; அது இஸ்ரவேல் பிரபுக்கள் எல்லார்மேலும் வரும்; அதற்காக என்னுடைய மக்களுக்குள்ளே திகில் உண்டாயிருக்கும்; ஆகையால் உன்னுடைய விலாவிலே அடித்துக்கொள். <sup>13</sup> யாவையும் கண்டிக்கிற கோல் வந்தால் தவிர இனிச் சோதனையினால் தீருகிறது என்னவென்று யெகோவாகிய ஆண்டவர் சொல்லுகிறார். <sup>14</sup> ஆகையால் மனிதகுமாரனே, நீ தீர்க்கதரிசனம் சொல்லி, கையோடே கைதட்டு; வாள் மூன்றுமுறை இரட்டித்துவரும்; அது கொலை செய்யப்பட்டவர்களின் வாள்; அது கொலைசெய்யப்படப்போகிற பெரியவர்களின் உள் அறைகளில் நுழைகிற வாள். <sup>15</sup> அவர்களுடைய இருதயம் கரைந்து, அவர்களுடைய இடையூறுகள் அதிகமாகும்படி, பட்டயத்தின் கூர்மையை அவர்களுடைய எல்லா வாசல்களுக்கும் சம்பவிக்கக் கட்டளையிடுவேன்; ஆ,

அது மின்னும்படியாகப் பதமிடப்பட்டது, வெட்டும்படியாகத் தீட்டிவைக்கப்பட்டது. <sup>16</sup> ஒரே பலமாக வலதுபுறமாக வெட்டு, திரும்பி இடதுபுறமாகவும் வெட்டு; உன்னுடைய முகம்\* திரும்புகிற திசையெல்லாம் வெட்டு. <sup>17</sup> நானும் கையுடன் கைதட்டி, என்னுடைய கடுங்கோபத்தை ஆறச்செய்வேன் என்று யெகோவாகிய நான் சொன்னேன் என்றார். <sup>18</sup> பின்னும் யெகோவாவுடைய வார்த்தை எனக்கு உண்டாகி, அவர்: <sup>19</sup> மனிதகுமாரனே, பாபிலோன் ராஜாவின் வாள் வரக்கூடிய இரண்டு வழிகளைக் குறித்துக்கொள்; இரண்டும் ஒரே தேசத்திலிருந்து வரவேண்டும்; நீ ஒரு இடத்தைத் தெரிந்துகொள், நகரத்திற்குப் போகிற வழியின் முனையில் அந்த இடத்தைத் தெரிந்துகொள். <sup>20</sup> வாள் அம்மோனியர்களின் பட்டணமாகிய ரப்பாவுக்கு விரோதமாக வரக்கூடிய ஒரு வழியையும், யூதாவில் இருக்கிற பாதுகாப்பான எருசலேமுக்கு விரோதமாக வரக்கூடிய ஒரு வழியையும் குறித்துக்கொள். <sup>21</sup> பாபிலோன் ராஜா இரண்டு வழிகளின் முனையாகிய வழிப்பிரிவிலே குறிபார்க்கிறதற்காக நிற்பான்; அம்புகளைத் தீட்டி, சிலைகளை ஆட்டி, ஈரலால் குறிபார்ப்பான். <sup>22</sup> தலைவரை நியமிக்கிறதற்கும், அழிக்கும்படி

\* **அத்தியாயம் 21:16** 21:16 வாள்

ஆர்ப்பரிக்கிறதற்கும், கெம்பீரமாகச்  
சத்தமிடுகிறதற்கும், வாசல்களை முட்டும்  
இயந்திரங்களை வைக்கிறதற்கும், மண்மேடு  
போடுகிறதற்கும், முற்றுகைச் சுவர்களைக்  
கட்டுகிறதற்கும், எருசலேமைக்குறித்து  
குறிபார்க்குதல் அவனுடைய வலதுபுறத்திலே  
உண்டாயிருக்கும். <sup>23</sup> இந்த குறியானது  
வாக்கு கொடுத்தவர்களுக்கு முன்பாகப்  
பொய்யாகத் தோன்றும்; ஆயினும் அவர்கள்  
பிடிக்கப்படும்படி அவன் அவர்களுடைய  
துரோகத்தை நினைப்பான். <sup>24</sup> ஆகையால்  
யெகோவாகிய ஆண்டவர் சொல்லுகிறது  
என்னவென்றால்: உங்கள் துரோகங்கள்  
வெளியரங்கமாகிறதினாலும், உங்களுடைய  
செய்கைகளிலெல்லாம் உங்களுடைய  
பாவங்கள் தெரியவருகிறதினாலும்,  
நீங்கள் உங்களுடைய அக்கிரமத்தை  
நினைக்கச் செய்கிறீர்களே; நீங்கள்  
இப்படிப்பட்டவர்களென்று நினைக்கப்படுகிறீர்களே;  
ஆதலால் கைப்பிடியாக பிடிக்கப்படுவீர்கள்.  
<sup>25</sup> இஸ்ரவேலை ஆளுகிற அவபக்தியுள்ள  
துன்மார்க்க அதிபதியே, அக்கிரமத்திற்கு  
முடிவு வருங்காலத்தில் உன்னுடைய நாள்  
வந்தது. <sup>26</sup> தலைப்பாகையைக் கழற்று,  
கிரீடத்தை எடுத்துப்போடு; அது இனி  
முன்பு போல இருக்காது; தாழ்ந்தவனை  
உயர்த்தி, உயர்ந்தவனைத் தாழ்த்துவேன்.  
<sup>27</sup> அதைக் கவிழ்ப்பேன், கவிழ்ப்பேன்,  
கவிழ்ப்பேன்; உரிமைக்காரனானவர்

வரும்வரை அது இல்லாமல் இருக்கும்; அவருக்கே அதைக் கொடுப்பேன் என்று யெகோவாகிய ஆண்டவர் சொல்லுகிறார். <sup>28</sup> பின்னும் மனிதகுமாரனே, நீ தீர்க்கதரிசனம் சொல்லு: அம்மோனியர்களையும் அவர்கள் சொல்லும் நிந்தனைகளையும் குறித்துக் யெகோவாகிய ஆண்டவர் சொல்லுகிறது என்னவென்றால், <sup>29</sup> அக்கிரமத்திற்கு முடிவு வருங்காலத்தில் வந்த தங்களுடைய நாளுக்கு ஏதுவாகி, கொலைசெய்யப்பட்டு போனவர்களுடைய பிடரிகளோடே கூட உன்னைத் துன்மார்க்கரின் கையினால் விழச் செய்யும்படி, உனக்கு பொய்யானது பார்க்கப்படுகிறபோதும், உனக்குப் பொய்குறி பார்க்கப்படுகிறபோதும் வாள் உருவப்பட்டது, வாளே உருவப்பட்டது; வெட்டவும், அழிக்கவும் அது மின்னக்கூடியதாகத் தீட்டப்பட்டிருக்கிறது. <sup>30</sup> உன்னுடைய வாளை நீ திரும்ப அதின் உறையிலே போடு; நீ உண்டாக்கப்பட்ட இடமாகிய உன்னுடைய பிறந்த நாட்டிலே நான் உன்னை நியாயந்தீர்த்து, <sup>31</sup> என்னுடைய கோபத்தை உன்மேல் ஊற்றுவேன்; நான் என்னுடைய கடுங்கோபத்தின் நெருப்பை உன்மேல் ஊதி, மிருககுணமுள்ளவர்களும், அழிக்கிறதற்குத் திறமையுள்ளவர்களுமாகிய மனிதர்களின் கையில் உன்னை ஒப்புக்கொடுப்பேன். <sup>32</sup> நீ நெருப்புக்கு இரையாவாய்; உன்னுடைய இரத்தம் உன்னுடைய

தேசத்தின் நடுவில் சிந்தப்படும்; நீ இனி நினைக்கப்படுவதில்லை; யெகோவாகிய நான் இதைச் சொன்னேன் என்றார்.

## அத்தியாயம் 22

எருசலேமின் பாவங்கள்

<sup>1</sup> பின்னும் யெகோவாவுடைய வார்த்தை எனக்கு உண்டாகி, அவர்: <sup>2</sup> இப்போதும் மனிதகுமாரனே, இரத்தம்சிந்தின நகரத்துக்காக நீ வழக்காடுவாயோ? வழக்காட மனதிருந்தால், நீ அதின் அருவருப்புகளையெல்லாம் அதற்குத் தெரியப்படுத்தி, <sup>3</sup> அதை நோக்கி: யெகோவாகிய ஆண்டவர் சொல்லுகிறது என்னவென்றால், உன்னுடைய காலம் வரக்கூடியதாக உன்னுடைய நடுவிலே இரத்தம்சிந்துகிறது, உன்னைத் தீட்டுப்படுத்தத்தக்கதாக உனக்கே விரோதமாக அசுத்தமான சிலைகளை உண்டாக்கின நகரமே, <sup>4</sup> நீ சிந்தின உன்னுடைய இரத்தத்தினால் நீ குற்றம்சுமந்ததாகி நீ உண்டாக்கின உன்னுடைய அசுத்தமான சிலைகளால் நீ தீட்டுப்பட்டு, உன்னுடைய நாட்களை நெருங்கச்செய்து, உன்னுடைய வருடங்களை நிறைவேற்றினாய்; ஆகையால் நான் உன்னைப் அந்நியமக்களுக்கு நிந்தையாகவும்,

தேசங்களுக்கெல்லாம் பரியாசமாகவும் வைப்பேன். <sup>5</sup> உனக்கு அருகிலும் உனக்குத் தூரமுமான தேசங்களின் மனிதர்கள் நீ பெயர்கெட்டதென்றும், அமளி பெருத்ததென்றும் உன்னைப் பரியாசம்செய்வார்கள். <sup>6</sup> இதோ, இஸ்ரவேலின் அதிபதிகளில் அவரவர் தங்களுடைய புயபலத்திற்குத் தக்கதாக, உன்னில் இரத்தம் சிந்தினார்கள். <sup>7</sup> உன்னிலுள்ள தாய் தகப்பனை அற்பமாக நினைத்தார்கள்; உன்னுடைய நடுவில் பரதேசிக்கு இடையூறு செய்தார்கள்; உனக்குள் திக்கற்றவனையும் விதவையையும் ஒடுக்கினார்கள். <sup>8</sup> நீ என்னுடைய பரிசுத்த பொருட்களை அசட்டைசெய்து, என்னுடைய ஓய்வு நாட்களை பரிசுத்தக்குலைச்சலாக்கினாய். <sup>9</sup> இரத்தம்சிந்தும்படி பொய் பேசுகிறவர்கள் உன்னிடத்தில் இருக்கிறார்கள்; மலைகளின்மேல் சாப்பிடுகிறவர்களும் உன்னிடத்தில் இருக்கிறார்கள்; முறைகேடு செய்கிறவர்கள் உன்னுடைய நடுவில் இருக்கிறார்கள். <sup>10</sup> தகப்பனை நிர்வாணமாக்கினவர்கள் உன்னில் இருக்கிறார்கள்; தீட்டுப்பட்ட பெண்ணை பலவந்தப்படுத்தினவர்கள் உன்னில் இருக்கிறார்கள். <sup>11</sup> உன்னில் ஒருவன் தன்னுடைய அயலானுடைய மனைவியுடன் அருவருப்பானதைச் செய்கிறான்;



வேறொருவன் முறைகேடாகத் தன்னுடைய மருமகளைத் தீட்டுப்படுத்துகிறான்; வேறொருவன் தன்னுடைய தகப்பனுக்குப் பிறந்த தன்னுடைய சகோதரியைப் பலவந்தம்செய்கிறான். <sup>12</sup> இரத்தம்சிந்தும்படி லஞ்சம் வாங்கினவர்கள் உன்னில் இருக்கிறார்கள்; நீ வட்டியையும் அதிக வட்டியும் வாங்கி, பொருளாசையினால் உன்னுடைய அயலானுக்கு இடையூறு செய்து, என்னை மறந்துபோனாய் என்று யெகோவாகிய ஆண்டவர் சொல்லுகிறார். <sup>13</sup> இதோ, நீ அநியாயமாகச் சம்பாதித்த பொருளினால், உன்னுடைய நடுவில் நீ சிந்தின இரத்தத்திற்காக நான் கைகொட்டுகிறேன். <sup>14</sup> நான் உன்னில் நியாயம்செய்யும் நாட்களில் உன்னுடைய இருதயம் தாங்குமோ? அப்பொழுது உன்னுடைய கைகள் திடமாக இருக்குமோ? யெகோவாகிய நான் இதைச் சொன்னேன், இதை நிறைவேற்றுவேன். <sup>15</sup> நான் உன்னைப் அந்நியஜாதிகளுக்குள்ளே சிதறடித்து, உன்னை தேசங்களிலே தூற்றி, உன்னுடைய அசுத்தத்தை உன்னில் ஒழியச் செய்வேன். <sup>16</sup> நீ அந்நியதேசங்களின் கண்களுக்கு முன்பாகப் பரிசுத்தக்குலைச்சலாக இருந்து, நான் யெகோவா என்று அறிந்துகொள்வாய் என்று சொல் என்றார். <sup>17</sup> யெகோவாவுடைய வார்த்தை எனக்கு உண்டாகி, அவர்: <sup>18</sup> மனிதகுமாரனே, இஸ்ரவேல் மக்கள்

எனக்கு பயனற்று போனார்கள்;  
அவர்களெல்லோரும் குகையிலுள்ள  
பித்தளையும் தகரமும் இரும்பும் ஈயமுமாக  
இருக்கிறார்கள்; அவர்கள் வெள்ளியின்  
கழிவாகப் போனார்கள். <sup>19</sup> ஆதலால்,  
யெகோவாகிய ஆண்டவர் சொல்லுகிறது  
என்னவென்றால்: நீங்களெல்லாரும்  
கழிவாகப் போனபடியினால், இதோ, நான்  
உங்களை எருசலேமுக்குள் சேர்ப்பேன்.  
<sup>20</sup> வெள்ளியையும், பித்தளையும்,  
இரும்பையும், ஈயத்தையும், தகரத்தையும்  
நெருப்பில் ஊதி உருக்குவதற்காகக்  
குகைக்குள் சேர்க்கிறதுபோல, நான்  
என்னுடைய கோபத்தினாலும் என்னுடைய  
கடுங்கோபத்தினாலும் உங்களைச்  
சேர்த்துவைத்து உருக்குவேன். <sup>21</sup> நான்  
உங்களைக் கூட்டி, என்னுடைய  
கோபமாகிய நெருப்பை உங்கள்மேல்  
ஊதுவேன்; அதற்குள்ளே நீங்கள்  
உருகுவீர்கள். <sup>22</sup> குகைக்குள் வெள்ளி  
உருகுகிறதுபோல, நீங்கள் அதற்குள்  
உருகுவீர்கள்; அப்பொழுது யெகோவாகிய  
நான் என்னுடைய கடுங்கோபத்தை  
உங்கள்மேல் ஊற்றிவிட்டேன் என்று அறிந்து  
கொள்வீர்கள் என்றார். <sup>23</sup> யெகோவாவுடைய  
வார்த்தை எனக்கு உண்டாகி, அவர்:  
<sup>24</sup> மனிதகுமாரனே, நீ தேசத்தைப்பார்த்து:  
நீ சுத்தம் செய்யப்படாத தேசம், கோபத்தின்  
காலத்தில் மழை பெய்யாத தேசம்

என்று அதற்குச் சொல்லு. <sup>25</sup> அதிலுள்ள தீர்க்கதரிசிகள் அதின் நடுவில் கட்டுப்பாடு செய்கிறார்கள்; கெர்ச்சிக்கிற சிங்கம் இரை கவ்வுகிறதுபோல, ஆத்துமாக்களை அவர்கள் விழுங்குகிறார்கள்; செல்வத்தையும் விலையுயர்ந்த பொருள்களையும் வாங்கிக்கொள்ளுகிறார்கள்; அதின் நடுவில் அநேகரை விதவைகளாக்குகிறார்கள். <sup>26</sup> அதின் ஆசாரியர்கள் என்னுடைய வேதத்திற்கு அநியாயம்செய்து, என்னுடைய பரிசுத்த பொருட்களைப் பரிசுத்தக் குலைச்சலாக்குகிறார்கள்; பரிசுத்தம் உள்ளதற்கும் பரிசுத்தம் இல்லாததற்கும் வித்தியாசம் உண்டாக்காமலும், அசுத்தம் உள்ளதற்கும் அசுத்தம் இல்லாததற்கும் உண்டான வேற்றுமையைக் காண்பிக்காமலும் இருந்து, என்னுடைய ஓய்வுநாட்களுக்குத் தங்களுடைய கண்களை மூடிக்கொள்ளுகிறார்கள்; அவர்கள் நடுவிலே நான் அவமதிக்கப்படுகிறேன். <sup>27</sup> அதின் நடுவில் இருக்கிற அதின் பிரபுக்கள் இரை கவ்வுகிற ஓநாய்களைப்போல் இருக்கிறார்கள்; அநியாயமாகப் பொருள் சம்பாதிக்கிறதற்கு இரத்தம் சிந்துகிறார்கள், ஆத்துமாக்களைக் கொள்ளையிடுகிறார்கள். <sup>28</sup> அதின் தீர்க்கதரிசிகள் பொய்யானதை பார்த்து, பொய்ச்சாஸ்திரத்தை அவர்களுக்குச் சொல்லி, யெகோவா சொல்லாமலிருந்தும்,

யெகோவாகிய ஆண்டவர் சொன்னாரென்று சொல்லி, அவர்களுக்குச் சாரமற்ற சாந்தைப் பூசுகிறார்கள். <sup>29</sup> தேசத்தின் மக்கள் இடையூறு செய்து, கொள்ளையடித்து, சிறுமையும் எளிமையுமானவனை ஒடுக்கி, அந்நியனை அநியாயமாகத் துன்பப்படுத்துகிறார்கள். <sup>30</sup> நான் தேசத்தை அழிக்காதபடிக்குத் திறப்பிலே நிற்கவும் சுவரை அடைக்கவும் தகுந்த ஒரு மனிதனைத் தேடினேன், ஒருவனையும் காணவில்லை. <sup>31</sup> ஆகையால், நான் அவர்கள்மேல் என்னுடைய கோபத்தை ஊற்றி, என்னுடைய கடுங்கோபத்தின் நெருப்பால் அவர்களை அழித்து, அவர்களுடைய வழியின் பலனை அவர்கள் தலையின்மேல் சுமத்துவேன் என்று யெகோவாகிய ஆண்டவர் சொல்லுகிறார் என்றார்.

## அத்தியாயம் 23

இரண்டு விபசார சகோதரிகள்

<sup>1</sup> யெகோவாவுடைய வார்த்தை எனக்கு உண்டாகி, அவர்: <sup>2</sup> மனிதகுமாரனே, ஒரே தாயின் மகள்களாகிய இரண்டு பெண்கள் இருந்தார்கள். <sup>3</sup> அவர்கள் எகிப்திலே விபசாரம் செய்தார்கள்; தங்களுடைய வாலிபத்திலே விபசாரம் செய்தார்கள்; அங்கே அவர்களுடைய மார்பகங்கள் அமுக்கப்பட்டு, அவர்களுடைய

கன்னிமையின் முலைக்காம்புகள்  
தொடப்பட்டது. <sup>4</sup> அவர்களில் மூத்தவளின்  
பெயர் அகோலாள், அவளுடைய  
தங்கையின் பெயர் அகோலிபாள்; அவர்கள்  
என்னுடையவர்களாகி, மகன்களையும்  
மகள்களையும் பெற்றார்கள்; இவைகளே  
அவர்களுடைய பெயர்கள்; அகோலாள்  
என்பதற்குச் சமாரியா என்றும், அகோலிபாள்  
என்பதற்கு எருசலேம் என்றும் பொருளாகும்.  
<sup>5</sup> அகோலாள் என்னுடையவளாக  
இருக்கும்போது விபசாரியானாள்.  
<sup>6</sup> சிவப்புகலந்த நீலநிற ஆடை அணிந்த  
தலைவர்களும், அதிபதிகளும், செளந்தரிய  
வாலிபர்களும், குதிரைகளின்மேல் ஏறுகிற  
வீரர்களும்மாக இருந்த அருகாமையின்  
தேசத்தாராகிய அசீரியர்கள் என்கிற  
தன்னுடைய நண்பர்கள்மேல் அவள்  
ஆசைவைத்து, <sup>7</sup> அசீரியர்களில்  
தலைசிறந்தவர்களான அனைவரோடும்,  
தான் ஆசைவைத்த அனைவரோடும்  
தன்னுடைய விபசாரத்தை நடப்பித்து,  
அவர்களுடைய அசுத்தமான எல்லா  
சிலைகளாலும் தீட்டுப்பட்டுப்போனாள்.  
<sup>8</sup> தான் எகிப்திலே செய்த விபசாரத்தை  
அவள் விடவில்லை; அவர்கள் அவளுடைய  
வாலிபத்திலே அவளுடன் உடல் உறவு  
கொண்டு, அவளுடைய கன்னிமையின்  
முலைக்காம்புகளைத் தொட்டு, அவளிடத்தில்  
தங்களுடைய விபசாரத்தை நடப்பித்தார்கள்.

9 ஆகையால் அவளுடைய சிநேகிதர்களின் கையிலே, அவள் ஆசைகொண்டிருந்த அசீரியர்களின் கையிலே, நான் அவளை ஒப்புக்கொடுத்தேன். <sup>10</sup> அவர்கள் அவளை நிர்வாணமாக்கினார்கள்; அவளுடைய மகன்களையும் அவளுடைய மகள்களையும் சிறைபிடித்து, அவளையோ வாளினால் கொன்றுபோட்டார்கள்; அப்படியே அவளிடத்தில் தண்டனைகள் செய்யப்பட்டபடியால் பெண்களுக்குள் அவமதிக்கப்பட்டாள். <sup>11</sup> அவளுடைய தங்கையாகிய அகோலிபாள் இதைக் கண்டும், தன்னுடைய மோகவிகாரத்தில் அவளைவிட கெட்டவளானாள்; தன்னுடைய சகோதரியின் விபசாரங்களிலும் தன்னுடைய விபசாரங்கள் அதிகமானது. <sup>12</sup> மகா அலங்கார உடுப்புள்ள தலைவர்களும், அதிபதிகளும், குதிரை வீரரும், அழகுமுள்ள வாலிபர்களுமான அருகிலுள்ள தேசத்தாராகிய அசீரியர்களின்மேல் ஆசைக்கொண்டாள். <sup>13</sup> அவளும் அசுத்தமானாள் என்றும், அவர்கள் இருவரும் ஒரே வழியில் போனார்கள் என்றும் கண்டேன். <sup>14</sup> அவள் தன்னுடைய விபசாரங்களில் அதிகரித்தாள்; சுவரில் சிவப்பு நிறத்தால் வரையப்பட்ட கல்தேய ஆண்களின் உருவங்களைக் கண்டாள். <sup>15</sup> அவர்கள் எல்லோரும் தங்களுடைய பிறப்பிடமான கல்தேயாவில் உள்ள பாபிலோனியர்களைப்

போல தங்களுடைய இடுப்பில்  
வார்க்கச்சை கட்டினவர்களும், தங்களுடைய  
தலைகளில் வண்ணம் தீட்டப்பட்ட பெரிய  
தலைப்பாகைகளை அணிந்தவர்களும்,  
பார்வைக்கு படைத்தலைவர்களைப்போல  
தோற்றமுள்ளவர்களாக இருந்தார்கள்.  
<sup>16</sup> அவளுடைய கண்கள் அவர்களைப்  
பார்த்தவுடனே, அவள் அவர்கள்மேல்  
ஆசைவைத்து, கல்தேயாவுக்கு அவர்கள்  
அருகிலே தூதுவர்களை அனுப்பினாள்.  
<sup>17</sup> அப்பொழுது பாபிலோனியர்கள்  
அவள் அருகிலே வந்து காமத்திற்கு,  
தங்களுடைய விபசாரத்தால் அவளைத்  
தீட்டுப்படுத்தினார்கள்; அவள் இவர்களால்  
தீட்டுப்பட்டுப்போனபின்பு, அவளுடைய  
மனது அவர்களை விட்டுப் பிரிந்தது.  
<sup>18</sup> இவ்விதமாக அவள் தன்னுடைய  
விபசாரங்களை வெளிப்படுத்தி, தன்னை  
நிர்வாணமாக்கினபோது, என்னுடைய  
மனம் அவளுடைய சகோதரியை விட்டுப்  
பிரிந்ததுபோல அவளையும் விட்டுப்  
பிரிந்தது. <sup>19</sup> அவள் எகிப்துதேசத்திலே  
விபசாரம்செய்த தன்னுடைய வாலிபத்தின்  
நாட்களை நினைத்து, தன்னுடைய  
விபசாரங்களில் அதிகரித்துப்போனாள்.  
<sup>20</sup> கழுதையின் உறுப்புப்போல உறுப்பும்,  
குதிரையின் விந்தைப்போன்ற விந்துள்ள  
அவர்களுக்கு அவள் வைப்பாட்டியாக  
இருக்கும்படி அவர்கள்மேல் ஆசைவைத்தாள்.

21 எகிப்தியர்களால் உன்னுடைய கன்னிமையின் மார்பகங்களாகிய முலைக்காம்புகள் தொடப்பட்ட காலத்தில், நீ உன்னுடைய வாலிபத்தில் செய்த முறைகேடுகளை நினைத்துவருகிறாய்.

22 ஆகையால், அகோலிபாளே, யெகோவாகிய ஆண்டவர் சொல்லுகிறது என்னவென்றால்: இதோ, உன்னுடைய மனது விட்டுப்பிரிந்த உன்னை நேசித்தவர்களை நான் உனக்கு விரோதமாக எழுப்பி, உனக்கு விரோதமாக அவர்களைச் சுற்றிலும் வரச்செய்வேன்.

23 அழகுள்ள வாலிபர்களும், தலைவர்களும், அதிபதிகளும், குதிரைகள்மேல் ஏறுகிற வீரர்களும்மாகிய பெயர்பெற்ற பிரபுக்களான பாபிலோனியர்களையும், கல்தேயர்கள் எல்லோரையும், பேகோடு, சோவா, கோவா என்கிற தேசங்களின் மனிதர்களையும் அவர்களுடன் அசீரியர்கள் எல்லோரையும் வரச்செய்வேன்.

24 அவர்கள் வண்டிகளுடனும், இரதங்களுடனும், இயந்திரங்களுடனும், மக்கள் கூட்டத்துடனும், கேடகங்களும், சிரியகேடகங்களும், தலைச்சீராக்களும் அணிந்தவர்களாக, உனக்கு விரோதமாக வந்து, உன்னை சுற்றிலும் முகாமிடுவார்கள்; அவர்களுக்கு முன்னே நான் நியாயத்தை விளங்கச் செய்வேன்; அவர்கள் தங்களுடைய நியாயங்களின்படி உன்னை நியாயந்தீர்ப்பார்கள். 25 உனக்கு விரோதமாக



என்னுடைய எரிச்சலை வெளிப்படுத்துவேன்; அவர்கள் உன்னை கடுங்கோபமாக நடத்தி, உன்னுடைய மூக்கையும் உன்னுடைய காதுகளையும் அறுத்துப்போடுவார்கள்; உன்னில் மீதியாக இருப்பவர்கள் வாளால் வெட்டப்பட்டுபோவார்கள்; அவர்கள் உன்னுடைய மகன்களையும் உன்னுடைய மகள்களையும் பிடித்துக்கொள்ளுவார்கள்; உன்னில் மீதியாக இருப்பவர்கள் நெருப்புக்கு இரையாவார்கள். <sup>26</sup> அவர்கள் உன்னுடைய ஆடைகளை கழற்றி, உன்னுடைய அழகான ஆபரணங்களைப் பறித்துக்கொள்ளுவார்கள். <sup>27</sup> இப்படியாக உன்னுடைய முறைகேட்டையும், நீ எகிப்துதேசத்தில் துவங்கின உன்னுடைய விபசாரத்தையும் ஒழியச்செய்வேன்; நீ இனி அவர்களை பார்க்க உன்னுடைய கண்களை ஏறெடுக்காமலும், எகிப்தை நினைக்காமலும் இருப்பாய். <sup>28</sup> யெகோவாகிய ஆண்டவர் சொல்லுகிறது என்னவென்றால்: இதோ, நீ பகைக்கிறவர்களின் கையிலும், உன்னுடைய மனம்விட்டுப் பிரிந்தவர்களின் கையிலும் நான் உன்னை ஒப்புக்கொடுப்பேன். <sup>29</sup> அவர்கள் உன்னை வெறுப்பாக நடத்தி, உன்னுடைய உழைப்பின் பலனையெல்லாம் எடுத்துக்கொண்டு, உன்னை முழுவதும் நிர்வாணமாக்கிவிடுவார்கள்; அப்படியே உன்னுடைய வெட்கக்கேடும் உன்னுடைய முறைகேடுமான உன்னுடைய விபசாரத்தின்

நிர்வாணம் வெளிப்படுத்தப்படும். <sup>30</sup> நீ  
அந்நியதேசங்களைப் பின்தொடர்ந்து,  
அவர்களுடைய அசுத்தமான சிலைகளால்  
உன்னைத் தீட்டுப்படுத்திக்கொண்ட  
உன்னுடைய விபசாரத்தினால்  
இவைகள் உனக்குச் செய்யப்படும்.  
<sup>31</sup> உன்னுடைய சகோதரியின் வழியிலே  
நீ நடந்தாய்; ஆகையால் அவளுடைய  
பாத்திரத்தை உன்னுடைய கையிலே  
கொடுப்பேன். <sup>32</sup> யெகோவாகிய  
ஆண்டவர் சொல்லுகிறது என்னவென்றால்:  
நீ உன்னுடைய சகோதரியினுடைய  
ஆழமும் அகலமுமானதும் நிறைய  
வார்க்கப்பட்டதுமான பாத்திரத்தைக்  
குடித்து, நகைப்பும் பரியாசமுமாவாய்.  
<sup>33</sup> சமாரியா என்னும் உன்னுடைய  
சகோதரியினுடைய பாத்திரமாக இருக்கிற  
துயரமும் அழிவும் என்கிற பாத்திரத்தால்  
வெறியினாலும் சஞ்சலத்தினாலும்  
நிறையப்படுவாய். <sup>34</sup> நீ அதில்  
இருக்கிறதைக் குடித்து, உறிஞ்சி, அதின்  
ஓடுகளை உடைத்துப்போட்டு, உன்னுடைய  
மார்பகங்களைக் கீறிக்கொள்வாய்;  
நான் இதைச் சொன்னேன் என்று  
யெகோவாகிய ஆண்டவர் சொல்லுகிறார்.  
<sup>35</sup> ஆகையால், நீ என்னை மறந்து, என்னை  
உனக்கு வெளியே தள்ளிவிட்டதற்காக,  
நீ உன்னுடைய முறைகேட்டையும்  
உன்னுடைய விபசாரங்களையும் சுமப்பாய்

என்று யெகோவாகிய ஆண்டவர்  
சொல்லுகிறார். <sup>36</sup> பின்னும் யெகோவா  
என்னை நோக்கி: மனிதகுமாரனே. நீ  
அகோலாளையும் அகோலிபாளையும்  
குறித்து வழக்காட மனதிருந்தால்,  
அவர்களுடைய அருவருப்புகளை  
அவர்களுக்குத் எடுத்துக்காட்டு. <sup>37</sup> அவர்கள்  
விபசாரம்செய்தார்கள்; அவர்கள்  
கைகளில் இரத்தமும் இருக்கிறது;  
அவர்கள் தங்களுடைய அசுத்தமான  
சிலைகளுடன் விபசாரம்செய்து,  
தாங்கள் எனக்குப்பெற்ற தங்களுடைய  
பிள்ளைகளையும் அவைகளுக்கு  
இரையாகத் தீயில் பலியிட்டார்கள்.  
<sup>38</sup> அன்றியும் அவர்கள் என்னுடைய  
பரிசுத்த ஸ்தலத்தை அந்தநாளிலேதானே  
தீட்டுப்படுத்தி, என்னுடைய ஓய்வு நாட்களைப்  
பரிசுத்தக்குலைச்சலாக்கினார்கள்.  
<sup>39</sup> அவர்கள் தங்களுடைய பிள்ளைகளைத்  
தங்களுடைய அசுத்தமான சிலைகளுக்கென்று  
பலியிட்டபின்பு, அவர்கள் என்னுடைய  
பரிசுத்த ஸ்தலத்தைப் பரிசுத்தக்குலைச்சலாக்க  
அந்த நாளில்தானே அதற்குள்  
நுழைந்தார்கள்; இதோ, என்னுடைய  
ஆலயத்தின் நடுவிலே இப்படிச் செய்தார்கள்.  
<sup>40</sup> இதுவும் இல்லாமல், தூரத்திலுள்ள  
ஆண்களிடத்திற்குத் தூது அனுப்பி,  
அவர்களை வரவழைத்தார்கள், அவர்கள்  
வந்தார்கள்; அவர்களுக்கென்று நீ

குளித்து, உன்னுடைய கண்களில்  
மையிட்டுக்கொண்டு ஆபரணங்களால்  
உன்னை அலங்கரித்து, <sup>41</sup> சிறந்த  
கட்டிலின்மேல் உட்கார்ந்துகொண்டாய்;  
அதின் முன்னே ஒரு பீடம் ஆயத்தம்  
செய்யப்பட்டிருந்தது; என்னுடைய  
தூபவர்க்கத்தையும் என்னுடைய  
எண்ணெயையும் அதின்மேல்  
வைத்தாய். <sup>42</sup> அவளிதத்திலே  
அந்தச் கூட்டத்தின் இரைச்சல்  
அடங்கின பின்பு, மக்கள் கூட்டமான  
ஆண்களையும் அழைத்தனுப்பினார்கள்;  
குடிகாரர்கள் வனாந்திரத்திலிருந்து  
கொண்டுவரப்பட்டார்கள்; இவர்கள்  
அவர்களுடைய கைகளில் காப்புகளையும்  
அவர்களுடைய தலைகளில் அலங்காரமான  
கிரீடங்களையும் போட்டார்கள்.  
<sup>43</sup> விபசாரங்களில் கிழவியானவளைக்  
குறித்து அவள் இன்னும் தன்னுடைய  
விபசாரங்களைச் செய்வாளோ  
என்றேன். <sup>44</sup> விபசாரிகளிடத்திலே  
போவதுபோல அவளிதத்தில் போனார்கள்;  
இப்படியாக முறைகேடானவர்களாகிய  
அகோலாளிடத்திலும் அகோலிபாளிடத்திலும்  
போனார்கள். <sup>45</sup> ஆகையால்,  
விபசாரிகளை நியாயந்தீர்க்கிறபடியாகவும்,  
இரத்தம்சிந்தும் பெண்களை  
நியாயந்தீர்க்கிறபடியாகவும், நீதிமாண்கள்  
அவர்களை நியாயந்தீர்ப்பார்கள்; அவர்கள்

எசேக்கியேல் அத்தியாயம் 23:46 cxvii எசேக்கியேல் அத்தியாயம் 24:1

விபசாரிகள், அவர்களுடைய கைகளில்  
இரத்தம் இருக்கிறது. <sup>46</sup> யெகோவாகிய  
ஆண்டவர் சொல்லுகிறது என்னவென்றால்:  
நான் அவர்களுக்கு விரோதமாக ஒரு  
கூட்டத்தை வரச்செய்து, அவர்களை  
அலைச்சலுக்கும் கொள்ளைக்கும்  
ஒப்புக்கொடுப்பேன். <sup>47</sup> அந்தக் கூட்டத்தார்  
அவர்களைக் கல்லெறிந்து, தங்களுடைய  
வாளால் வெட்டிப்போடுவார்கள்;  
அவர்களுடைய மகன்களையும்  
அவர்களுடைய மகள்களையும் கொன்று,  
அவர்களுடைய வீடுகளை நெருப்பால்  
சுட்டெரிப்பார்கள். <sup>48</sup> இவ்விதமாக எல்லா  
பெண்களும் புத்தியடைந்து, உங்களுடைய  
முறைகேடுகளைச் செய்யாதிருக்கும்படி,  
முறைகேட்டைத் தேசத்தைவிட்டு  
ஒழியச்செய்வேன். <sup>49</sup> உங்களுடைய  
முறைகேட்டை உங்கள்மேல் சுமத்துவார்கள்;  
அப்பொழுது நீங்கள் உங்களுடைய  
அசுத்தமான சிலைகளை வணங்கிய  
பாவங்களைச் சுமந்து, நான் யெகோவாகிய  
ஆண்டவர் என்று அறிந்துகொள்வீர்கள்.

## அத்தியாயம் 24

சமைக்கும் பாத்திரம்

<sup>1</sup> பாபிலோனின் சிறையிருப்பின்  
ஒன்பதாம் வருடம் பத்தாம் மாதம்  
பத்தாம் தேதியிலே யெகோவாவுடைய

வார்த்தை எனக்கு உண்டாகி, அவர்:  
2 மனிதகுமாரனே, இந்த நாளின் பெயரையும்,  
இந்தத் தேதியையும் நீ எழுதிவை,  
இந்தத் தேதியில்தானே பாபிலோன்  
ராஜா எருசலேமில் முகாமிட்டிருந்தான்.  
3 இப்போதும் நீ கலகவீட்டாருக்கு ஒரு  
உவமையைக் காண்பித்து, அவர்களை  
நோக்கி: யெகோவாகிய ஆண்டவர்  
சொல்லுகிறது என்னவென்றால், ஒரு  
கொப்பரையை அடுப்பிலே வைத்து, அதிலே  
தண்ணீரை ஊற்று. 4 எல்லா நல்ல இறைச்சி  
துண்டுகளான பின்னந்தொடைகளும்  
முன்னந்தொடைகளுமாகிய துண்டுகளைச்  
சேர்த்து அதிலே போடு; நல்ல எலும்புகளால்  
அதை நிரப்பு. 5 ஆட்டுமந்தையில்  
தெரிந்துகொள்ளப்பட்டதை அதற்காகக்  
கொண்டுவந்து, எலும்புகளை அதின் கீழே  
குவித்து எரிக்கவேண்டும்; அதிலுள்ள  
எலும்புகளும் வேகத்தக்கதாக அதைப்  
பொங்கப்பொங்கக் காய்ச்சவேண்டும்.  
6 இதற்காகக் யெகோவாகிய ஆண்டவர்  
சொல்லுகிறது என்னவென்றால்: நுரை  
ஒட்டிக்கொண்டிருக்கிறதும் நுரை  
நீங்காததுமாகிய கொப்பரை என்னப்பட்ட  
இரத்தம்சிந்திய நகரத்திற்கு ஐயோ,  
அதில் இருக்கிறதைக் துண்டுதுண்டாக  
எடுத்துக்கொண்டுபோ; அதின்பேரில்  
சீட்டுப்போடகூடாது. 7 அவளுடைய  
இரத்தம் அவள் நடுவில் இருக்கிறது;

மண்ணிலே மறைந்துபோகும்படி அதைத் தரையிலே ஊற்றாமல் கற்பாறையிலே ஊற்றிப்போட்டாள். <sup>8</sup> நீதியைச் சரிக்கட்டுவதற்காகக் கோபத்தை காட்டும்படி நான் அவள் இரத்தத்தை மறைக்காமல் கன்மலையின்மேல் வைத்தேன். <sup>9</sup> ஆதலால், யெகோவாகிய ஆண்டவர் சொல்லுகிறது என்னவென்றால்: இரத்தம்சிந்திய நகரத்திற்கு ஐயோ, நான் பெரிதான கட்டைகளைக் குவித்து எரியச்செய்வேன். <sup>10</sup> அதிகமான விறகுகளை அடுக்கி, தீயை மூட்டு, இறைச்சியை முறுக வேகவைத்துச் சாறுகளை ஊற்று; எலும்புகளை எரித்துப்போடு. <sup>11</sup> பின்பு கொப்பரை காய்ந்து, அதின் கழிவு வெந்து, அதற்குள் இருக்கிற அதின் அழுக்கு உருகி, அதின் நுரை நீங்கும்படி அதை வெறுமையாகத் தழலின்மேல் வை. <sup>12</sup> அது மகா வருத்தத்தை உண்டாக்கியும், அதின் அதிகமான நுரை அதை விட்டு நீங்கவில்லை; அதின் நுரை நெருப்புக்கு உள்ளாகவேண்டியது. <sup>13</sup> உன்னுடைய அசுத்தத்துடன் முறைகேடும் இருக்கிறது; நான் உன்னைச் சுத்திகரித்தும், நீ சுத்தமாகாததினால், இனி என்னுடைய கடுங்கோபம் உன்னில் தணிந்துமுடியும் வரை உன்னுடைய அசுத்தம் நீங்கிச் சுத்திகரிக்கப்படமாட்டாய். <sup>14</sup> யெகோவாகிய நான் இதைச் சொன்னேன், இது நிறைவேறும், நான் இதைச் செய்வேன்;

எசேக்கியேல் அத்தியாயம் 24:15 cxx எசேக்கியேல் அத்தியாயம் 24:19

நான் பின்வாங்குவதும் தப்பவிடுவதும்  
மனஸ்தாபப்படுவதும் இல்லை;  
உன்னுடைய வழிகளுக்கும் உன்னுடைய  
செய்கைகளுக்குத்தகுந்தபடி உன்னை  
நியாயந்தீர்ப்பார்களென்று யெகோவாகிய  
ஆண்டவர் சொல்லுகிறார்.

எசேக்கியேல் மனைவியின் மரணம்

15 பின்னும் யெகோவாவுடைய வார்த்தை  
எனக்கு உண்டாகி, அவர்: 16 மனிதகுமாரனே,  
இதோ, நான் உன்னுடைய கண்களுக்கு  
விருப்பமானவளை ஒரே அடியினாலே  
உன்னைவிட்டு எடுத்துக்கொள்ளுவேன்;  
ஆனாலும் நீ புலம்பாமலும்  
அழாமலும் கண்ணீர்விடாமலும் இரு.  
17 அலறாமல் பெருமூச்சு விடு, துக்கம்  
கொண்டாடவேண்டாம்; உன்னுடைய  
தலைப்பாகையை உன்னுடைய தலையிலே  
கட்டி, உன்னுடைய காலணியை  
உன்னுடைய பாதங்களில் அணிந்துகொள்;  
உன்னுடைய தாடியை மூடாமலும்  
துக்கங்கொண்டாடுகிறவர்களின்  
உணவை சாப்பிடாமலும் இரு என்றார்.  
18 விடியற்காலத்தில் நான் மக்களுடன்  
பேசினேன்; அன்று சாயங்காலத்தில்  
என்னுடைய மனைவி இறந்துபோனாள்;  
எனக்குக் கட்டளையிட்டபடியே  
விடியற்காலத்தில் செய்தேன். 19 அப்பொழுது  
மக்கள் என்னை நோக்கி: நீர் செய்கிறவைகள்



எங்களுக்கு எதற்கு அடையாளம் என்பதை  
எங்களுக்குத் தெரிவிக்கமாட்டீரா என்று  
கேட்டார்கள். <sup>20</sup> நான் அவர்களுக்கு  
மறுமொழியாக: யெகோவாவுடைய  
வார்த்தை எனக்கு உண்டாகி, அவர்:  
<sup>21</sup> நீ இஸ்ரவேல் மக்களை நோக்கி,  
யெகோவாகிய ஆண்டவர் சொல்லுகிறது  
என்னவென்றால், இதோ, உங்களுடைய  
பலத்தின் முக்கியமும் உங்களுடைய  
கண்களின் விருப்பமும் உங்களுடைய  
ஆத்துமாவின் வாஞ்சையுமாகிய  
என்னுடைய பரிசுத்த ஸ்தலத்தை  
நான் பரிசுத்தக்குலைச்சலாக்குகிறேன்;  
நீங்கள் விட்டுவந்த உங்களுடைய  
மகன்களும் உங்களுடைய மகள்களும்  
வாளால் விழுவார்கள். <sup>22</sup> அப்பொழுது  
நான் செய்ததுபோல நீங்களும்  
செய்வீர்கள்; தாடியை மூடாமலும்  
துக்கங்கொண்டாடுகிறவர்களின் உணவை  
சாப்பிடாமலும் இருப்பீர்கள். <sup>23</sup> உங்களுடைய  
தலைப்பாகைகள் உங்களுடைய  
தலைகளிலும், உங்களுடைய காலணிகள்  
உங்களுடைய கால்களிலும் இருக்கும்;  
நீங்கள் புலம்பாமலும் அழாமலும் இருந்து,  
உங்களுடைய அக்கிரமங்களில் வாடிப்போய்,  
ஒருவரையொருவர் பார்த்துத் தவிப்பீர்கள்.  
<sup>24</sup> அப்படியே எசேக்கியேல் உங்களுக்கு  
அடையாளமாக இருப்பான்; அவன் செய்தபடி  
எல்லாம் நீங்களும் செய்வீர்கள்; இப்படி

எசேக்கியேல் அத்தியாயம் 24:25 cxxii எசேக்கியேல் அத்தியாயம் 25:2

வரும்போது நான் யெகோவாகிய ஆண்டவர் என்று அறிந்துகொள்வீர்கள் என்று சொல் என்று சொன்னார் என்றேன். <sup>25</sup> பின்னும் மனிதகுமாரனே, நான் எந்த நாளிலே அவர்களுடைய பலத்தையும், அவர்களுடைய அலங்காரத்தின் மகிழ்ச்சியையும், அவர்களுடைய கண்களின் விருப்பத்தையும், அவர்களுடைய ஆத்துமாவின் விசேஷித்த வாஞ்சையையும், அவர்களுடைய மகன்களையும், அவர்களுடைய மகன்களையும் அவர்களைவிட்டு எடுத்துக்கொள்ளுகிறேனோ, <sup>26</sup> அந்த நாளிலேதானே தப்பிவந்த ஒருவன் உன்னிடத்தில் வந்து உன்னுடைய காதுகள் கேட்கச் சொல்லுவான் அல்லவோ? <sup>27</sup> அந்த நாளிலேதானே உன்னுடைய வாய் திறக்கப்பட்டு, நீ தப்பிவந்தவனுடன் பேசுவாய்; இனி மவுனமாக இருக்கமாட்டாய்; இப்படி நீ அவர்களுக்கு அடையாளமாக இருப்பாய்; நான் யெகோவா என்று அப்பொழுது அறிந்துகொள்வார்கள் என்றார்.

## அத்தியாயம் 25

அம்மோனியர்களுக்கு எதிரான தீர்க்கதரிசனம்

<sup>1</sup> யெகோவாவுடைய வார்த்தை எனக்கு உண்டாகி அவர்: <sup>2</sup> மனிதகுமாரனே, நீ அம்மோனியர்களுக்கு எதிராக உன்னுடைய

முகத்தைத் திருப்பி, அவர்களுக்கு  
விரோதமாகத் தீர்க்கதரிசனம் சொல்லி,  
3 அம்மோனியர்களுக்கு சொல்லவேண்டியது  
என்னவென்றால்: யெகோவாகிய  
ஆண்டவருடைய வார்த்தையைக்  
கேளுங்கள்; யெகோவாகிய ஆண்டவர்  
சொல்லுகிறார்: என்னுடைய பரிசுத்த ஸ்தலம்  
பரிசுத்தக்குலைச்சலாக்கப்படுகிறபோதும்,  
இஸ்ரவேல் தேசம் பாழாக்கப்படுகிறபோதும்,  
யூதமக்கள் சிறையிருப்பிற்கு  
போகிறபோதும், நீ அவர்களுக்கு விரோதமாக  
ஆ ஆ, என்று நிந்தித்தபடியினால், 4 இதோ,  
நான் உன்னைக் கிழக்குத்தேசத்தாருக்குச்  
சொந்தமாக ஒப்புக்கொடுப்பேன், அவர்கள்  
உன்னில் தங்களுடைய கோட்டைகளைக்  
கட்டி, உன்னில் தங்களுடைய கூடாரங்களை  
உண்டாக்குவார்கள்; அவர்கள்  
உன்னுடைய பழங்களைச் சாப்பிட்டு,  
உன்னுடைய பாலைக் குடிப்பார்கள்.  
5 நான் ரப்பாவை ஓட்டகங்களின்  
கொட்டகையும், அம்மோனியர்களின்  
தேசத்தை ஆட்டுதொழுவமுமாக்குவேன்;  
அப்பொழுது நான் யெகோவா என்று  
அறிந்து கொள்வீர்கள். 6 யெகோவாகிய  
ஆண்டவர் சொல்லுகிறது என்னவென்றால்:  
இஸ்ரவேல் தேசத்திற்கு விரோதமாக நீ கை  
தட்டி, உன்னுடைய காலால் தட்டி, வஞ்சம்  
வைத்து, தீங்கு செய்ததினால், 7 இதோ,  
உனக்கு விரோதமாக நான் என்னுடைய

எசேக்கியேல் அத்தியாயம் 25:8 cxxiv எசேக்கியேல் அத்தியாயம் 25:11

கையை நீட்டி, உன்னை தேசங்களுக்குக் கொள்ளையாக ஒப்புக்கொடுத்து, உன்னை மக்களுக்குள்ளே நிலையற்றவளாக்கி, உன்னை தேசங்களுக்குள்ளே அழித்து, உன்னை அழிப்பேன்; அப்பொழுது நான் யெகோவா என்று அறிந்துகொள்வாய்.

மோவாபியர்களுக்கு எதிரான தீர்க்கதரிசனம்

<sup>8</sup> யெகோவாகிய ஆண்டவர் சொல்லுகிறது என்னவென்றால்: இதோ, யூதமக்கள் எல்லா தேசங்களுக்கும் ஒத்தவர்களென்று மோவாபும் சேயீரும் சொல்லுகிறபடியினால், <sup>9</sup> இதோ, அம்மோனியர்கள் பெயர் தேசங்களுக்குள் இல்லாதபடி நான் அம்மோனியர்களின் தேசத்தைக் கிழக்குத் தேசத்தாருக்குத் திறந்துவைத்து, சொந்தமாக ஒப்புக்கொடுக்கிறவிதமாக, <sup>10</sup> நான் மோவாப் தேசத்தின் பக்கத்திலுள்ள அதின் கடைசி ஊர்களாகிய பட்டணங்கள் முதற்கொண்டுள்ள தேசத்தின் அலங்காரமாகிய பெத்யெசிமோத்தையும், பாகால்மெயோனையும், கீரியாத்தாயீமையும் அவர்களுக்குத் திறந்துவைத்து, <sup>11</sup> மோவாபிலே நியாயங்களைச் செய்வேன், அப்பொழுது நான் யெகோவா என்று அறிந்துகொள்வார்கள்.

ஏதோமியர்களுக்கு எதிரான தீர்க்கதரிசனம்

12 யெகோவாகிய ஆண்டவர் சொல்லுகிறது  
என்னவென்றால்: ஏதோம் யூதா  
மக்களிடத்தில் கோபத்தைத்தணிக்க,  
பழிவாங்கி, பெரிய குற்றம்செய்ததால்,  
13 யெகோவாகிய ஆண்டவர் சொல்லுகிறார்:  
நான் ஏதோம் தேசத்திற்கு விரோதமாக  
என்னுடைய கையை நீட்டி அதில்  
மனிதர்களையும், மிருகங்களையும்  
இல்லாதபடி அழித்து, அதைத்  
தேமான் துவங்கித் தேதான்வரை  
வனாந்திரமாக்குவேன்; வாளினால்  
விழுவார்கள். 14 நான் இஸ்ரவேலாகிய  
என்னுடைய மக்களின் கையினால்  
ஏதோமியர்களிடத்தில் பழிவாங்குவேன்;  
அவர்கள் என்னுடைய கோபத்தையும்,  
கடுங்கோபத்தையும் ஏதோமுக்கு  
காட்டுவார்கள்; அப்பொழுது நான்  
பழிவாங்குவது இன்னதென்று  
அறிந்துகொள்வார்கள் என்று யெகோவாகிய  
ஆண்டவர் சொல்லுகிறார்.

பெலிஸ்தியர்களுக்கு எதிரான  
தீர்க்கதரிசனம்

15 யெகோவாகிய ஆண்டவர்  
சொல்லுகிறது என்னவென்றால்:  
பெலிஸ்தியர்கள் பழிவாங்கிறவர்களாக  
இருந்து, பழைய விரோதத்தால்  
கெடுதல்செய்யவேண்டுமென்று,  
மனதில் வைத்துப் பழிவாங்கினதால்,

எசேக்கியேல் அத்தியாயம் 25:16 cxxvi எசேக்கியேல் அத்தியாயம் 26:3

16 இதோ, நான் பெலிஸ்தியர்களுக்கு  
விரோதமாக என்னுடைய கையை நீட்டி,  
கிரேத்தியர்களை அழித்து, மத்திய தரைக்  
கடற்கரையில் மீதியானவர்களை அழித்து,  
17 கடுங்கோபமான தண்டனைகளினால்  
அவர்களைக் கொடூரமாகப் பழிவாங்குவேன்;  
நான் அவர்களைப் பழிவாங்கும்போது நான்  
யெகோவா என்று அறிந்துகொள்வார்கள்  
என்று யெகோவாகிய ஆண்டவர்  
சொல்லுகிறார்.

## அத்தியாயம் 26

தீருவுக்கு எதிரான தீர்க்கதரிசனம்

1 பாபிலோனின் சிறையிருப்பின்  
பதினோராம் வருடம் மாதத்தின் முதல்  
நாளிலே யெகோவாவுடைய வார்த்தை  
எனக்கு உண்டாகி, அவர்: 2 மனிதகுமாரனே,  
தீருவானது எருசலேமுக்கு விரோதமாக,  
ஆ ஆ, மக்களின் வாசலாக இருந்த நகரம்  
இடிக்கப்பட்டதென்றும் என்னிடமாக எல்லாம்  
புரண்டுவரும், அது பாழாக்கப்பட்டிருக்க  
நான் நிரப்பப்படுவேன் என்றும்  
சொல்லுகிறபடியினால், 3 யெகோவாகிய  
ஆண்டவர் சொல்லுகிறது என்னவென்றால்:  
தீருவே, இதோ, நான் உனக்கு விரோதமாக  
வருகிறேன்; கடல் தன்னுடைய அலைகளை  
எழும்பிவரச்செய்கிறதுபோல நான்  
அநேகம் தேசங்களை உனக்கு விரோதமாக

எழும்பிவரச்செய்வேன். <sup>4</sup> அவர்கள் தீருவின் மதில்களை அழித்து, அதின் மதில்களை இடித்துப்போடுவார்கள்; நான் அதின் மண்ணும் அதில் இல்லாமல் விளக்கிப்போட்டு, அதை வெறும் பாறையாக்கிவிடுவேன். <sup>5</sup> அது வலைகளை விரிக்கிற இடமாக கடலின் நடுவிலே இருக்கும்; நான் இதைச் சொன்னேன் என்று யெகோவாகிய ஆண்டவர் சொல்லுகிறார்; அது தேசங்களுக்குக் கொள்ளையாகும். <sup>6</sup> வெளியில் இருக்கிற அதின் மகள்களோ பட்டயத்தால் கொன்றுபோடப்படுவார்கள்; அப்பொழுது நான் யெகோவா என்று அறிந்துகொள்வார்கள். <sup>7</sup> யெகோவாகிய ஆண்டவர் சொல்லுகிறது என்னவென்றால்: இதோ, நான் ராஜாதிராஜாவாகிய நேபுகாத்நேச்சார் என்னும் பாபிலோன் ராஜாவை வடக்கேயிருந்து குதிரைகளுடனும், இரதங்களுடனும், குதிரைவீரர்களுடனும் கூட்டத்தோடும் அதிகமான மக்களுடனும் தீருவுக்கு விரோதமாக வரச்செய்வேன். <sup>8</sup> அவன் வெளியில் இருக்கிற உன்னுடைய மகள்களை வாளினால் கொன்று, உனக்கு விரோதமாக மதில்களைக் கட்டி அணைபோட்டு, கேடயங்களை எடுத்து, <sup>9</sup> உன்னுடைய மதில்களை இடிக்கிற இயந்திரங்களை எதிரே வைத்து, தன்னுடைய கடைப்பாரைகளால் உன்னுடைய முற்றுகை சுவர்களை இடித்துப்போடுவான்.

10 அவனுடைய குதிரைகளின் கூட்டத்தினால்  
புழுதி எழும்பி உன்னை மூடும்;  
இடித்துத் திறக்கப்பட்ட பட்டணத்தில்  
நுழைவதுபோல, அவன் உன்னுடைய  
வாசல்களுக்குள் நுழையும்போது, குதிரை  
வீரர்களும் வண்டிகளும், இரதங்களும்  
இரைகிற சத்தத்தினாலே உன்னுடைய  
மதில்கள் அதிரும். 11 தன்னுடைய  
குதிரைகளின் குளம்புகளினால் உன்னுடைய  
வீதிகளையெல்லாம் மிதிப்பான்;  
உன்னுடைய மக்களை வாளினால்  
கொன்றுபோடுவான்; உன்னுடைய பலமான  
தூண்கள் தரையில் விழுந்துபோகும்.  
12 அவர்கள் உன்னுடைய செல்வத்தைக்  
கொள்ளையிட்டு, சரக்குகளைச் சூறையாடி,  
மதில்களை இடித்து, உனக்கு விருப்பமான  
வீடுகளை அழித்து, உன்னுடைய  
கல்லுகளையும், மரங்களையும்,  
மண்ணையும் கடலின் நடுவிலே  
போட்டுவிடுவார்கள். 13 உன்னுடைய  
பாட்டுகளின் சத்தத்தை ஓயச்செய்வேன்;  
உன்னுடைய சுரமண்டலங்களின்  
சத்தம் இனிக் கேட்கப்படுவதில்லை.  
14 உன்னை வெறும் பாறையாக்கிவிடுவேன்;  
நீ வலைகளை விரிக்கிற இடமாக  
இருப்பாய்; இனிக் கட்டப்படமாட்டாய்;  
யெகோவாகிய நான் இதைச் சொன்னேன்  
என்று யெகோவாகிய ஆண்டவர்  
சொல்லுகிறார். 15 தீருவுக்குக்



எசேக்கியேல் அத்தியாயம் 26:16cxxxஎசேக்கியேல் அத்தியாயம் 26:19

யெகோவாகிய ஆண்டவர் சொல்லுகிறது  
என்னவென்றால்: காயம்பட்டவர்கள்  
அலறும்போதும், உன்னுடைய நடுவில்  
படுகொலை நடக்கும்போதும், நீ விழுகிற  
சத்தத்தினால் தீவுகள் அதிராதோ?  
<sup>16</sup> கடலரசர் எல்லோரும் தங்களுடைய  
சிங்காசனங்களைவிட்டு இறங்கி;  
தங்களுடைய சால்வைகளைக் கழற்றி,  
தங்களுடைய சித்திரத்தையலாடைகளை  
கழற்றிப்போடுவார்கள்; நடுக்கமே அவர்கள்  
உடையாகும்; தரையிலே உட்கார்ந்து,  
ஒவ்வொரு நிமிடமும் தத்தளித்து, உனக்காக  
வியப்படைவார்கள். <sup>17</sup> அவர்கள் உனக்காக  
புலம்பி, உன்னைக்குறித்து:

கடலில் வாழ்பவர்கள் குடியிருந்த புகழ்பெற்ற  
நகரமே, ஐயோ,  
உன்னில் தங்கினவர்களுக்கெல்லாம்  
பயமுண்டாக்கின உன்னுடைய  
குடிகளுடன் கடலிலே பலத்திருந்த நீ  
அழிந்துபோனாயோ,

<sup>18</sup> நீ விழும் நாளில் தீவுகள் தத்தளிக்கும்;  
நீ அகன்றுபோகும்போது கடலில் உள்ள  
தீவுகள் கலங்கும் என்பார்கள்.

<sup>19</sup> யெகோவாகிய ஆண்டவர் சொல்லுகிறது  
என்னவென்றால்:

நான் உன்னைக் குடியில்லாத  
நகரங்களைப்போலப் பாழான  
நகரமாக்கும்போதும்,

மிகுந்த தண்ணீர்கள் உன்னை  
மூடத்தக்கதாக நான் உன்மேல் கடலை  
வரச்செய்யும்போதும்,  
20 ஆரம்பகாலத்தின் மக்களின் அருகில்  
குழியில் இறங்குகிறவர்களுடன் நான்  
உன்னை இறங்கச்செய்வேன்;  
நீ குடியேறாமலிருக்க ஆரம்பகாலம்  
முதற்கொண்டு பாழாய் இருக்கிற  
பூமியின் தாழ்விடங்களிலே  
குழியில் இறங்குகிறவர்களுடன் நான்  
உன்னைத் தங்கியிருக்கச்செய்வேன்;  
ஜீவனுள்ளோருடைய தேசத்திலோ மகிமை  
விளங்கச்செய்வேன்.  
21 உன்னை மகா பயங்கரமாக வைப்பேன்;  
இனி நீ இருக்கமாட்டாய்;  
நீ தேடப்பட்டாலும் இனி என்றைக்கும்  
காணப்படமாட்டாய்  
என்று யெகோவாகிய ஆண்டவர்  
சொல்லுகிறார் என்றார்.

## அத்தியாயம் 27

தீருவுக்கான புலம்பல்

1 யெகோவாவுடைய வார்த்தை எனக்கு  
உண்டாகி அவர்: 2 மனுபுத்திரனாகிய நீ  
இப்போது தீருவின் பெயரிலே புலம்பி,  
3 கடற்கரை ஓரத்திலே குடியிருந்து,  
அநேகம் தீவுகளின் மக்களுடன்  
வியாபாரம்செய்கிற தீருவை நோக்கி:  
யெகோவாகிய ஆண்டவர் சொல்லுகிறது

என்னவென்றால், தீருவே, நீ உன்னைப் பூரண அழகுள்ளவள் என்கிறாய். <sup>4</sup> கடல்களின் மையத்திலே உன்னுடைய எல்லைகள் இருக்கிறது; உன்னைக் கட்டினவர்கள் உன்னைப் பூரணவடிவாகக் கட்டினார்கள். <sup>5</sup> சேனீரிலிருந்து வந்த தேவதாருமரத்தால் உன்னுடைய கப்பற் பலகைகளைச் செய்தார்கள்; பாய்மரங்களைச் செய்யும்படி லீபனோனிலிருந்து கேதுருமரங்களைக் கொண்டுவந்தார்கள். <sup>6</sup> பாசானின் கர்வாலிமரங்களினாலே உன்னுடைய துடுப்புகளைச் செய்தார்கள்; கித்தீம் தீவுகளிலிருந்து வந்த ஆஷூர் மரத்தால் உன்னுடைய தளங்களை செய்து, அதிலே யானைத்தந்தம் பதித்திருந்தார்கள். <sup>7</sup> எகிப்திலிருந்து வந்த சித்திரத்தையலுள்ள சணல்நூல் புடவை நீ விரித்த பாயாக இருந்தது; எலீசா தீவுகளின் இளநீலமும் இளஞ்சிவப்பு உன்னுடைய திரைச்சீலையாக இருந்தது. <sup>8</sup> சீதோன் அர்வாத் என்னும் பட்டணங்களின் குடிகள் உனக்குத் துடுப்பு போடுகிறவர்களாக இருந்தார்கள். தீருவே, உன்னிடத்திலிருந்த உன்னுடைய அறிஞர்கள் உன்னுடைய மாலுமிகளாக இருந்தார்கள். <sup>9</sup> கேபாரின் முதியோரும் அதனுடைய அறிஞர்களும் உன்னில் பழுதுபார்க்கும் வேலை செய்கிறவர்களாக இருந்தார்கள்; கடலின் எல்லா கப்பல்களும் அவைகளிலுள்ள கப்பற்காரர்களும்

உன்னுடன் தொழில்துறை வியாபாரம்  
செய்கிறதற்காக உன்னிடத்தில்  
இருந்தார்கள். <sup>10</sup> பெர்சியர்களும்,  
லூதியர்களும், பூத்தியர்களும் உன்னுடைய  
படையில் போர்வீரர்களாக இருந்து  
உனக்குள் கேடகமும் தலைகவசமும்  
தூக்கிவைத்து, உன்னை அலங்கரித்தார்கள்.  
<sup>11</sup> அர்வாத்திரர்கள் உன்னுடைய  
படைவீரர்களும் உன்னுடைய மதில்கள்மேல்  
சுற்றிலும், கம்மாத்தியர்கள் உன்னுடைய  
மதில்களிலும் இருந்தார்கள்; இவர்கள்  
உன்னுடைய மதில்கள்மேல் சுற்றிலும்  
தங்களுடைய கேடயங்களைத்  
தூக்கிவைத்து, உன்னுடைய வடிவத்தைப்  
பூரணப்படுத்தினார்கள். <sup>12</sup> எல்லாவித  
அதிகமான பொருள்களினாலும் தர்ஷீஸ்  
ஊரைச்சேர்ந்தவர்கள் உன்னுடன்  
வியாபாரம் செய்தார்கள்; வெள்ளியையும்  
இரும்பையும் தகரத்தையும் ஈயத்தையும்  
உன்னுடைய சந்தைகளில் விற்க  
வந்தார்கள். <sup>13</sup> யாவான், தூபால், மேசேக்  
என்னும் இனத்தார்கள் உன்னுடைய  
வியாபாரிகளாக இருந்து, மனிதர்களையும்  
வெண்கலப் பாத்திரங்களையும் உன்னுடைய  
தொழில்துறைக்குக் கொண்டுவந்தார்கள்.  
<sup>14</sup> தொகர்மா நகரத்தார்கள் குதிரைகளையும்  
குதிரைவீரர்களையும் கோவேறுகழுதைகளையும்  
உன்னுடைய சந்தைகளுக்குக்  
கொண்டுவந்தார்கள். <sup>15</sup> தேதானியர்கள்

உன்னுடைய வியாபாரிகளாக இருந்தார்கள்;  
அநேகம் தீவுகளின் மொத்தவியாபாரம்  
உன்னுடைய கையில் சேர்ந்தது;  
யானைத்தந்தங்களையும் கருங்காலி  
மரங்களையும் அவைகளுக்குப்பதிலாகக்  
கொண்டுவந்தார்கள். <sup>16</sup> சீரியர்கள்  
உன்னுடைய வேலைப்பாடான பற்பல  
பொருள்களுக்காக உன்னுடன்  
வியாபாரம்செய்து, மரகதங்களையும்,  
சிவப்புகளையும், சித்திரத்தையலாடைகளையும்,  
விலைஉயர்ந்த ஆடைகளையும்,  
பவளங்களையும், பளிங்கையும் உன்னுடைய  
சந்தைகளில் விற்கவந்தார்கள். <sup>17</sup> யூதர்களும்  
இஸ்ரவேல் தேசத்தார்களும் உன்னுடன்  
வியாபாரம்செய்து, மின்னித், பன்னாக்  
என்கிற ஊர்களின் கோதுமையையும்,  
தேனையும், எண்ணெயையும்,  
பிசின்தைலத்தையும் உன்னுடைய  
தொழில்துறைக்குக் கொண்டுவந்தார்கள்.  
<sup>18</sup> தமஸ்கு உன்னுடைய வேலைகளான  
பற்பல பொருள்களுக்காக, எல்லாவித  
அதிகமான பொருட்களினால் உன்னுடன்  
வியாபாரம்செய்து, கெல்போனின்  
திராட்சைரசத்தையும் வெண்மையான  
ஆட்டு ரோமத்தையும் உனக்கு விற்றார்கள்.  
<sup>19</sup> தாண் நாட்டாரும், போக்கும்வரத்துமான  
யாவானரும் தீட்டப்பட்ட இரும்பையும்  
இலவங்கத்தையும், வசம்பையும்  
உன்னுடைய சந்தைகளில் கொண்டுவந்து

உன்னுடைய தொழில்துறையில் விற்றார்கள்.  
20 இரதங்களுக்குப் போடுகிற மேன்மையான இரத்தினக் கம்பளங்களை தேதானின் மனிதர்கள் கொண்டுவந்து, உன்னுடன் வியாபாரம் செய்தார்கள். 21 அரபியர்களும், கேதாரின் எல்லா பிரபுக்களும் உனக்கு வாடிக்கையானவியாபாரிகளாகி, ஆட்டுக்குட்டிகளையும் ஆட்டுக்கடாக்களையும் வெள்ளாட்டுக்கடாக்களையும் கொண்டுவந்து, உன்னுடன் வியாபாரம் செய்தார்கள். 22 சேபா, ராமா பட்டணங்களின் வியாபாரிகள் உன்னுடன் வியாபாரம் செய்து, மேல்த்தரமான எல்லாவித நறுமணப்பொருட்களையும், எல்லாவித இரத்தினக்கற்களையும், பொன்னையும் உன்னுடைய சந்தைகளில் கொண்டுவந்தார்கள். 23 ஆரான், கன்னே, ஏதேன் என்னும் பட்டணத்தாரும், சேபாவின் வியாபாரிகளும், அசீரியர்களும், கில்மாத் பட்டணத்தாரும் உன்னுடன் வியாபாரம்செய்தார்கள். 24 இவர்கள் எல்லாவித உயர்ந்த சரக்குகளையும், இளநீலப் பட்டுகளும் விசித்திரத்தையலாடைகளும் அடங்கிய புடவைக்கட்டுகளையும், விலை உயர்ந்த ஆடைகள் வைக்கப்பட்டு, கயிறுகளால் கட்டியிருக்கும் கேதுருமரப்பெட்டிகளையும் கொண்டுவந்து, உன்னுடன் வியாபாரம்செய்தார்கள். 25 உன்னுடைய

தொழில் துறையில் தர்ஷீசின் கப்பலாட்கள்  
உன்னைப் போற்றிப்பாடினார்கள்;  
நீ கடலின் நடுவிலே உன்னைப்  
பூரணப்படுத்தி, உன்னை மிகவும்  
மகிமைப்படுத்தினாய்\*. <sup>26</sup> துடுப்பு  
போடுகிறவர்கள் ஆழமான தண்ணீர்களில்  
உன்னை வலித்துக் கொண்டுபோனார்கள்;  
நடுக்கடலிலே கிழக்குக்காற்று உன்னை  
உடைத்துப்போட்டது. <sup>27</sup> நீ நாசமடையும்  
நாளிலே உன்னுடைய செல்வத்தோடும்,  
விற்பனைப் பொருட்களோடும், தொழில்  
துறையுடனும் உன்னுடைய கப்பலாட்களும்,  
உன்னுடைய மாலுமிகளும், உன்னில்  
பழுதுபார்க்கிறவர்களும், உன்னுடைய  
வியாபாரிகளும், உன்னிலுள்ள எல்லா  
போர்வீரர்களும், உன் நடுவில் இருக்கிற  
எல்லாக்கூட்டத்தாரும் நடுக்கடலிலே  
விழுவார்கள். <sup>28</sup> உன்னுடைய மாலுமிகள்  
ஓலமிடும் சத்தத்தினால் சுற்றுப்புறங்கள்  
அதிரும். <sup>29</sup> தண்டுவலிக்கிற யாவரும்,  
கப்பலாட்களும், கடல் மாலுமிகள்  
அனைவரும், தங்களுடைய கப்பல்களை  
விட்டு இறங்கி, கரையிலே நின்று,  
<sup>30</sup> உனக்காக சத்தமிட்டுப் புலம்பி, மனம்கசந்து  
அழுது, தங்களுடைய தலைகளின்மேல்  
புழுதியைப் போட்டுக்கொண்டு,  
சாம்பலில் புரண்டு, <sup>31</sup> உனக்காக

\* **அத்தியாயம் 27:25** 27:25வியாபார பொருட்களால்  
நிறைந்து கடல் பிரயாணம் செய்கிறாய்

மொட்டையடித்து சணலாடையை  
உடுத்திக்கொண்டு, உனக்காக மனம்கசந்து  
அழுது, துக்கங்கொண்டாடுவார்கள்.  
<sup>32</sup> அவர்கள் உனக்காகத் தங்களுடைய  
துக்கத்திலே ஓலமிட்டு, உனக்காக புலம்பி,  
உன்னைக்குறித்து: கடலின் நடுவிலே  
அழிந்துபோன தீருவுக்குச் இணையான  
நகரம் உண்டோ? <sup>33</sup> உன்னுடைய  
வியாபாரபொருட்கள் கடலின் வழியாகக்  
கொண்டுவரப்படும்போது, அநேக மக்களைத்  
திருப்திபடுத்தினாய்; உன்னுடைய செல்வம்  
அதிகமானதினாலும், உன்னுடைய  
வியாபாரத்தினாலும் பூமியின் ராஜாக்களை  
ஐசுவரியவான்களாக மாற்றினாய். <sup>34</sup> நீ  
கடலின் திரைகளினாலே ஆழங்களில்  
உடைக்கப்பட்டபோது, உன்னுடைய தொழில்  
துறையும், உன்னுடைய நடுவிலுள்ள கூட்டம்  
அனைத்தும் அழிந்துபோனது என்பார்கள்.  
<sup>35</sup> தீவுகளின் குடிகள் எல்லாம் உனக்காக  
திகைப்பார்கள்; அவர்களுடைய ராஜாக்கள்  
மிகவும் பிரமித்து, கலங்கின முகமாக  
இருப்பார்கள். <sup>36</sup> எல்லா மக்களிலுமுள்ள  
வியாபாரிகள் உன்பேரில் பழி கூறுகிறார்கள்;  
நீ பயங்கரமாவாய்; இனி ஒருபோதும்  
இருக்கமாட்டாய் என்கிறார் என்று சொல்  
என்றார்.

## அத்தியாயம் 28



தீருவின் ராஜாவுக்கு எதிரான  
தீர்க்கதரிசனம்

1 யெகோவாவுடைய வார்த்தை எனக்கு  
உண்டாகி அவர்: 2 மனிதகுமாரனே, நீ  
தீருவின் அதிபதியை நோக்கி: யெகோவாகிய  
ஆண்டவர் சொல்லுகிறது என்னவென்றால்,  
உன்னுடைய இருதயம் மேட்டிமைகொண்டு:  
நான் தேவன், நான் கடலின் நடுவே  
தேவாசனத்தில் வீற்றிருக்கிறேன் என்று  
நீ சொல்லி, உன்னுடைய இருதயத்தைத்  
தேவனின் இருதயத்தைப்போல  
ஆக்கினாலும், நீ மனிதனையல்லாமல்  
தேவனல்ல. 3 இதோ, தானியேலைவிட  
நீ ஞானவான்; இரகசியமானதொன்றும்  
உனக்கு மறைபொருள் அல்ல. 4 நீ  
உன்னுடைய ஞானத்தினாலும் உன்னுடைய  
புத்தியினாலும் பொருள் சம்பாதித்து,  
பொன்னையும் வெள்ளியையும் உன்னுடைய  
கருவூலங்களில் சேர்த்துக்கொண்டாய்.  
5 உன்னுடைய வியாபாரத்தினாலும்  
உன்னுடைய மகா ஞானத்தினாலும்  
உன்னுடைய பொருளைப் பெருகச்செய்தாய்;  
உன்னுடைய இருதயம் உன்னுடைய  
செல்வத்தினால் மேட்டிமையானது.  
6 ஆகையால் யெகோவாகிய ஆண்டவர்  
சொல்லுகிறது என்னவென்றால்:  
நீ உன்னுடைய இருதயத்தைத்  
தேவனின் இருதயத்தைப்போல  
ஆக்குகிறபடியினால், 7 இதோ, தேசங்களில்

மகா பலவான்களாகிய மறுதேசத்தாரை  
உனக்கு விரோதமாக வரச்செய்வேன்;  
அவர்கள் உன்னுடைய ஞானத்தின்  
அழகுக்கு விரோதமாகத் தங்களுடைய  
வாள்களை உருவி, உன்னுடைய  
சிறப்புகளைக் குலைத்துப்போடுவார்கள்.  
8 உன்னைக் குழியிலே விழத்தள்ளுவார்கள்;  
நீ கடலின் நடுவே கொலை  
செய்யப்பட்டு மரணமடைகிறவர்கள்போல்  
மரணமடைவாய். 9 உன்னைக்  
கொல்லுகிறவனுக்கு முன்பாக: நான்  
தேவனென்று நீ சொல்வாயோ? உன்னைக்  
குத்திப்போடுகிறவன் கைக்கு நீ  
மனிதனேயல்லாமல் தேவனல்லவே.  
10 மறுதேசத்தாரின் கையினால்  
நீ விருத்தசேதனமில்லாதவர்கள்  
மரணமடைகிறதுபோல மரிப்பாய்;  
நான் இதைச் சொன்னேன் என்று  
யெகோவாகிய ஆண்டவர் சொல்லுகிறார்  
என்று சொல் என்றார். 11 பின்னும்  
யெகோவாவுடைய வார்த்தை எனக்கு  
உண்டாகி, அவர்: 12 மனிதகுமாரனே,  
நீ தீரு ராஜாவைக்குறித்துப் புலம்பி,  
அவனை நோக்கி: யெகோவாகிய ஆண்டவர்  
சொல்லுகிறது என்னவென்றால், நீ  
கடவுளின் சாயலில் செய்யப்பட்ட முத்திரை  
மோதிரம்; நீ ஞானத்தால் நிறைந்தவன்;  
பூரண அழகுள்ளவன். 13 நீ தேவனுடைய  
தோட்டமாகிய ஏதேனில் இருந்தவன்;

பத்மராகம், புஷ்பராகம், வைரம், படிகப்பச்சை,  
கோமேதகம், யஸ்பி, இந்திரநீலம்,  
மரகதம், மாணிக்கம் முதலான எல்லாவித  
இரத்தினங்களும் பொன்னும் உன்னை  
மூடிக்கொண்டிருக்கிறது; நீ உருவாக்கப்பட்ட  
நாளில் உன்னுடைய மேளவாத்தியங்களும்  
உன்னுடைய நாதசுரங்களும்  
உன்னிடத்தில் ஆயத்தப்பட்டிருந்தது.  
14 நீ காப்பாற்றுகிறதற்காக  
அபிஷேகம்செய்யப்பட்ட கேருப்;  
தேவனுடைய பரிசுத்த பர்வதத்தில்  
உன்னை வைத்தேன்; நெருப்புபோன்ற  
கற்களின் நடுவே உலாவினாய். 15 நீ  
உருவாக்கப்பட்ட நாள் முதல் உன்னில்  
அநியாயம் கண்டுபிடிக்கப்பட்டதுவரை,  
உன்னுடைய வழிகளில் குறையில்லாமல்  
இருந்தாய். 16 உன்னுடைய வியாபாரத்தின்  
மிகுதியினால், உன்னுடைய கொடுமை  
அதிகரித்து நீ பாவம்செய்தாய்;  
ஆகையால் நான் உன்னை தேவனுடைய  
மலையிலிருந்து ஆகாதவனென்று  
தள்ளி, காப்பாற்றுகிற கேருபாக இருந்த  
உன்னை நெருப்புபோன்ற கற்களின்  
நடுவே இல்லாமல் அழித்துப்போடுவேன்.  
17 உன்னுடைய அழகினால் உன்னுடைய  
இருதயம் மேட்டிமையானது; உன்னுடைய  
மாட்சிமையினால் உன்னுடைய ஞானத்தைக்  
கெடுத்தாய்; உன்னைத் தரையிலே  
தள்ளிப்போடுவேன்; ராஜாக்கள் உன்னைப்

பார்ப்பதற்காக உன்னை அவர்களுக்கு  
முன்பாக வேடிக்கையாக்குவேன்.  
18 உன்னுடைய அக்கிரமங்களின்  
மிகுதியினாலும், உன்னுடைய  
வியாபாரத்தின் அநீதத்தினாலும்  
உன்னுடைய பரிசுத்த ஸ்தலங்களைப்  
பரிசுத்தக்குலைச்சலாக்கினாய்; ஆகையால்  
உன்னைச் சுட்டெரிப்பதற்காக ஒரு நெருப்பை  
நான் உன் நடுவிலிருந்து புறப்படச்செய்து,  
உன்னைப்பார்க்கிற எல்லாருடைய  
கண்களுக்கு முன்பாகவும் உன்னைப்  
பூமியின்மேல் சாம்பலாக்குவேன். 19 மக்களில்  
உன்னை அறிந்த அனைவரும் உனக்காக  
திகைப்பார்கள்; மகா பயங்கரமாவாய்;  
இனி ஒருபோதும் இருக்கமாட்டாய்  
என்று சொல்லுகிறார் என்று சொல்  
என்றார். 20 பின்னும் யெகோவாவுடைய  
வார்த்தை எனக்கு உண்டாகி, அவர்:  
21 மனிதகுமாரனே, நீ உன்னுடைய முகத்தைச்  
சீதோனுக்கு முன்பாக திருப்பி, அதற்கு  
விரோதமாகத் தீர்க்கதரிசனம் சொல்லி,  
சொல்லவேண்டியது என்னவென்றால்:  
22 யெகோவாகிய தேவன் சொல்லுகிறார்;  
சீதோனே, இதோ, நான் உனக்கு விரோதமாக  
வந்து, உன் நடுவிலே மகிமைப்படுவேன்;  
நான் அதிலே நியாயத்தீர்ப்புகளைச்  
செய்து, அதிலே பரிசுத்தரென்று  
விளங்கும்போது, நான் யெகோவா என்று  
அறிந்துகொள்வார்கள். 23 நான் அதிலே

கொள்ளைநோயையும், அதின் வீதிகளில் இரத்தத்தையும் வரச்செய்வேன்; அதற்கு விரோதமாகச் சுற்றிலும் வந்த வாளினால் காயம்பட்டவர்கள் அதின் நடுவிலே வெட்டப்பட்டு விழுவார்கள்; அப்பொழுது நான் யெகோவா என்று அறிந்துகொள்வார்கள். <sup>24</sup> இஸ்ரவேல் மக்களை இகழ்ந்த அவர்களுடைய சுற்றுப்புறத்தாராகிய அனைவரிலும், இனிக் குத்துகிற முள்ளும் வலியுண்டாக்குகிற நெரிஞ்சிலும் அவர்களுக்கு இருக்காது; அப்பொழுது நான் யெகோவாகிய ஆண்டவரென்று அறிந்துகொள்வார்கள். <sup>25</sup> யெகோவாகிய ஆண்டவர் சொல்லுகிறது என்னவென்றால், நான் இஸ்ரவேல் வீட்டாரை, அவர்கள் சிதறடிக்கப்பட்டிருக்கிற மக்களிடத்திலிருந்து சேர்த்துக்கொண்டுவந்து, அவர்களால் தேசுகளின் கண்களுக்கு முன்பாகப் பரிசுத்தரென்று விளங்கும்போது, அவர்கள் என்னுடைய ஊழியக்காரனாகிய யாக்கோபுக்கு நான் கொடுத்த தங்களுடைய தேசத்திலே குடியிருப்பார்கள். <sup>26</sup> அவர்களுடைய சுற்றுப்புறத்தாரில் அவர்களை இகழ்ந்த அனைவரிலும் நான் நியாயத்தீர்ப்புகளைச் செய்யும்போது, அவர்கள் அதிலே சுகமாகக் குடியிருந்து, வீடுகளைக் கட்டி, திராட்சைத்தோட்டங்களை நாட்டி, சுகமாக வாழ்ந்து, நான் தங்களுடைய தேவனாகிய யெகோவா என்று

அறிந்துகொள்வார்கள் என்கிறார் என்று சொல் என்றார்.

## அத்தியாயம் 29

எகிப்திற்கு விரோதமான தீர்க்கதரிசனம்

1 பாபிலோனின் சிறையிருப்பின் பத்தாம் வருடம் பத்தாம் மாதத்தின் பன்னிரண்டாம் நாளிலே யெகோவாவுடைய வார்த்தை எனக்கு உண்டாகி, அவர்: 2 மனிதகுமாரனே, நீ எகிப்தின் ராஜாவாகிய பார்வோனுக்கு முன்பாக உன்னுடைய முகத்தைத் திருப்பி, அவனுக்கும் எகிப்து முழுதுக்கும் விரோதமாகத் தீர்க்கதரிசனம் சொல்லி, சொல்லவேண்டியது என்னவென்றால்: 3 யெகோவாகிய ஆண்டவர் சொல்லுகிறார், எகிப்தின் ராஜாவாகிய பார்வோனே. நீ உன்னுடைய நதிகளின் நடுவிலே படுத்துக்கொண்டு: என்னுடைய நதி என்னுடையது, நான் அதை எனக்காக உண்டாக்கினேன் என்று சொல்லுகிற பெரிய முதலையே, இதோ, நான் உனக்கு விரோதமாக வந்து, 4 உன்னுடைய வாயிலே துறடுகளை மாட்டி, உன்னுடைய நதிகளின் மீன்களை உன்னுடைய செதில்களில் ஒட்டிக்கொள்ளும்படி செய்து, உன்னை உன்னுடைய நதிகளின் நடுவிலிருந்து தூக்கிவிடுவேன்; உன்னுடைய நதிகளின் மீன்கள் எல்லாம் உன்னுடைய செதில்களில்

ஒட்டிக்கொண்டிருக்கும். <sup>5</sup> உன்னையும்  
உன்னுடைய நதிகளின் எல்லா மீன்களையும்  
வனாந்திரத்திலே போட்டுவிடுவேன்;  
வெட்டவெளியிலே விழுவாய்; நீ  
சேர்த்துக்கொள்ளப்படுவதில்லை; உன்னை  
பூமியின் மிருகங்களுக்கும் ஆகாயத்தின்  
பறவைகளுக்கும் இரையாகக் கொடுப்பேன்.  
<sup>6</sup> அப்பொழுது எகிப்துதேசத்தின்  
குடிகளெல்லோரும் நான் யெகோவா  
என்று அறிந்துகொள்வார்கள்; அவர்கள்  
இஸ்ரவேல் மக்களுக்கு நாணல் கோலாக  
இருந்தார்களே. <sup>7</sup> அவர்கள் உன்னைக்  
கையிலே பிடிக்கும்போது, நீ ஒடிந்துபோய்,  
அவர்கள் விலாவையெல்லாம் பிளப்பாய்;  
அவர்கள் உன்மேல் சாயும்போது, நீ  
முறிந்து, அவர்கள் இடுப்பு முழுவதையும்  
மரத்துப் போகச்செய்வாய். <sup>8</sup> ஆகையால்  
யெகோவாகிய ஆண்டவர் சொல்லுகிறது  
என்னவென்றால்: இதோ, நான்  
உன்மேல் வாளை வரச்செய்து, உன்னில்  
மனிதர்களையும் மிருகங்களையும்  
வெட்டிப்போடுவேன். <sup>9</sup> எகிப்துதேசம் பாழும்  
வனாந்திரமாதும்; அப்பொழுது நான்  
யெகோவா என்று அறிந்துகொள்வார்கள்:  
நைல் நதி என்னுடையது, நான் அதை  
உண்டாக்கினேன் என்று சொன்னானே.  
<sup>10</sup> ஆகையால், இதோ, நான் உனக்கும்  
உன்னுடைய நதிகளுக்கும் விரோதமாக  
வந்து, மிக்தோல்முதல் எத்தியோப்பியாவின்

எல்லையிலுள்ள செவ்வெனவரைக்கும்  
எகிப்துதேசத்தை அவாந்தரமும்  
பாழுமான வனாந்திரங்களாக்குவேன்.  
<sup>11</sup> மனிதனுடைய கால் அதைக்  
கடப்பதுமில்லை, மிருகஜீவனுடைய கால்  
அதை மிதிப்பதுமில்லை; அது நாற்பது வருடம்  
குடியில்லாதிருக்கும். <sup>12</sup> எகிப்துதேசத்தைப்  
பாழாய்ப்போன தேசங்களின் நடுவிலே  
பாழாய்ப்போகச்செய்வேன்; அதின்  
பட்டணங்கள் வெறுமையாக்கப்பட்ட  
பட்டணங்களின் நடுவிலே நாற்பதுவருடங்கள்  
பாழாய்க்கிடக்கும்; நான் எகிப்தியர்களைத்  
தேசங்களுக்குள்ளே சிதறடித்து,  
அவர்களைத் தேசங்களுக்குள்ளே  
தூற்றிவிடுவேன். <sup>13</sup> யெகோவாகிய  
ஆண்டவர் சொல்லுகிறது என்னவென்றால்:  
நாற்பதுவருடங்கள் முடியும்போது, நான்  
எகிப்தியர்களை அவர்கள் சிதறப்பட்டிருக்கிற  
மக்களிடத்திலிருந்து சேர்த்துக்கொண்டு,  
<sup>14</sup> எகிப்தியர்களின் சிறையிருப்பைத்  
திருப்பி, அவர்களை அவர்களுடைய  
பிறப்பின் தேசமாகிய பத்ரோஸ் தேசத்திலே  
திரும்பி வரச்செய்வேன்; அங்கே அவர்கள்  
முக்கியமில்லாத ராஜ்ஜியமாக இருப்பார்கள்.  
<sup>15</sup> அது இனி தேசங்களின்மேல் தன்னை  
உயர்த்தாமல், மற்ற ராஜ்ஜியங்களிலும்  
முக்கியமற்றதாக இருக்கும்; அவர்கள்  
இனி தேசங்களை ஆளாதபடி  
அவர்களைக் குறுகிப்போகச்செய்வேன்.



16 அவர்களின் பின்னேபோய், அவர்களை நோக்கிக்கொண்டிருக்கிறதினால் இஸ்ரவேலர்கள் எனக்குத் தங்களுடைய அக்கிரமத்தை நினைப்பூட்டாதபடி, இனி அவர்கள் இவர்களுடைய நம்பிக்கையாக இல்லாமற்போவார்கள்; அப்பொழுது நான் யெகோவாகிய ஆண்டவர் என்று அறிந்துகொள்வார்கள் என்கிறார் என்று சொல் என்றார்.

17 பாபிலோனின் சிறையிருப்பின் இருபத்தேழாம்வருடம் முதலாம் மாதம் முதலாம் நாளிலே, யெகோவாவுடைய வார்த்தை எனக்கு உண்டாகி, அவர்:

18 மனிதகுமாரனே, பாபிலோன் ராஜாவாகிய நேபுகாத்நேச்சார் தீருவின் முன்னே தன்னுடைய சேனையினிடத்தில் கடும் வேலை வாங்கினான்; ஒவ்வொரு தலையும் மொட்டையானது; ஒவ்வொரு தோள்பட்டையின் தோலும் உரிந்துபோனது; ஆனாலும் அவன் தீருவுக்கு விரோதமாகச் செய்த வேலையினால் அவனுக்கோ அவனுடைய சேனைக்கோ கூலி கிடைக்கவில்லை.

19 ஆகையால் யெகோவாகிய ஆண்டவர் சொல்லுகிறது என்னவென்றால்: இதோ, நான் பாபிலோன் ராஜாவாகிய நேபுகாத்நேச்சாருக்கு எகிப்துதேசத்தைக் கொடுக்கிறேன்; அவன் அதின் ஏராளமான மக்களைச் சிறைபிடித்து அதின் செல்வத்தைச் சூறையாடி, அதின்

எசேக்கியேல் அத்தியாயம் 29:20 cxlvi எசேக்கியேல் அத்தியாயம் 30:4

கொள்ளைப்பொருளை எடுத்துக்கொள்வான்; இது அவனுடைய சேனைக்குக் கூலியாக இருக்கும். <sup>20</sup> அவன் அதிலே செய்த வேலைக்கு எகிப்துதேசத்தை நான் அவனுக்குக் கூலியாகக் கொடுத்தேன்; எனக்காக அதைச் செய்தார்களென்று யெகோவாகிய ஆண்டவர் சொல்லுகிறார். <sup>21</sup> அந்த நாளிலே நான் இஸ்ரவேல் மக்களின் கொம்பை முளைக்கச்செய்து, அவர்களுடைய நடுவிலே தாராளமாகப் பேசும் வாயை உனக்குக் கட்டளையிடுவேன்; அப்பொழுது நான் யெகோவா என்று அறிந்து கொள்வார்கள் என்றார்.

## அத்தியாயம் 30

எகிப்திற்கான புலம்பல்

<sup>1</sup> யெகோவாவுடைய வார்த்தை எனக்கு உண்டாகி, அவர்: <sup>2</sup> மனிதகுமாரனே, நீ தீர்க்கதரிசனம் சொல்லு: யெகோவாகிய ஆண்டவர் சொல்லுகிறது என்னவென்றால், ஐயோ, ஆபத்துநாள் வருகிறதென்று அலறுங்கள். <sup>3</sup> நாள் அருகில் இருக்கிறது; ஆம், யெகோவாவுடைய நாள் அருகில் இருக்கிறது; அது மந்தாரமான நாள், அது அந்நியஜாதிகளுக்கு வரும் காலம். <sup>4</sup> வாள் எகிப்திலே வரும்; எகிப்திலே கொலை செய்யப்படுகிறவர்கள் விழும்போது எத்தியோப்பியாவிலே மகாவேதனை

உண்டாயிருக்கும்; அதின் ஏராளமான  
மக்களைப் பிடித்துக்கொண்டுபோவார்கள்;  
அதின் அஸ்திபாரங்கள் பாழாக்கப்படும்.  
5 எத்தியோப்பியர்களும், பூத்தியர்களும்,  
லூதியர்களும், கலந்த கூட்டமாகிய  
அனைவரும், லிபியர்களும்,  
உடன்படிக்கைக்குள்ளான தேசத்தின்  
மக்களும் அவர்களுடன் கூட வாளால்  
விழுவார்கள். 6 எகிப்தை ஆதரிக்கிறவர்களும்  
விழுவார்கள்; அதினுடைய பலத்தின்  
முக்கியமும் தாழ்ந்துபோகும் என்று  
யெகோவா சொல்லுகிறார்; அதிலே  
மிக்தோல் முதல் செவெனேவரைக்கும்  
வாளினால் விழுவார்களென்று  
யெகோவாகிய ஆண்டவர் சொல்லுகிறார்.  
7 பாழாய்ப்போன தேசங்களின்  
நடுவிலே பாழாய்ப்போவார்கள்;  
அழிக்கப்பட்ட பட்டணங்களில் அவர்கள்  
பட்டணங்களும் அழிக்கப்படும். 8 நான்  
எகிப்திலே தீக்கொளுத்தும்போதும்,  
உனக்குத் துணைநின்ற யாவரும்  
முறிக்கப்படும்போதும், நான் யெகோவா  
என்று அறிந்துகொள்வார்கள்.  
9 இருமாப்புள்ள எத்தியோப்பியரைத்  
தத்தளிக்கச்செய்து அந்த நாளிலே  
என்னுடைய கட்டளையினால் தூதுவர்கள்  
கப்பல்களிலே போவார்கள்; அப்பொழுது  
எகிப்தின் நாளிலே உண்டானதுபோல  
அவர்களுக்குள்ளே மகா வேதனை

உண்டாயிருக்கும்; இதோ, அது வருகிறது.  
10 யெகோவாகிய ஆண்டவர் சொல்லுகிறது  
என்னவென்றால்: பாபிலோன் ராஜாவாகிய  
நேபுகாத்நேச்சாரைக் கொண்டு எகிப்தின்  
சந்ததியை ஒழியச்செய்வேன். 11 இவனும்  
இவனோடு கூடத் தேசங்களில் மகா  
பலசாலிகளான இவனுடைய மக்களும்  
தேசத்தை அழிப்பதற்காக தூண்டப்பட்டு  
வந்து, தங்களுடைய வாஸ்களை  
எகிப்திற்கு விரோதமாக உருவி, கொலை  
செய்யப்பட்டு இறந்தவர்களாலே தேசத்தை  
நிரப்புவார்கள். 12 அப்பொழுது நான்  
நதிகளை வற்றிப்போகச்செய்து, தேசத்தைப்  
பொல்லாதவர்களின் கையிலே விற்று,  
தேசத்தையும் அதிலுள்ள யாவையும்  
அந்நிய தேசத்தாரின் கையால்  
பாழாக்கிப்போடுவேன்; யெகோவாகிய நான்  
இதைச் சொன்னேன். 13 யெகோவாகிய  
ஆண்டவர் சொல்லுகிறது என்னவென்றால்:  
நான் அசுத்தமான சிலைகளை அழித்து,  
நோப்பின் சிலைகளை ஒழியச்செய்வேன்;  
இனி எகிப்துதேசத்தில் ஒரு அதிபதியும்  
இருக்கமாட்டான்; நான் எகிப்துதேசத்தில்  
பயமுண்டாக்கி, 14 பத்ரோசைப் பாழாக்கி,  
சோவானிலே தீக்கொளுத்தி, நோ  
பட்டணத்தைத் தண்டித்து, 15 எகிப்தின்  
பெலனாகிய சீனின்மேல் என்னுடைய  
கடுங்கோபத்தை ஊற்றி, நோ பட்டணத்தின்  
ஏராளமான மக்களை வெட்டிப்போடுவேன்.

16 எகிப்தில் தீக்கொளுத்துவேன்; சீன் மகா வேதனை அடையும்; நோ பட்டணம் தகர்ந்து இடிந்துபோகும்; நோப்புக்கு அனுதினமும் நெருக்கங்கள் உண்டாகும். <sup>17</sup> ஆவென், பிபேசெத் என்கிற பட்டணங்களின் வேலைக்காரர்கள் வாளால் விழுவார்கள்; அவைகளின் குடிகள் சிறையிருப்புக்குப் போவார்கள். <sup>18</sup> எகிப்தின் நுகங்களை நான் முறிக்கும்போதும், அதினுடைய பெலத்தின் முக்கியம் அதிலே ஓயும்போதும், இருள் அதை மூடும்; தகபானேசிலே பகல் இருண்டுபோகும்; அதின் மகங்கள் சிறைப்பட்டுப்போவார்கள். <sup>19</sup> இப்படி எகிப்திலே நியாயத்தீர்ப்புகளைச் செய்வேன்; அப்பொழுது நான் யெகோவா என்று அறிந்துகொள்வார்கள் என்கிறார் என்று சொல் என்றார். <sup>20</sup> பதினோராம் வருடம் முதலாம் மாதம் ஏழாம் நாளிலே, யெகோவாவுடைய வார்த்தை எனக்கு உண்டாகி, அவர்: <sup>21</sup> மனிதகுமாரனே, எகிப்தின் ராஜாவாகிய பார்வோனுடைய கையை முறித்துப்போடுவேன்; இதோ, அது குணமாவதற்காகக் கட்டப்படுவதில்லை; அது வாளைப் பிடிக்கும் அளவுக்கு பெலன்பெற பத்தை வைத்துக் கட்டப்படுவதுமில்லை. <sup>22</sup> ஆகையால் யெகோவாகிய ஆண்டவர் சொல்லுகிறது என்னவென்றால்: இதோ, நான் எகிப்தின் ராஜாவாகிய பார்வோனுக்கு விரோதமாக வந்து, பெலனுள்ளதும்

முறிந்ததுமாகிய அவனுடைய புயங்களை முறித்துப்போடுவேன்; வாளை நான் அவன் கையிலிருந்து விழச்செய்து, <sup>23</sup> எகிப்தியர்களைத் தேசங்களுக்குள்ளே சிதறடித்து, அவர்களைத் தேசங்களில் தூற்றிவிடுவேன். <sup>24</sup> பாபிலோன் ராஜாவின் கைகளைப் பெலப்படுத்தி, அவனுடைய கையிலே என்னுடைய வாளைக் கொடுத்து, பார்வோனின் கைகளை முறித்துவிடுவேன்; அப்பொழுது அவன் கொலை செய்யப்பட்டு தவிக்கிறதுபோல அவனுக்கு முன்பாகத் தவிப்பான். <sup>25</sup> பாபிலோன் ராஜாவின் கைகளைப் பெலப்படுத்துவேன்; பார்வோனின் கைகளோ விழுந்துபோகும்; என்னுடைய வாளை நான் பாபிலோன் ராஜாவின் கையில் கொடுக்கும்போதும், அவன் அதை எகிப்து தேசத்தின்மேல் நீட்டும்போதும், நான் யெகோவா என்று அறிந்துகொள்வார்கள். <sup>26</sup> நான் எகிப்தியர்களைத் தேசங்களுக்குள்ளே சிதறடித்து, அவர்களைத் தேசங்களில் தூற்றிப்போடுவேன்; அப்பொழுது நான் யெகோவா என்று அறிந்துகொள்வார்கள்.

## அத்தியாயம் 31

லீபனோனிலுள்ள கேதுரு

<sup>1</sup> பாபிலோனின் சிறையிருப்பின் பதினோராம் வருடம் மூன்றாம் மாதம்

முதலாம் நாளிலே யெகோவாவுடைய வார்த்தை எனக்கு உண்டாகி, அவர்: <sup>2</sup> மனிதகுமாரனே, எகிப்தின் ராஜாவாகிய பார்வோனுடனும் அவனுடைய திரளான மக்களுடனும் நீ சொல்லவேண்டியது என்னவென்றால்: நீ உன்னுடைய மகத்துவத்திலே யாருக்கு ஒப்பாக இருக்கிறாய்? <sup>3</sup> இதோ, அசீரியன் லீபனோனிலே அலங்காரக் கிளைகளோடும், நிழலிடும் தழைகளோடும், வளர்ந்து உயர்ந்த கேதுரு மரமாக இருந்தான்; அதின் கிளைகளின் தழைகளுக்குள்ளே அதின் நுனிக்கொழுந்து உயர்ந்திருந்தது. <sup>4</sup> தண்ணீர்கள் அதைப் பெரிதும், ஆழம் அதை உயரச்செய்தது; அதின் ஆறுகள் அதின் அடிமரத்தைச் சுற்றிலும் ஓடின; தன்னுடைய நீர்க்கால்களை வெளியின் மரங்களுக்கெல்லாம் பாயவிட்டது. <sup>5</sup> ஆகையால் வெளியின் எல்லா மரங்களிலும் அது மிகவும் உயர்ந்தது; அது துளிர்விடும்போது திரளான தண்ணீரினால் அதின் கிளைகள் பெருகி, அதின் கிளைகள் நீளமானது. <sup>6</sup> அதின் கிளைகளில் ஆகாயத்தின் பறவைகளெல்லாம் கூடுகட்டின; அதின் கிளைகளின்கீழ் வெளியின் மிருகங்களெல்லாம் குட்டிகளைப்போட்டது; பெரிதான எல்லா தேசகளும் அதின் நிழலிலே குடியிருந்தார்கள். <sup>7</sup> அப்படியே

அதின் வேர் திரளான தண்ணீர்களருகே இருந்ததினால் அது தன்னுடைய செழிப்பினாலும் தன்னுடைய கிளைகளின் நீளத்தினாலும் அலங்காரமாக இருந்தது. <sup>8</sup> தேவனுடைய வனத்திலுள்ள கேதுருக்கள் அதை மறைக்கமுடியாமல் இருந்தது; தேவதாரு மரங்கள் அதின் கொப்புகளுக்குச் சமானமல்ல; அர்மோன் மரங்கள் அதின் கிளைகளுக்கு நிகரல்ல; தேவனுடைய வனத்திலுள்ள ஒரு மரமும் அலங்காரத்திலே அதற்கு ஒப்பல்ல. <sup>9</sup> அதின் அடர்ந்த கிளைகளினால் அதை அலங்கரித்தேன்; தேவனுடைய வனமாகிய ஏதேனின் மரங்களெல்லாம் அதின்மேல் பொறாமைகொண்டன. <sup>10</sup> ஆகையால் யெகோவாகிய ஆண்டவர் சொல்லுகிறது என்னவென்றால்: அது தன்னுடைய வளர்த்தியிலே மேட்டிமையாகி, கொப்புகளின் தழைகளுக்குள்ளே தன்னுடைய நுனிக்கிளையை உயர வளரச்செய்ததாலும், அதின் இருதயம் தன்னுடைய மேட்டிமையினால் உயர்ந்துபோனதினாலும், <sup>11</sup> நான் அதைத் தேசங்களில் மகா வல்லமையுள்ளவன் கையிலே ஒப்புக்கொடுத்தேன்; அவன் தனக்கு விருப்பமானபடி அதற்குச் செய்வான்; அதினுடைய அக்கிரமத்திற்காக அதைத் தள்ளிப்போட்டேன். <sup>12</sup> தேசங்களில் வல்லவராகிய அந்நிய தேசத்தார் அதை



வெட்டிப்போட்டு, விட்டுப்போனார்கள்;  
அதின் கொப்புகள் மலைகளின்மேலும்  
எல்லா பள்ளத்தாக்குகளிலும் விழுந்தன;  
அதின் கிளைகள் தேசத்தினுடைய எல்லா  
ஆறுகளினருகே முறிந்தன; பூமியிலுள்ள  
மக்கள் எல்லோரும் அதின் நிழலைவிட்டுக்  
கலைந்து போனார்கள். <sup>13</sup> விழுந்துகிடக்கிற  
அதின்மேல் ஆகாயத்துப் பறவைகளெல்லாம்  
தங்கினது; அதின் கொம்புகளின்மேல்  
வெளியின் மிருகங்களெல்லாம்  
தங்கின. <sup>14</sup> தண்ணீரின் ஓரமாக  
வளருகிற எந்த மரங்களும் தங்களுடைய  
உயரத்தினாலே மேட்டிமை கொள்ளாமலும்,  
தங்களுடைய கொப்புகளின் தழைக்குள்ளே  
தங்களுடைய நுனிக்கிளையை உயர  
வளரவிடாமலும், தண்ணீரைக் குடிக்கிற எந்த  
மரங்களும், தங்களுடைய உயரத்தினாலே  
தங்கள்மேல் நம்பிக்கைவைக்காமலும்  
இருக்கும்படி இப்படிச் செய்வேன்;  
மனிதகுமாரர்களின் நடுவே அவர்கள்  
எல்லோரும் குழியில் இறங்குகிறவர்களுடன்  
மரணத்திற்கு ஒப்புக்கொடுக்கப்பட்டு,  
பூமியின் தாழ்விடங்களில் போனார்கள்.  
<sup>15</sup> யெகோவாகிய ஆண்டவர் சொல்லுகிறது  
என்னவென்றால்: அவன் பாதாளத்தில்  
இறங்குகிற நாளிலே புலம்பலை  
வருவித்தேன்; நான் அவனுக்காக  
ஆழத்தை மூடிப்போட்டு, திரளான  
தண்ணீர்கள் ஓடாதபடி அதின் ஆறுகளை

அடைத்து, அவனுக்காக லீபனோனை  
இருளடையச்செய்தேன்; வெளியின்  
மரங்களெல்லாம் அவனுக்காக  
பட்டுப்போனது. <sup>16</sup> நான் அவனைக் குழியில்  
இறங்குகிறவர்களுடன் பாதாளத்தில்  
இறங்கச்செய்யும்போது, அவன் விழுகிற  
சத்தத்தினால் தேசங்களை அதிரச்செய்வேன்;  
அப்பொழுது பூமியின் தாழ்விடங்களில்  
ஏதேனின் மரங்களும். லீபனோனின்  
மேன்மையான சிறந்த மரங்களும்,  
தண்ணீர் குடிக்கும் எல்லா மரங்களும்  
ஆறுதல் அடைந்தன. <sup>17</sup> அவனுடன்  
இவர்களும், தேசங்களின் நடுவே  
அவன் நிழலில் குடியிருந்து அவனுக்குப்  
பக்கபலமாக இருந்தவர்களும், வாளால்  
வெட்டுப்பட்டவர்கள் அருகிலே பாதாளத்தில்  
இறங்கினார்கள். <sup>18</sup> இப்படிப்பட்ட  
மகிமையிலும் மகத்துவத்திலும் ஏதேனின்  
மரங்களில் நீ எதற்கு ஒப்பானவன்?  
ஏதேனின் மரங்களுடன் நீயும் பூமியின்  
தாழ்விடங்களில் இறக்கப்பட்டு,  
வாளாலே வெட்டுப்பட்டவர்களுடன்  
விருத்தசேதனமில்லாதவர்களின் நடுவிலே  
கிடப்பாய்; பார்வோனும் அவனுடைய  
கூட்டமும் இதுவே என்று யெகோவாகிய  
ஆண்டவர் சொல்லுகிறார் என்று சொல்  
என்றார்.

## அத்தியாயம் 32

பார்வோனுக்கான புலம்பல்

1 பாபிலோனின் சிறையிருப்பின் பன்னிரண்டாம் வருடம் பன்னிரண்டாம் மாதம் முதலாம் நாளிலே யெகோவாவுடைய வார்த்தை எனக்கு உண்டாகி, அவர்: 2 மனிதகுமாரனே, நீ எகிப்தின் ராஜாவாகிய பார்வோனைக்குறித்துப் புலம்பி, அவனுடன் சொல்லவேண்டியது என்னவென்றால்: தேசங்களுக்குள்ளே நீ பாலசிங்கத்திற்கு ஒப்பானவன்; நீ பெருந்தண்ணீர்களில் முதலையைப்போல் இருந்து, உன்னுடைய நதிகளில் எழும்பி, உன்னுடைய கால்களால் தண்ணீர்களைக் கலக்கி, அவைகளின் ஆறுகளைக் குழப்பிவிட்டாய். 3 ஆகையால் யெகோவாகிய ஆண்டவர் சொல்லுகிறார்: நான் வெகு மக்கள் கூட்டத்தைக்கொண்டு உன்மேல் என்னுடைய வலையை வீசுவேன்; அவர்கள் என்னுடைய வலையில் உன்னை இழுத்துக்கொள்வார்கள். 4 உன்னைத் தரையிலே போட்டுவிடுவேன்; நான் உன்னை வெட்டவெளியில் எறிந்துவிட்டு, ஆகாயத்துப் பறவைகளையெல்லாம் உன்மேல் இறங்கச்செய்து, பூமியனைத்தின் மிருகங்களையும் உன்னால் திருப்தியாக்கி, 5 உன்னுடைய சதையை மலைகளின்மேல் போட்டு, உன்னுடைய உடலினாலே பள்ளத்தாக்குகளை நிரப்பி, 6 நீ நீந்தின

தேசத்தின்மேல் உன்னுடைய இரத்தத்தை மலைகள்வரைப் பாயச்செய்வேன்; ஆறுகள் உன்னாலே நிரம்பும். <sup>7</sup> உன்னை நான் அணைத்துப்போடும்போது, வானத்தை மூடி, அதின் நட்சத்திரங்களை இருண்டு போகச்செய்வேன்; சூரியனை மேகத்தினால் மூடுவேன், சந்திரனும் தன்னுடைய ஒளியைக் கொடுக்காமல் இருக்கும். <sup>8</sup> நான் வானஜோதியான விளக்குகளையெல்லாம் உன்மேல் இருண்டு போகச்செய்து, உன்னுடைய தேசத்தின்மேல் இருளை வரச்செய்வேன் என்று யெகோவாகிய ஆண்டவர் சொல்லுகிறார். <sup>9</sup> உன்னுடைய அழிவை தேசங்கள் வரை, நீ அறியாத தேசங்கள்வரை நான் எட்டச்செய்யும்போது, அநேகம் மக்களின் இருதயத்தை கலக்கமடையச் செய்வேன். <sup>10</sup> அநேகம் மக்களை உனக்காக திகைக்கச்செய்வேன்; அவர்களின் ராஜாக்கள், தங்களுடைய முகங்களுக்கு முன்பாக என்னுடைய வாளை நான் வீசும்போது மிகவும் திடுக்கிடுவார்கள்; நீ விழும் நாளில் அவரவர் தம் தம் உயிருக்காக ஒவ்வொரு நிமிடமும் தத்தளிப்பார்கள். <sup>11</sup> யெகோவாகிய ஆண்டவர் சொல்லுகிறது என்னவென்றால்: பாபிலோன் ராஜாவின் வாள் உன்மேல் வரும். <sup>12</sup> பராக்கிரமசாலிகளின் வாள்களால் உன்னுடைய மக்கள் கூட்டத்தை விழச்செய்வேன்; அவர்கள் எல்லோரும்

தேசங்களில் வல்லமையானவர்கள்; அவர்கள் எகிப்தின் ஆடம்பரத்தைக் கெடுப்பார்கள்; அதின் ஏராளமான கூட்டம் அழிக்கப்படும். <sup>13</sup> திரளான தண்ணீர்களின் கரைகளில் நடமாடுகிற அதின் மிருகங்களையெல்லாம் அழிப்பேன்; இனி மனிதனுடைய கால் அவைகளைக் கலக்குவதுமில்லை, மிருகங்களுடைய குளம்புகள் அவைகளைக் குழப்புவதுமில்லை. <sup>14</sup> அப்பொழுது அவர்களுடைய தண்ணீர்களைத் தெளியச்செய்து, அவர்களுடைய ஆறுகளை எண்ணெயைப்போல் ஓடச்செய்வேன் என்று யெகோவாகிய ஆண்டவர் சொல்லுகிறார். <sup>15</sup> நான் எகிப்துதேசத்தைப் பாழாக்கும்போதும், தேசம் தன்னுடைய நிறைவை இழந்து வெறுமையாகக் கிடக்கும்போதும், நான் அதில் குடியிருக்கிற யாவரையும் அழிக்கும்போதும், நான் யெகோவா என்று அறிந்துகொள்வார்கள். <sup>16</sup> இது புலம்பல்; இப்படிப் புலம்புவார்கள்; இப்படி தேசத்தின் மகள்கள் புலம்புவார்கள்; இப்படி எகிப்திற்காகவும், அதினுடைய எல்லாத் திரளான மக்களுக்காகவும் புலம்புவார்கள் என்று யெகோவாகிய ஆண்டவர் சொல்லுகிறார் என்று சொல் என்றார். <sup>17</sup> பின்னும் பன்னிரண்டாம் வருடம் அந்த மாதத்தின் பதினைந்தாம் நாளிலே யெகோவாவுடைய வார்த்தை எனக்கு உண்டாகி, அவர்:

18 மனிதகுமாரனே, நீ எகிப்தினுடைய ஏராளமான மக்களுக்காக புலம்பி, அவர்களையும் பிரபலமான தேசத்தின் மகள்களையும் குழியில் இறங்கினவர்கள் அருகிலே பூமியின் தாழ்விடங்களில் தள்ளிவிடு. <sup>19</sup> மற்றவர்களைவிட நீ அழகில் சிறந்தவளோ? நீ இறங்கி, விருத்தசேதனம் இல்லாதவர்களிடத்தில் இரு. <sup>20</sup> அவர்களுடைய வாளால் வெட்டுப்பட்டவர்களின் நடுவிலே விழுவார்கள், வாளுக்கு ஒப்புக்கொடுக்கப்பட்டிருக்கிறார்கள் அவளையும் அவளுடைய மக்கள் கூட்டம் யாவையும் பிடித்திழுங்கள். <sup>21</sup> பராக்கிரமசாலிகளில் வல்லவர்களும், அவனுக்குத் துணைநின்றவர்களும், பாதாளத்தின் நடுவிலிருந்து அவனுடன் பேசுவார்கள்; அவர்கள் விருத்தசேதனம் இல்லாதவர்களாக வாளால் வெட்டுண்டு, இறங்கி, அங்கே இருக்கிறார்கள். <sup>22</sup> அங்கே அசூரும் அவனுடைய எல்லாக் கூட்டத்தாரும் கிடக்கிறார்கள்; அவனைச் சுற்றிலும் அவர்களுடைய பிரேதக்குழிகள் இருக்கிறது; அவர்கள் எல்லோரும் வாளால் வெட்டுண்டு விழுந்தவர்கள்தானே. <sup>23</sup> பாதாளத்தின் பக்கங்களில் அவர்களுடைய பிரேதக்குழிகள் இருக்கிறது; அவனுடைய பிரேதக்குழியைச் சுற்றிலும் அவனுடைய கூட்டம் கிடக்கிறது, வாழ்வோரின் தேசத்திலே பயத்தை உண்டாக்கின அவர்கள் எல்லோரும் வாளால்

வெட்டுண்டு விழுந்தவர்கள்தானே. <sup>24</sup> அங்கே ஏலாமும் அவனுடைய பிரேதக்குழியைச் சுற்றிலும் அவனுடைய எல்லா ஏராளமான மக்களும் கிடக்கிறார்கள்; அவர்கள் எல்லோரும் வாளால் வெட்டுண்டு விழுந்து, விருத்தசேதனம் இல்லாதவர்களாக பூமியின் தாழ்விடங்களில் இறங்கினார்கள்; வாழ்வோருடைய தேசத்திலே பயத்தை உண்டாக்கின அவர்கள், குழியில் இறங்கினவர்களுடன் தங்களுடைய அவமானத்தைச் சுமக்கிறார்கள்.

<sup>25</sup> வெட்டுண்டவர்களின் நடுவே அவனை அவனுடைய எல்லா ஏராளமான மக்களுக்குள்ளும் கிடத்தினார்கள்; அவனைச் சுற்றிலும் அவர்களுடைய பிரேதக்குழிகள் இருக்கிறது; அவர்கள் எல்லோரும் வாளால் வெட்டப்பட்ட விருத்தசேதனம் இல்லாதவர்கள்; ஜீவனுள்ளோருடைய தேசத்திலே அவர்கள் பயத்தை உண்டாக்கினவர்களாக இருந்தும், அவர்கள் குழியில் இறங்கினவர்களுடன் தங்களுடைய அவமானத்தைச் சுமக்கிறார்கள்; அவன் வெட்டப்பட்டவர்களின் நடுவே வைக்கப்பட்டிருக்கிறான். <sup>26</sup> அங்கே

மேசேக்கும் தூபாலும் அவர்களுடைய ஏராளமான மக்களும் கிடக்கிறார்கள்; அவர்களைச் சுற்றிலும் அவர்களுடைய பிரேதக்குழிகள் இருக்கிறது; அவனுடைய உயிருள்ளோருடைய தேசத்திலே பயத்தை

உண்டாக்கினவர்களாக இருந்தும்,  
அவர்களெல்லோரும் விருத்தசேதனம்  
இல்லாதவர்கள்; வாளால் வெட்டப்பட்டு  
விழுவார்கள். <sup>27</sup> உயிருள்ளோருடைய  
தேசத்திலே பலசாலிகளுக்குக் பயம்  
உண்டாக்குகிறவர்களாக இருந்தும், அவர்கள்  
விருத்தசேதனம் இல்லாதவர்களாக விழுந்து,  
தங்களுடைய போர் ஆயுதங்களுடன்  
பாதாளத்தில் இறங்கின பலசாலிகளுடன்  
இவர்கள் இருப்பதில்லை; அவர்கள்  
தங்களுடைய வாள்களைத் தங்களுடைய  
தலைகளின்கீழ் வைத்தார்கள்; ஆனாலும்  
அவர்களுடைய அக்கிரமம் தங்களுடைய  
எலும்புகளின்மேல் இருக்கும். <sup>28</sup> நீயும்  
விருத்தசேதனம் இல்லாதவர்களின்  
நடுவே நொறுங்குண்டு, வாளால்  
வெட்டப்பட்டவர்களுடன் இருப்பாய். <sup>29</sup> அங்கே  
ஏதோமும் அதின் ராஜாக்களும் அதின்  
எல்லாப் பிரபுக்களும் கிடக்கிறார்கள்;  
வாளால் வெட்டப்பட்டவர்களிடத்தில்  
இவர்கள் தங்களுடைய வல்லமையுடன்  
கிடத்தப்பட்டார்கள்; இவர்கள் விருத்தசேதனம்  
இல்லாதவர்களிடத்திலும், குழியில்  
இறங்குகிறவர்களிடத்திலும் இருக்கிறார்கள்.  
<sup>30</sup> அங்கே வடதிசை அதிபதிகள்  
அனைவரும் எல்லாச் சீதோனியர்களும்  
இருக்கிறார்கள்; இவர்கள் பயம்  
உண்டாக்குகிறவர்களாக இருந்தாலும்  
தங்களுடைய பராக்கிரமத்தைக்குறித்து



எசேக்கியேல் அத்தியாயம் 32:31 clxi எசேக்கியேல் அத்தியாயம் 33:2

வெட்கப்பட்டு, வெட்டப்பட்டவர்களிடத்தில்  
இறங்கி, வாளால் வெட்டப்பட்டவர்களுடன்  
விருத்தசேதனம் இல்லாதவர்களாக  
இருந்து, குழியில் இறங்கினவர்களிடத்தில்  
தங்களுடைய அவமானத்தைச்  
சுமந்துகொண்டிருக்கிறார்கள். <sup>31</sup> பார்வோன்  
அவர்களைப் பார்த்து தன்னுடைய ஏராளமான  
மக்களின்பேரிலும் ஆறுதலடைவான்;  
வாளால் வெட்டப்பட்டார்களென்று,  
பார்வோனும் அவனுடைய சர்வசேனையும்  
ஆறுதலடைவார்கள் என்று யெகோவாகிய  
ஆண்டவர் சொல்லுகிறார். <sup>32</sup> என்னைப்பற்றிய  
பயத்தை ஜீவனுள்ளோர் தேசத்தில்  
உண்டாக்குகிறேன், பார்வோனும்  
அவனுடைய ஏராளமான மக்களும்  
வாளால் வெட்டுப்பட்டவர்களிடத்தில்  
விருத்தசேதனம் இல்லாதவர்களின்  
நடுவே கிடத்தப்படுவார்கள் என்கிறதைக்  
யெகோவாகிய ஆண்டவர் சொல்லுகிறார்  
என்று சொல் என்றார்.

## அத்தியாயம் 33

எசேக்கியேலின் காவற்காரன்

<sup>1</sup> யெகோவாவுடைய வார்த்தை எனக்கு  
உண்டாகி, அவர்: <sup>2</sup> மனிதகுமாரனே, நீ  
உன்னுடைய மக்களுடன் பேசி, அவர்களுடன்  
சொல்லவேண்டியதாவது: நான்  
தேசத்தின்மேல் வாளை வரச்செய்யும்போது

தேசத்தின் மக்கள் தங்களுடைய எல்லைகளிலுள்ள ஒருவனை அழைத்து, அவனைத் தங்களுக்குக் காவற்காரனாக வைத்தபின்பு, <sup>3</sup> இவன் தேசத்தின்மேல் வாள் வருவதைக்கண்டு, எக்காளம் ஊதி, மக்களை எச்சரிக்கும்போது, <sup>4</sup> எக்காளத்தின் சத்தத்தைக் கேட்கிறவன் அதைக் கேட்டும், எச்சரிக்கையாக இல்லாமல், வாள் வந்து அவனை வாரிக்கொள்ளுகிறது உண்டானால், அவனுடைய இரத்தப்பழி அவனுடைய தலையின்மேல் சுமரும். <sup>5</sup> அவனுடைய எக்காளத்தின் சத்தத்தைக் கேட்டும், எச்சரிக்கையாக இருக்கவில்லை; அவனுடைய இரத்தப்பழி அவன் மேலே சுமரும்; எச்சரிக்கையாக இருக்கிறவனோ தன்னுடைய உயிரைத் தப்புவித்துக்கொள்ளுவான். <sup>6</sup> காவற்காரன் வாள் வருவதைக் கண்டும், அவன் எக்காளம் ஊதாமலும் மக்கள் எச்சரிக்கப்படாமலும், வாள் வந்து அவர்களில் யாராவது ஒருவனை வாரிக்கொள்ளுகிறது உண்டானால், அவன் தன்னுடைய அக்கிரமத்திலே வாரிக்கொள்ளப்பட்டான்; ஆனாலும் அவன் இரத்தப்பழியைக் காவற்காரன் கையிலே கேட்பேன். <sup>7</sup> மனிதகுமாரனே, நான் உன்னை இஸ்ரவேல் மக்களுக்குக் காவற்காரனாக வைத்தேன்; ஆகையால் நீ என்னுடைய வாயினாலே வார்த்தையைக் கேட்டு, என்னுடைய பெயரினாலே

அவர்களை எச்சரிப்பாயாக. <sup>8</sup> நான் துன்மார்க்கனை நோக்கி: துன்மார்க்கனே, நீ சாகவே சாவாய் என்று சொல்லும்போது, நீ துன்மார்க்கனைத் தன்னுடைய துன்மார்க்கத்தில் இல்லாமலிருக்கும்படி எச்சரிக்காமற்போனால், அந்தத் துன்மார்க்கன் தன்னுடைய அக்கிரமத்திலே மரணமடைவான்: ஆனாலும் அவனுடைய இரத்தப்பழியை உன்னுடைய கையிலே கேட்பேன். <sup>9</sup> துன்மார்க்கன் தன்னுடைய வழியைவிட்டுத் திரும்பும்படி நீ அவனை எச்சரித்தும், அவன் தன்னுடைய வழியைவிட்டுத் திரும்பாமற்போனால், அவன் தன்னுடைய அக்கிரமத்திலே மரிப்பான்; நீயோ உன்னுடைய ஆத்துமாவைத் தப்புவிப்பாய். <sup>10</sup> மனிதகுமாரனே, நீ இஸ்ரவேல் மக்களை நோக்கி: எங்களுடைய துரோகங்களும் எங்களுடைய பாவங்களும் எங்கள்மேல் இருக்கிறது, நாங்கள் சோர்ந்துபோகிறோம், நாங்கள் பிழைப்பது எப்படியென்று நீங்கள் சொல்லுகிறீர்கள். <sup>11</sup> யெகோவாகிய ஆண்டவர் சொல்லுகிறது என்னவென்றால்: நான் துன்மார்க்கனுடைய மரணத்தை விரும்பாமல், துன்மார்க்கன் தன்னுடைய வழியை விட்டுத் திரும்பிப் பிழைப்பதையே விரும்புகிறேன் என்று என்னுடைய ஜீவனைக்கொண்டு சொல்லுகிறேன்; இஸ்ரவேல் மக்களே, உங்களுடைய

பொல்லாத வழிகளை விட்டுத் திரும்புங்கள், திரும்புங்கள்; நீங்கள் ஏன் இறக்கவேண்டும் என்கிறார் என்று அவர்களுடன் சொல்லு. <sup>12</sup> மனிதகுமாரனே, நீ உன்னுடைய மக்களை நோக்கி: நீதிமான் துரோகம்செய்கிற நாளிலே அவனுடைய நீதி அவனைக் காப்பாற்றுவதில்லை; துன்மார்க்கன் தன்னுடைய துன்மார்க்கத்தைவிட்டுத் திரும்புகிற நாளிலே அவன் தன்னுடைய அக்கிரமத்தினால் விழுந்து போவதுமில்லை; நீதிமான் பாவம்செய்கிற நாளிலே தன்னுடைய நீதியினால் பிழைப்பதுமில்லை. <sup>13</sup> பிழைக்கவே பிழைப்பாய் என்று நான் நீதிமானுக்குச் சொல்லும்போது, அவன் தன்னுடைய நீதியை நம்பி, அநியாயம்செய்தால், அவனுடைய நீதியில் ஒன்றும் நினைக்கப்படுவதில்லை, அவன் செய்த தன்னுடைய அநியாயத்திலே மரிப்பான். <sup>14</sup> பின்னும் சாகவே சாவாய் என்று நான் துன்மார்க்கனுக்குச் சொல்லும்போது, அவன் தன்னுடைய பாவத்தைவிட்டுத் திரும்பி, நியாயமும் நீதியும்செய்து, <sup>15</sup> துன்மார்க்கன் தான் வாங்கின அடைமானத்தையும் தான் கொள்ளையிட்ட பொருளையும் திரும்பக் கொடுத்துவிட்டு, அநியாயம் செய்யாதபடி ஜீவப்பிரமாணங்களில் நடந்தால், அவன் சாகாமல் பிழைக்கவே பிழைப்பான். <sup>16</sup> அவன் செய்த அவனுடைய எல்லாப்

பாவங்களும் அவனுக்கு விரோதமாக நினைக்கப்படுவதில்லை; அவன் நியாயமும் நீதியும் செய்தான், பிழைக்கவே பிழைப்பான் என்று சொல்லு. <sup>17</sup> உன்னுடைய மக்களோ, ஆண்டவருடைய வழி செம்மையானதல்ல என்கிறார்கள்; அவர்களுடைய வழியே செம்மையானதல்ல. <sup>18</sup> நீதிமான் தன்னுடைய நீதியைவிட்டுத்திரும்பி, அநியாயம்செய்தால், அவன் அதினால் மரிப்பான். <sup>19</sup> துன்மார்க்கன் தன்னுடைய அக்கிரமத்தைவிட்டுத் திரும்பி, நியாயமும் நீதியும் செய்தால், அவன் அவைகளினால் பிழைப்பான். <sup>20</sup> நீங்களோ, ஆண்டவருடைய வழி செம்மையானதல்ல என்கிறீர்கள், இஸ்ரவேல் மக்களே, நான் உங்களில் ஒவ்வொருவனையும் அவனவன் வழிகளின்படி நியாயம் தீர்ப்பேன் என்று சொல் என்றார்.

### எருசலேமின் வீழ்ச்சி விவரிக்கப்படுதல்

<sup>21</sup> எங்களுடைய சிறையிருப்பின் பன்னிரண்டாம் வருடம் பத்தாம் மாதம் ஐந்தாம் நாளிலே எருசலேமிலிருந்து தப்பின ஒருவன் என்னிடத்தில் வந்து: நகரம் அழிக்கப்பட்டது என்றான். <sup>22</sup> தப்பினவன் வருகிறதற்கு முந்தின மாலைவேளையிலே யெகோவாவுடைய கை என்மேல் அமர்ந்து, அவன் காலையில் என்னிடத்தில் வரும்வரை என்னுடைய வாயைத் திறந்திருக்கச்செய்தது; என்னுடைய வாய் திறக்கப்பட்டது,

பின்பு நான் மவுனமாக இருக்கவில்லை.  
23 அப்பொழுது யெகோவாவுடைய  
வார்த்தை எனக்கு உண்டாகி, அவர்:  
24 மனிதகுமாரனே, இஸ்ரவேல் தேசத்தின்  
பாழான இடங்களிலுள்ள குடிகள்:  
ஆபிரகாம் ஒருவனாக இருந்து, தேசத்தைச்  
சொந்தமாக்கிக்கொண்டான்; நாங்கள்  
அநேகராக இருக்கிறோம், எங்களுக்கு  
இந்த தேசம் சொந்தமாக கொடுக்கப்பட்டது  
என்று சொல்லுகிறார்கள். 25 ஆகையால், நீ  
அவர்களை நோக்கி: நீங்கள் இரத்தத்துடன்  
சூடியதைத் தின்று, உங்களுடைய  
அசுத்தமான சிலைகளுக்கு நேராக  
உங்களுடைய கண்களை ஏறெடுத்து,  
இரத்தத்தைச் சிந்தியிருக்கிறீர்கள், நீங்கள்  
தேசத்தைச் சொந்தமாக்கிக்கொள்வீர்களோ?  
26 நீங்கள் உங்கள் வாளை நம்பிக்கொண்டு,  
அருவருப்பானதைச் செய்து, உங்களில்  
அவனவன் தன்தன் அயலான் மனைவியைத்  
தீட்டுப்படுத்துகிறீர்கள்; நீங்கள் தேசத்தைச்  
சொந்தமாக்கிக்கொள்வீர்களோ என்று  
யெகோவாகிய ஆண்டவர் சொல்லுகிறார்  
என்று சொல்லு. 27 நீ அவர்களை நோக்கி:  
பாழான இடங்களில் இருக்கிறவர்கள்  
வாளால் விழுவார்கள்; வெளிகளில்  
இருக்கிறவனை மிருகங்களுக்கு  
இரையாக ஒப்புக்கொடுப்பேன்;  
கோட்டைகளிலும் குகைகளிலும்  
இருக்கிறவர்கள் கொள்ளைநோயால்

மரிப்பார்கள். <sup>28</sup> நான் தேசத்தைப் பாழாக்குவேன்; அப்பொழுது அதினுடைய பெலத்தின் பெருமை ஒழிந்துபோகும்; அப்பொழுது இஸ்ரவேலின் மலைகள் கடந்துபோவாரில்லாமல் பாழாய்க்கிடக்கும். <sup>29</sup> அவர்கள் செய்த அவர்களுடைய எல்லா அருவருப்புகளுக்காக நான் தேசத்தைப் பாழாக்கும்போது, நான் யெகோவா என்று அறிந்துகொள்வார்கள், இதை என்னுடைய ஜீவனைக்கொண்டு சொல்லுகிறேன் என்று யெகோவாகிய ஆண்டவர் சொல்லுகிறார் என்று சொல்லு. <sup>30</sup> மேலும் மனிதகுமாரனே, உன்னுடைய மக்களின் சுவர் ஓரங்களிலும் வீட்டுவாசல்களிலும் உன்னைக்குறித்துப்பேசி, யெகோவாவிடத்திலிருந்து புறப்பட்ட வார்த்தை என்னவென்று கேட்போம் வாருங்கள் என்று ஒருவரோடொருவரும் சகோதரனுடன் சகோதரனும் சொல்லி, <sup>31</sup> மக்கள் கூடிவருகிற வழக்கத்தின்படி உன்னிடத்தில் வந்து, உனக்கு முன்பாக என்னுடைய மக்களைப்போல் உட்கார்ந்து, உன்னுடைய வார்த்தைகளைக் கேட்கிறார்கள்; ஆனாலும் அவர்கள் அவைகளின்படி செய்கிறதில்லை; அவர்கள் தங்களுடைய வாயினாலே அன்பாய் இருக்கிறோம் என்று சொல்கிறார்கள், அவர்கள் இருதயமோ பொருளாசையைப் பின்பற்றிப்போகிறது. <sup>32</sup> இதோ, நீ இனிய குரலும் கீதவாத்தியம் வாசிப்பதில்

சாமர்த்தியமுமுடையவன் பாடும் இன்பமான பாட்டுக்குச் சமானமாக இருக்கிறாய்; அவர்கள் உன்னுடைய வார்த்தைகளைக் கேட்கிறார்கள்; ஆனாலும் அவைகளின்படி செய்யாமல்போகிறார்கள். <sup>33</sup> இதோ, அது வருகிறது, அது வரும்போது தங்கள் நடுவிலே ஒரு தீர்க்கதரிசி இருந்தான் என்று அறிந்துகொள்வார்கள் என்றார்.

## அத்தியாயம் 34

மேய்ப்பர்களும் ஆடுகளும்

<sup>1</sup> யெகோவாவுடைய வார்த்தை எனக்கு உண்டாகி, அவர்: <sup>2</sup> மனிதகுமாரனே, இஸ்ரவேலின் மேய்ப்பருக்கு விரோதமாகத் தீர்க்கதரிசனம் சொல்; நீ தீர்க்கதரிசனம் சொல்லி, அவர்களுடன் சொல்லவேண்டியது என்னவென்றால்: யெகோவாகிய ஆண்டவர் மேய்ப்பருக்குச் சொல்லுகிறார்; தங்களையே மேய்க்கிற இஸ்ரவேலின் மேய்ப்பருக்கு ஐயோ, மேய்ப்பர் அல்லவா மந்தையை மேய்க்கவேண்டும். <sup>3</sup> நீங்கள் நெய்யைச் சாப்பிட்டு, ஆட்டு ரோமத்தை உடுப்பாக்கிக்கொள்ளுகிறீர்கள்: கொழுத்ததை அடிக்கிறீர்கள்; மந்தையையோ மேய்க்காமல்போகிறீர்கள். <sup>4</sup> நீங்கள் பலவீனமானவைகளைப் பலப்படுத்தாமலும், நோயற்றவைகளைக் குணமாக்காமலும், எலும்பு முறிந்தவைகளைக் காயங்கட்டாமலும்,



துரத்தப்பட்டவைகளைத் திருப்பிக்கொண்டு  
வராமலும், காணாமல்போனவைகளைத்  
தேடாமலும் போய், பலாத்காரமும்  
கடுமையாக அவைகளை ஆண்டீர்கள்.  
5 மேய்ப்பன் இல்லாததினால்  
அவைகள் சிதறுண்டுபோயின;  
சிதறப்பட்டு போனவைகள் காட்டு  
மிருகங்களுக்கெல்லாம் இரையானது.  
6 என்னுடைய ஆடுகள் எல்லா மலைகளிலும்  
உயரமான எல்லா மேடுகளிலும் அலைந்து,  
பூமியின்மீதெங்கும் என்னுடைய ஆடுகள்  
சிதறித் திரிகிறது; விசாரிக்கிறவனுமில்லை,  
தேடுகிறவனுமில்லை. 7 ஆகையால்,  
மேய்ப்பரே, யெகோவாவுடைய  
வார்த்தையைக் கேளுங்கள். 8 யெகோவாகிய  
ஆண்டவராக இருக்கிற நான் என்னுடைய  
ஜீவனைக்கொண்டு சொல்லுகிறேன்;  
மேய்ப்பன் இல்லாததினால் என்னுடைய  
ஆடுகள் சூறையாகி, என்னுடைய  
ஆடுகள் காட்டுமிருகங்களுக்கெல்லாம்  
இரையாகப் போனது; என்னுடைய  
மேய்ப்பர்கள் என்னுடைய ஆடுகளை  
விசாரியாமல்போனார்கள், மேய்ப்பர்கள்  
மந்தையை மேய்க்காமல் தங்களையே  
மேய்த்தார்கள். 9 ஆகையால் மேய்ப்பரே,  
யெகோவாவுடைய வார்த்தையைக்  
கேளுங்கள். 10 யெகோவாகிய  
ஆண்டவர் சொல்லுகிறார்: இதோ, நான்  
மேய்ப்பர்களுக்கு விரோதமாக வந்து,

என்னுடைய ஆடுகளை அவர்கள் கையிலே  
கேட்டு, மேய்ப்பர்கள் இனித் தங்களையே  
மேய்க்காதபடி, மந்தையை மேய்க்கும்  
தொழிலைவிட்டு அவர்களை விலக்கி,  
என்னுடைய ஆடுகள் அவர்களுக்கு  
ஆகாரமாக இல்லாதபடி, அவைகளை  
அவர்கள் வாய்க்குத் காப்பாற்றுவேன்  
என்று சொல்லு. <sup>11</sup> யெகோவாகிய  
ஆண்டவர் சொல்லுகிறது என்னவென்றால்:  
இதோ, நான் நானே என்னுடைய  
ஆடுகளை விசாரித்து, அவைகளைத்  
தேடிப்பார்ப்பேன். <sup>12</sup> ஒரு மேய்ப்பன்  
சிதறுண்ட தன்னுடைய ஆடுகளின்  
நடுவே இருக்கிற நாளில் தன்னுடைய  
மந்தையைத் தேடிக்கொண்டிருக்கிறதுபோல,  
நான் என்னுடைய ஆடுகளைத்தேடி,  
மப்பும் மந்தாரமுமான நாளிலே  
அவைகள் சிதறுண்டுபோன எல்லா  
இடங்களிலுமிருந்து அவைகளைத்  
தப்பிவரச்செய்து, <sup>13</sup> அவைகளை  
மக்களிடத்திலிருந்து புறப்படவும்  
தேசங்களிலிருந்து சேரவும்செய்து,  
அவைகளுடைய சொந்ததேசத்திலே  
அவைகளைக் கொண்டுவந்து,  
இஸ்ரவேல் மலைகளின்மேலும்  
ஆறுகள் அருகிலும் தேசத்தின்  
எல்லா குடியிருக்கும் இடங்களிலும்  
அவைகளை மேய்ப்பேன். <sup>14</sup> அவைகளை  
நல்ல மேய்ச்சலிலே மேய்ப்பேன்;

இஸ்ரவேலுடைய உயர்ந்த மலைகளில்  
அவைகளுடைய தொழுவம் இருக்கும்;  
அங்கே அவைகள் நல்ல தொழுவத்தில்  
படுத்துக்கொள்ளும் இஸ்ரவேலின்  
மலைகளின்மேல் நல்ல மேய்ச்சலை மேயும்.

15 என்னுடைய ஆடுகளை நான் மேய்த்து,  
அவைகளை நான் மடக்குவேன் என்று  
யெகோவாகிய ஆண்டவர் சொல்லுகிறார்.

16 நான் காணாமல்போனதைத்  
தேடி, துரத்தப்பட்டதைத் திரும்பக்  
கொண்டுவந்து, எலும்பு முறிந்ததைக்  
காயங்கட்டி, வலிமை இல்லாததைத்  
திடப்படுத்துவேன்; நியாயத்திற்குத்தக்கதாக  
அவைகளை மேய்த்து, கொழுத்ததும்  
பெலமுமுள்ளவைகளை அழிப்பேன்.

17 என்னுடைய மந்தையே, யெகோவாகிய  
ஆண்டவர் சொல்லுகிறது என்னவென்றால்:  
இதோ, ஆட்டுக்கும் ஆட்டுக்கும்,  
ஆட்டுக்கடாக்களுக்கும், வெள்ளாட்டுக்கடாக்களுக்கும்  
நான் நியாயந்தீர்ப்பேன். 18 நீங்கள் நல்ல

மேய்ச்சலை மேய்ந்து, உங்களுடைய  
மேய்ச்சல்களில் மீதியானதை உங்களுடைய  
கால்களால் மிதிக்கலாமா? தெளிந்த  
தண்ணீரைக் குடித்து மீதியாக  
இருக்கிறதை உங்களுடைய கால்களால்  
குழப்பிப்போடலாமா? 19 என்னுடைய ஆடுகள்  
உங்களுடைய கால்களால் மிதிக்கப்பட்டதை  
மேயவும், உங்களுடைய கால்களால்  
குழப்பப்பட்டதைக் குடிக்கவும் வேண்டுமோ?

20 ஆகையால், யெகோவாகிய ஆண்டவர் அவைகளை நோக்கி: இதோ, நான், நானே கொழுத்த ஆடுகளுக்கும் இளைத்த ஆடுகளுக்கும் நியாயந்தீர்ப்பேன். <sup>21</sup> நீங்கள் பலவீனமாக இருக்கிறவைகளையெல்லாம் வெளியேற்றி சிதறச்செய்யும்படி, அவைகளைப் பக்கத்தினாலும் முன்னந்தொடைகளினாலும் தள்ளி உங்களுடைய கொம்புகளைக்கொண்டு முட்டுகிறதினாலே, <sup>22</sup> நான் என்னுடைய ஆடுகளை இனிச் சூறையாகாதபடி இரட்சித்து, ஆடுகளுக்கும் ஆடுகளுக்கும் நியாயந்தீர்ப்பேன். <sup>23</sup> அவர்களை மேய்க்கும்படி என்னுடைய தாசனாகிய தாவீது என்னும் ஒரே மேய்ப்பனை நான் அவர்கள்மேல் விசாரிப்பாக இருக்க ஏற்படுத்துவேன்; இவர் அவர்களை மேய்த்து, இவரே அவர்களுக்கு மேய்ப்பனாக இருப்பார். <sup>24</sup> யெகோவாகிய நான் அவர்களுக்குத் தேவனாக இருப்பேன், என்னுடைய தாசனாகிய தாவீது அவர்கள் நடுவில் அதிபதியாக இருப்பார்; யெகோவாகிய நான் இதைச் சொன்னேன். <sup>25</sup> நான் அவர்களுடன் சமாதான உடன்படிக்கைசெய்து, கொடிய மிருகங்களைத் தேசத்தில் இல்லாதபடி ஒழியச்செய்வேன்; அவர்கள் சுகமாக வனாந்திரத்தில் வாழ்ந்து, காடுகளில் உறங்குவார்கள். <sup>26</sup> நான் அவர்களையும் என்னுடைய மேட்டின் சுற்றுப்புறங்களையும்

ஆசீர்வாதமாக்கி, ஏற்றகாலத்திலே  
மழையைப் பெய்யச்செய்வேன்;  
ஆசீர்வாதமான மழை பெய்யும். <sup>27</sup> வெளியின்  
மரங்கள் தங்களுடைய பழத்தைத்  
தரும்; பூமி தன்னுடைய பலனைக்  
கொடுக்கும்; அவர்கள் தங்களுடைய  
தேசத்தில் சுகமாக இருப்பார்கள்; நான்  
அவர்கள் நுகத்தின் கயிறுகளை அறுத்து,  
அவர்களை அடிமைகொண்டவர்களின்  
கைக்கு அவர்களை நீங்கலாக்கி  
விடுவிக்கும்போது, நான் யெகோவா  
என்று அறிந்துகொள்வார்கள். <sup>28</sup> இனி  
அவர்கள் அந்நியதேசங்களுக்குக்  
கொள்ளையாவதில்லை, பூமியின்  
மிருகங்கள் அவர்களை அழிப்பதும்  
இல்லை; தத்தளிக்கச்செய்வார் இல்லாமல்  
சுகமாகத் தங்குவார்கள். <sup>29</sup> நான்  
அவர்களுக்குக் புகழ்ச்சிபொருந்திய  
ஒரு நாற்றை எழும்பச்செய்வேன்;  
அவர்கள் இனித் தேசத்திலே பஞ்சத்தால்  
வாரிக்கொள்ளப்படுவதுமில்லை, இனிப்  
அந்நியதேசங்கள் செய்யும் அவமானத்தைச்  
சுமப்பதுமில்லை. <sup>30</sup> தங்களுடைய  
தேவனாகிய யெகோவாக இருக்கிற  
நான் தங்களுடன் இருக்கிறதையும்,  
இஸ்ரவேல் மக்களாகிய தாங்கள் என்னுடைய  
மக்களாக இருக்கிறதையும், அவர்கள்  
அறிந்துகொள்வார்களென்று யெகோவாகிய  
ஆண்டவர் சொல்லுகிறார். <sup>31</sup> என்னுடைய

மந்தையும் என்னுடைய மேய்ச்சலின் ஆடுகளுமாகிய நீங்கள் மனிதர்; நான் உங்களுடைய தேவன் என்று யெகோவாகிய ஆண்டவர் சொல்லுகிறார் என்று சொல் என்றார்.

## அத்தியாயம் 35

ஏதோமிற்கு எதிரான தீர்க்கதரிசனம்

<sup>1</sup> யெகோவாவுடைய வார்த்தை எனக்கு உண்டாகி, அவர்: <sup>2</sup> மனிதகுமாரனே, நீ உன்னுடைய முகத்தை சேயீர்மலைக்கு நேராகத் திருப்பி அதற்கு எதிராக தீர்க்கதரிசனம் சொல்லி, <sup>3</sup> அதற்குச் சொல்லவேண்டியது என்னவென்றால்: யெகோவாகிய ஆண்டவர் சொல்லுகிறார், சேயீர்மலையே, இதோ, நான் உனக்கு எதிராக வந்து, என்னுடைய கையை உனக்கு எதிராக நீட்டி, உன்னைப் பாழும் பாலைநிலமாக்குவேன்.

<sup>4</sup> உன்னுடைய பட்டணங்களை வனாந்திரமாக்கிப்போடுவேன்; நீ பாழாய்ப்போவாய்; நான் யெகோவா என்று அறிந்துகொள்வாய். <sup>5</sup> நீ பழைய பகையை வைத்து, இஸ்ரவேல் மக்களுடைய அக்கிரமம் நிறைவேறும்போது அவர்களுக்கு உண்டான ஆபத்தின் காலத்திலே வாளின் கூர்மையினால் அவர்களுடைய இரத்தத்தைச் சிந்தினபடியால், <sup>6</sup> நான்

இரத்தப்பழிக்கு உன்னை ஒப்படைப்பேன்;  
இரத்தப்பழி உன்னைப் பின்தொடரும் என்று  
யெகோவாகிய ஆண்டவராக இருக்கிற  
நான் என்னுடைய ஜீவனைக்கொண்டு  
சொல்லுகிறேன்; நீ இரத்தத்தை  
வெறுக்காததினால் இரத்தம் பின்தொடரும்.  
<sup>7</sup> நான் சேயீர்மலையைப் பாழும்  
பாலைவன இடமுமாக்கி, அதிலே  
போக்குவரவு செய்பவர்கள் இல்லாதபடி  
அழியச்செய்து, <sup>8</sup> அதின் மலைகளைக்  
கொலை செய்யப்பட்டவர்களாலே  
நிரப்புவேன்; உன்னுடைய மேடுகளிலும்  
உன்னுடைய பள்ளத்தாக்குகளிலும்  
உன்னுடைய எல்லா ஆறுகளிலும்  
வாளால் வெட்டப்பட்டவர்கள் விழுவார்கள்.  
<sup>9</sup> நீ என்றைக்கும் பாலைவனமாக  
இருக்கும்படி செய்வேன்; உன்னுடைய  
பட்டணங்கள் குடியேற்றப்படுவதில்லை;  
அப்பொழுது நான் யெகோவா என்று  
அறிந்துகொள்வார்கள். <sup>10</sup> இரண்டு  
இனத்தார்களும் இரண்டு தேசங்களும்  
கர்த்தரிடத்தில் இருந்தும், அவைகள்  
என்னுடையவைகளாகும், நான் அவைகளைச்  
சொந்தமாக்கிக்கொள்ளவேன் என்று நீ  
சொல்லுகிறபடியினால், <sup>11</sup> நீ அவர்கள்மேல்  
வைத்த வஞ்சத்தினால் செய்த உன்னுடைய  
கோபத்திற்குத்தக்கதாகவும், உன்னுடைய  
பொறாமைக்குத்தக்கதாகவும் நான் செய்து,  
யெகோவாகிய ஆண்டவராக இருக்கிற நான்

உன்னை நியாயம்தீர்க்கும்போது, என்னை அவர்களுக்குள் அதினால் அறியச்செய்வேன் என்று என்னுடைய ஜீவனைக்கொண்டு சொல்லுகிறேன். <sup>12</sup> இஸ்ரவேலின் மலைகள் பாழாக்கப்பட்டு எங்களுக்கு இரையாகக் கொடுக்கப்பட்டது என்று, நீ அவைகளுக்கு விரோதமாகச் சொன்ன உன்னுடைய நிந்தனைகளையெல்லாம் யெகோவாகிய நான் கேட்டேன் என்று அப்பொழுது அறிந்துகொள்வாய். <sup>13</sup> நீங்கள் உங்களுடைய வாயினால் எனக்கு விரோதமாகப் பெருமைபாராட்டி, எனக்கு விரோதமாக உங்களுடைய வார்த்தைகளைப் பெருகச்செய்தீர்கள்; அதை நான் கேட்டேன். <sup>14</sup> பூமியெல்லாம் மகிழும்போது நான் உன்னைப் பாழாயிருக்கும்படி செய்வேன் என்று யெகோவாகிய ஆண்டவர் சொல்லுகிறார். <sup>15</sup> இஸ்ரவேல் மக்களின் தேசம் பாழாய்ப்போனதைக் கண்டு மகிழ்ந்தாயே, உனக்கும் அப்படியே நடக்கச்செய்வேன்; சேயீர்மலையே, ஏதோமே, நீ முழுதும் பாழாவாய்; அதினால் நான் யெகோவா என்று அறிந்துகொள்வார்களென்று சொன்னார் என்று சொல்லு.

## அத்தியாயம் 36

இஸ்ரவேலின்

மலைகளுக்கு



## தீர்க்கதரிசனம்

<sup>1</sup> மனிதகுமாரனே, நீ இஸ்ரவேல் மலைகளை நோக்கித் தீர்க்கதரிசனம் சொல்லி, சொல்லவேண்டியது என்னவென்றால்: இஸ்ரவேல் மலைகளே, யெகோவாவுடைய வார்த்தையைக் கேளுங்கள்.

<sup>2</sup> யெகோவாகிய ஆண்டவர் சொல்லுகிறார்; பகைவர்கள் உங்களைக்குறித்து ஆ ஆ, நித்திய மேடுகள் எங்களுடையதானது என்று சொல்லுகிறபடியினால், <sup>3</sup> நீ தீர்க்கதரிசனம் சொல்லிச் சொல்லவேண்டியது என்னவென்றால்: யெகோவாகிய ஆண்டவர் சொல்லுகிறார், நீங்கள் அந்நியதேசங்களில் மீதியானவர்களுக்குச் சுதந்தரமாக இருக்கும்படி அவர்கள் உங்களைப் பாழாக்கி, உங்களைச் சுற்றிலுமிருந்து விழுங்கினபடியினாலும், நீங்கள் வாயாடிகளுக்குப் பேச்சும் மக்களுக்கு அவதூறுமானவர்களானபடியினாலும்,

<sup>4</sup> இஸ்ரவேல் மலைகளே, நீங்கள் யெகோவாகிய ஆண்டவருடைய வார்த்தையைக் கேளுங்கள்; மலைகளுக்கும், மேடுகளுக்கும், ஆறுகளுக்கும், பள்ளத்தாக்குகளுக்கும், பாழாக்கப்பட்ட பாலைவன இடங்களுக்கும், வெறுமையாக விடப்பட்ட பட்டணங்களுக்கும் யெகோவாகிய ஆண்டவர் சொல்லுகிறார்: உங்களைச் சுற்றிலும் மீதியான

அந்நியமக்களுக்கு நீங்கள் கொள்ளையும் பரியாசமுமாகப்போனபடியினால்,

<sup>5</sup> யெகோவாகிய ஆண்டவர் சொல்லுகிறார்: என்னுடைய தேசத்தைக் கொள்ளையிடப்பட்ட வெளியாக்கும்படி அதை முழு இருதயத்தின் சந்தோஷத்தோடும் கர்வமான மனதோடும் தங்களுக்குச் சொந்தமாக நியமித்துக்கொண்ட அந்நியமக்களில் மீதியானவர்களுக்கு விரோதமாகவும் ஏதோம் அனைத்துக்கும் விரோதமாகவும், என்னுடைய நெருப்பான எரிச்சலினால் பேசினேன் என்று நிச்சயமாகச் சொல்லுகிறேன். <sup>6</sup> ஆகையால், நீ இஸ்ரவேல் தேசத்தைக்குறித்துத் தீர்க்கதரிசனம் சொல்லி, மலைகளுக்கும், மேடுகளுக்கும், ஆறுகளுக்கும், பள்ளத்தாக்குகளுக்கும் சொல்லவேண்டியது என்னவென்றால்; யெகோவாகிய ஆண்டவர் சொல்லுகிறார், இதோ, நீங்கள் அந்நியதேசங்கள் செய்யும் அவமானத்தைச் சுமந்தபடியினால் நான் என்னுடைய எரிச்சலினாலும் என்னுடைய கடுங்கோபத்தினாலும் பேசினேன், <sup>7</sup> ஆதலால், யெகோவாகிய ஆண்டவராக இருக்கிற நான் என்னுடைய கரத்தை உயர்த்துவேன், உங்களைச் சுற்றிலும் இருக்கிற அந்நியதேசங்கள் தங்களுடைய அவமானத்தை நிச்சயமாகச் சுமப்பார்கள் என்று சொல்லுகிறேன். <sup>8</sup> இஸ்ரவேல் மலைகளே, நீங்கள்

உங்களுடைய இளங்கிளைகளைவிட்டு, என்னுடைய மக்களாகிய இஸ்ரவேலுக்கு உங்களுடைய பழங்களைக் கொடுப்பீர்கள்; அவர்கள் அருகில் வந்துவிட்டார்கள். <sup>9</sup> இதோ, நான் உங்களிடமிருந்து, உங்களைக் கண்காணிப்பேன்; நீங்கள் பண்படுத்தப்பட்டு விதைக்கப்படுவீர்கள். <sup>10</sup> நான் உங்கள்மேல் இஸ்ரவேல் வீட்டாராகிய மனிதர்கள் யாவரையும் பெருகச்செய்வேன்; பட்டணங்கள் குடியேற்றப்படும், பாலைவனமான இடங்கள் கட்டப்படும். <sup>11</sup> உங்கள்மேல் மனிதர்களையும் மிருகஜீவன்களையும் பெருகிப்பலுகும்படி பெருகச்செய்வேன்; ஆரம்பநாட்களில் நீங்கள் இருந்த நிலைமையில் நான் உங்களை நிலைநிறுத்தி, உங்களுடைய முந்தின சிறப்பைவிட உங்களுக்கு அதிக சிறப்பு உண்டாகச்செய்வேன்; அதினால் நான் யெகோவா என்று அறிந்துகொள்வீர்கள். <sup>12</sup> நான் உங்கள்மேல் என்னுடைய மக்களாகிய இஸ்ரவேலின் மனிதர்களை நடமாடச்செய்வேன், அவர்கள் உன்னைக் கையாளுவார்கள்; அவர்களுக்குச் சொந்தமாக இருப்பாய்; நீ இனிமேல் அவர்களைச் சாகக்கொடுப்பதில்லை. <sup>13</sup> யெகோவாகிய ஆண்டவர் சொல்லுகிறது என்னவென்றால்: மக்கள் உன்னைப்பார்த்து: நீ மனிதர்களைப் விழுங்குகிற தேசமென்றும், நீ உன்னுடைய மக்களைச்

சாகக்கொடுக்கிற தேசமென்றும்  
சொல்லுகிறபடியினால், <sup>14</sup> நீ இனிமேல்  
மனிதர்களைப் விழுங்குகிறதுமில்லை,  
இனிமேல் உன்னுடைய மக்களைச்  
சாகக்கொடுப்பதுமில்லை என்று  
யெகோவாகிய ஆண்டவர் சொல்லுகிறார்.  
<sup>15</sup> நான் இனிமேல் அந்நியமக்கள்  
செய்யும் அவமானத்தை உன்னிடத்திலே  
கேட்கச்செய்வதுமில்லை, நீ மக்களின்  
நிந்தையை இனிமேல் சுமப்பதுமில்லை;  
நீ இனிமேல் உன்னுடைய தேசங்களைச்  
சாகக்கொடுப்பதுமில்லையென்று  
யெகோவாகிய ஆண்டவர் சொல்லுகிறார்  
என்று சொல் என்றார். <sup>16</sup> பின்னும்  
யெகோவாவுடைய வார்த்தை எனக்கு  
உண்டாகி, அவர்: <sup>17</sup> மனிதகுமாரனே,  
இஸ்ரவேல் மக்கள் தங்களுடைய  
சொந்த தேசத்திலே குடியிருக்கும்போது  
அதைத் தங்களுடைய நடக்கையினாலும்  
தங்களுடைய செயல்களினாலும்  
தீட்டுப்படுத்தினார்கள்; அவர்களுடைய  
நடக்கை என்னுடைய முகத்திற்கு முன்பாக  
மாதவிடாயுள்ள பெண்ணின் தீட்டைப்போல்  
இருந்தது. <sup>18</sup> ஆகையினால் தேசத்திலே  
அவர்கள் சிந்தின இரத்தத்திற்காக, அதை  
அவர்கள் தங்களுடைய அசுத்தமான  
சிலைகளால் தீட்டுப்படுத்தினதிற்காக  
நான் என்னுடைய கடுங்கோபத்தை  
அவர்கள்மேல் ஊற்றி, <sup>19</sup> அவர்களை

அந்நியதேசங்களுக்குள்ளே சிதறடித்தேன்; தேசங்களில் தூற்றிப்போடப்பட்டார்கள்; அவர்களுடைய நடக்கையின்படியேயும் அவர்களுடைய செயல்களின்படியேயும் அவர்களை நியாயந்தீர்த்தேன். <sup>20</sup> அவர்கள் அந்நியதேசங்களிடத்தில் போனபோது அந்த மக்கள் இவர்களைக்குறித்து: இவர்கள் யெகோவாவுடைய மக்கள், அவருடைய தேசத்திலிருந்து வந்தார்கள் என்று சொன்னதினால், இவர்கள் என்னுடைய பரிசுத்தபெயரைப் பரிசுத்தக்குலைச்சலாக்கினார்கள்.

<sup>21</sup> ஆனாலும் இஸ்ரவேல் மக்கள் தாங்கள் வந்துசேர்ந்த அந்நிய மக்களிடத்திலே பரிசுத்தக்குலைச்சலாக்கின என்னுடைய பரிசுத்த பெயருக்காகவே இரங்குகிறேன்.

<sup>22</sup> ஆதலால், நீ இஸ்ரவேல் மக்களை நோக்கி: யெகோவாகிய ஆண்டவர் சொல்லுகிறது என்னவென்றால்: இஸ்ரவேல் மக்களை, உங்களுக்காக அல்ல, நீங்கள் வந்துசேர்ந்த அந்நிய மக்களிடத்தில் பரிசுத்தக்குலைச்சலாக்கின என்னுடைய பரிசுத்த பெயருக்காகவே நான் இப்படிச் செய்கிறேன். <sup>23</sup> அந்நியமக்களின் நடுவே நீங்கள் பரிசுத்தக்குலைச்சலாக்கினதும்

அவர்களுக்குள் உங்களால் பரிசுத்தக்குலைச்சலாக்கப்பட்ட என்னுடைய மகத்தான பெயரை நான் பரிசுத்தம்செய்யும்பொழுது; அப்பொழுது அந்நியமக்கள் தங்களுடைய கண்களுக்கு

முன்பாக நான் உங்களுக்குள் பரிசுத்தம் செய்யப்படும்போது, நான் யெகோவா என்பதை அறிந்துகொள்வார்கள் என்று யெகோவாகிய ஆண்டவர் சொல்லுகிறார். <sup>24</sup> நான் உங்களை அந்நிய மக்களிடத்திலிருந்து அழைத்து, உங்களைச் எல்லா தேசங்களிலுமிருந்து சேர்த்து, உங்களுடைய சொந்த தேசத்திற்கு உங்களைக் கொண்டுவருவேன். <sup>25</sup> அப்பொழுது நான் உங்கள்மேல் சுத்தமான தண்ணீர் தெளிப்பேன்; நான் உங்களுடைய எல்லா அசுத்தங்களையும் உங்களுடைய எல்லா அசுத்தமான சிலைகளையும் நீக்கி உங்களைச் சுத்தமாக்குவேன், நீங்கள் சுத்தமாவீர்கள். <sup>26</sup> உங்களுக்கு புதிய இருதயத்தைக் கொடுத்து, உங்களுடைய உள்ளத்திலே புதிதான ஆவியைக் கட்டளையிட்டு, கல்லான இருதயத்தை உங்கள் உடலிலிருந்து எடுத்துப்போட்டு, சதையான இருதயத்தை உங்களுக்குக் கொடுப்பேன். <sup>27</sup> உங்களுடைய உள்ளத்திலே என்னுடைய ஆவியை வைத்து, உங்களை என்னுடைய கட்டளைகளில் நடக்கவும் என்னுடைய நியாயங்களைக் கைக்கொள்ளவும் அவைகளின்படி செய்யவும்செய்வேன். <sup>28</sup> உங்களுடைய முன்னோர்களுக்கு நான் கொடுத்த தேசத்திலே நீங்கள் குடியிருப்பீர்கள்; நீங்கள் என்னுடைய மக்களாக இருப்பீர்கள்,

நான் உங்களுடைய தேவனாக இருந்து,  
29 உங்களுடைய அசுத்தங்களையெல்லாம் நீக்கி, உங்களைக் காப்பாற்றி, உங்கள்மேல் பஞ்சத்தைக் கட்டளையிடாமல், கோதுமையை வரவழைத்து, அதைப் பெருகச்செய்து,  
30 நீங்கள் இனிமேல் தேசங்களுக்குள்ளே பஞ்சத்தினால் உண்டாகும் நிந்தையை அடையாதபடி, மரத்தின் பழங்களையும் வயலின் பலன்களையும் பெருகச்செய்வேன்.  
31 அப்பொழுது நீங்கள் உங்களுடைய பொல்லாத மார்க்கங்களையும் உங்களுடைய தகாத செயல்களையும் நினைத்து, உங்களுடைய அக்கிரமங்களுக்காக உங்களுடைய அருவருப்புகளுக்காக உங்களையே வெறுப்பீர்கள். 32 நான் இப்படிச் செய்வது உங்களுக்காக அல்லவென்று யெகோவாகிய ஆண்டவர் சொல்லுகிறார், இது உங்களுக்கு தெரிந்திருப்பதாக; இஸ்ரவேல் மக்களே, உங்களுடைய வழிகளுக்காக வெட்கப்படுங்கள்.  
33 யெகோவாகிய ஆண்டவர் சொல்லுகிறது என்னவென்றால்: நான் உங்களுடைய அக்கிரமங்களையெல்லாம் நீக்கி, உங்களைச் சுத்தமாக்கும் காலத்திலே பட்டணங்களில் குடியேறச்செய்வேன்; பாலைவனமான இடங்களும் கட்டப்படும். 34 பாழாக்கப்பட்ட தேசம் கடந்துபோகிற யாவருடைய பார்வைக்கும் பாழாய்க்கிடந்ததற்குப் பதிலாக

பயிரிடப்படும். <sup>35</sup> பாழாய்க்கிடந்த இந்த தேசம், ஏதேன் தோட்டத்தைப்போலானது என்றும், பாலைவனமும் பாழும் அழிக்கப்பட்டும் இருந்த பட்டணங்கள் பாதுகாப்பானவைகளும் குடியேற்றப்பட்டவைகளுமாக இருக்கிறது என்றும் சொல்லுவார்கள். <sup>36</sup> யெகோவாகிய நான் அழிக்கப்பட்டவைகளைக் கட்டுகிறேன் என்றும், பாழானதைப் பயிர்நிலமாக்குகிறேன் என்றும், அப்பொழுது உங்களைச் சுற்றிலுமுள்ள மீதியான தேசங்கள் அறிந்துகொள்வார்கள்; யெகோவாகிய நான் இதைச் சொன்னேன், இதைச் செய்வேன். <sup>37</sup> யெகோவாகிய ஆண்டவர் சொல்லுகிறது என்னவென்றால்: இஸ்ரவேல் மக்களுக்காக நான் இதை நன்மைச்செய்யும்படி அவர்கள் என்னிடத்தில் விண்ணப்பம்செய்யவேண்டும்; மந்தை பெருகுகிறதுபோல் அவர்களில் மனிதர்களைப் பெருகச்செய்வேன். <sup>38</sup> பண்டிகை காலங்களில் எருசலேமிலே பரிசுத்தம்செய்யப்பட்டுவருகிற மந்தைகள் எப்படித் திரளாக இருக்கிறதோ, அப்படியே பாலைவனமாக இருந்த பட்டணங்கள் மனிதர்களின் மந்தையால் நிரம்பி இருக்கும்; அதினால் நான் யெகோவா என்பதை அறிந்துகொள்வார்கள் என்று சொல் என்றார்.

## அத்தியாயம் 37



பள்ளத்தாக்கும் உலர்ந்த எலும்புகளும்

<sup>1</sup> யெகோவாவுடைய கை என்மேல் அமர்ந்து, யெகோவா என்னை ஆவிக்குள்ளாக்கி வெளியே கொண்டுபோய், எலும்புகள் நிறைந்த ஒரு பள்ளத்தாக்கின் நடுவில் நிறுத்தி, <sup>2</sup> என்னை அவைகளின் அருகே சுற்றி நடக்கச்செய்தார்; இதோ, பள்ளத்தாக்கின் வெட்டவெளியிலே அந்த எலும்புகள் மகா திரளாகக் கிடந்தது; அவைகள் மிகவும் உலர்ந்ததுமாக இருந்தது. <sup>3</sup> அவர் என்னை நோக்கி: மனிதகுமாரனே, இந்த எலும்புகள் உயிரடையுமா என்று கேட்டார்; அதற்கு நான்: யெகோவாகிய ஆண்டவரே, தேவரீர் அதை அறிவீர் என்றேன். <sup>4</sup> அப்பொழுது அவர்: நீ இந்த எலும்புகளைக்குறித்துத் தீர்க்கதரிசனம் சொல்லி, அவைகளைப் பார்த்துச் சொல்லவேண்டியது என்னவென்றால்: உலர்ந்த எலும்புகளே, யெகோவாவுடைய வார்த்தையைக் கேளுங்கள். <sup>5</sup> யெகோவாகிய ஆண்டவர் இந்த எலும்புகளை நோக்கி: இதோ, நான் உங்களுக்குள் உயிரை நுழையச்செய்வேன், அப்பொழுது உயிரடைவீர்கள். <sup>6</sup> நான் உங்கள்மேல் நரம்புகளைச் சேர்த்து, உங்கள்மேல் சதையை உண்டாக்கி, உங்களைத் தோலினால் மூடி, உங்களில் ஆவியைக் கட்டளையிடுவேன்; அப்பொழுது நீங்கள் உயிரடைந்து, நான் யெகோவா என்று அறிந்துகொள்வீர்களென்று சொல்லுகிறார்

என்று சொல் என்றார். <sup>7</sup> எனக்குக் கட்டளையிட்டபடியே நான் தீர்க்கதரிசனம் சொன்னேன்; நான் தீர்க்கதரிசனம் சொல்லும்போது ஒரு இரைச்சல் உண்டானது; இதோ, அசைவுண்டாகி, ஒவ்வொரு எலும்பும் தன்தன் எலும்புடன் சேர்ந்துகொண்டது. <sup>8</sup> நான் பார்த்துக்கொண்டிருக்கும்போது, இதோ, அவைகள்மேல் நரம்புகளும் சதையும் உண்டானது, மேற்புறமெங்கும் தோலினால் மூடப்பட்டது; ஆனாலும் அவைகளில் உயிர் இல்லாமலிருந்தது. <sup>9</sup> அப்பொழுது அவர் என்னைப் பார்த்து: நீ உயிரை நோக்கித் தீர்க்கதரிசனம் சொல்; மனிதகுமாரனே, நீ தீர்க்கதரிசனம் சொல்லி, உயிரைநோக்கி: யெகோவாகிய ஆண்டவர் சொல்லுகிறது என்னவென்றால், உயிரே, நீ காற்றுத்திசை நான்கிலுமிருந்து வந்து, கொலை செய்யப்பட்ட இவர்கள் உயிரடையும்படி இவர்கள்மேல் ஊது என்கிறார் என்று சொல் என்றார். <sup>10</sup> எனக்குக் கற்பிக்கப்பட்டபடி நான் தீர்க்கதரிசனம் சொன்னேன்; அப்பொழுது உயிர் அவர்களுக்குள் நுழைய, அவர்கள் உயிரடைந்து, காலூன்றி, மகா பெரிய படையாக நின்றார்கள். <sup>11</sup> அப்பொழுது அவர் என்னை நோக்கி: மனிதகுமாரனே, இந்த எலும்புகள் இஸ்ரவேல் மக்கள் அனைவருமே; இதோ, அவர்கள் எங்களுடைய எலும்புகள் உலர்ந்துபோனது; எங்களுடைய நம்பிக்கை அற்றுப்போனது; நாங்கள்

அறுப்புண்டுபோகிறோம் என்கிறார்கள்.  
12 ஆகையால் நீ தீர்க்கதரிசனம் சொல்லி,  
அவர்களுடன் சொல்லவேண்டியது  
என்னவென்றால்: யெகோவாகிய  
ஆண்டவர் சொல்லுகிறார், இதோ,  
என்னுடைய மக்களே, நான் உங்களுடைய  
பிரேதக்குழிகளைத் திறந்து, உங்களை  
உங்களுடைய பிரேதக்குழிகளிலிருந்து  
வெளிப்படவும், உங்களை இஸ்ரவேல்  
தேசத்திற்கு வரவும் செய்வேன்.  
13 என்னுடைய மக்களே, நான் உங்களுடைய  
பிரேதக்குழிகளைத் திறந்து, உங்களை  
உங்களுடைய பிரேதக்குழிகளிலிருந்து  
வெளிப்படச்செய்யும்போது, நான் யெகோவா  
என்று அறிந்துகொள்வீர்கள். 14 என்னுடைய  
ஆவியை\* உங்களுக்குள் வைப்பேன்;  
நீங்கள் உயிரடைவீர்கள்; நான் உங்களை  
உங்களுடைய தேசத்தில் வைப்பேன்;  
அப்பொழுது நான் யெகோவா என்று  
அறிந்துகொள்வீர்கள்; இதைச் சொன்னேன்,  
இதைச் செய்வேன் என்று யெகோவா  
சொல்லுகிறார் என்று சொல் என்றார்.

ஒரே ராஜாவுிற்கு கீழ் ஒரு தேசம்

15 பின்னும் யெகோவாவுடைய வார்த்தை  
எனக்கு உண்டாகி, அவர்: 16 மனிதகுமாரனே,  
நீ ஒரு கோலை எடுத்து, அதிலே யூதாவுக்கும்  
அதைச் சேர்ந்த இஸ்ரவேல் மக்களுக்கும்

\* **அத்தியாயம் 37:14** 37:14 உயிர்

உரியது என்று எழுதி; பின்பு வேறொரு கோலை எடுத்து, அதிலே எப்பிராயீமுக்கும் அதைச்சேர்ந்த இஸ்ரவேல் மக்கள் அனைவருக்கும் உரிய யோசேப்பின் கோலென்று எழுதி, <sup>17</sup> அவைகளை ஒரே கோலாகும்படி ஒன்றோடொன்று இணையச்செய், அவைகள் உன்னுடைய கையில் ஒன்றாகும். <sup>18</sup> இவைகளின் பொருள் இன்னதென்று எங்களுக்கு அறிவிக்கமாட்டீரோ என்று உன்னுடைய மக்கள் உன்னிடத்தில் கேட்டால், <sup>19</sup> நீ அவர்களை நோக்கி: யெகோவாகிய ஆண்டவர் சொல்லுகிறது என்னவென்றால், இதோ, எப்பிராயீமுக்கும் அதைச் சேர்ந்த இஸ்ரவேல் கோத்திரங்களுக்கும் உரிய யோசேப்பின் கோலை எடுத்து, அதை யூதாவின் கோலோடு சேர்த்து, அவைகளை ஒரே கோலாக்குவேன்; அவைகள் உன்னுடைய கையில் ஒன்றாகும் என்கிறார் என்று சொல். <sup>20</sup> சொல்லும்போது, நீ எழுதின கோல்கள் அவர்களுடைய கண்களுக்கு முன்பாக உன்னுடைய கையில் இருக்கவேண்டும். <sup>21</sup> நீ அவர்களை நோக்கி: யெகோவாகிய ஆண்டவர் சொல்லுகிறது என்னவென்றால் இதோ, நான் இஸ்ரவேல் வீட்டாரை அவர்கள் போயிருக்கும் தேசங்களிடத்திலிருந்து அழைத்து, சுற்றிலுமிருந்து அவர்களைச் சேர்த்து, அவர்களை அவர்கள் சொந்த தேசத்திலே வரச்செய்து, <sup>22</sup> அவர்களை

இஸ்ரவேலின் மலைகளாகிய தேசத்திலே  
ஒரே தேசமாக்குவேன்; ஒரே ராஜா  
அவர்கள் எல்லோருக்கும் ராஜாவாக  
இருப்பார்; அவர்கள் இனி இரண்டு  
தேசங்களாக இருப்பதில்லை; அவர்கள்  
இனி இரண்டு ராஜ்ஜியங்களாகப்  
பிரிவதில்லை. <sup>23</sup> அவர்கள் இனித்  
தங்களுடைய அசுத்தமான சிலைகளினாலும்  
தங்களுடைய அருவருப்புகளினாலும்  
தங்களுடைய எல்லா மீறுதல்களினாலும்  
தங்களைத் தீட்டுப்படுத்துவதில்லை;  
அவர்கள் குடியிருந்து பாவம்செய்த எல்லா  
இடங்களிலிருந்தும் நான் அவர்களை  
விளக்கி இரட்சித்து, அவர்களைச் சுத்தம்  
செய்வேன்; அப்பொழுது அவர்கள்  
என்னுடைய மக்களாக இருப்பார்கள், நான்  
அவர்களுடைய தேவனாக இருப்பேன்.  
<sup>24</sup> என்னுடைய ஊழியனாகிய தாவீது  
என்பவர் அவர்கள்மேல் ராஜாவாக  
இருப்பார்; அவர்கள் எல்லோருக்கும்  
ஒரே மேய்ப்பர் இருப்பார்; அப்பொழுது  
அவர்கள் என்னுடைய நியாயங்களில்  
நடந்து, என்னுடைய கட்டளைகளைக்  
கைக்கொண்டு, அவைகளின்படி செய்து,  
<sup>25</sup> நான் என்னுடைய ஊழியனாகிய  
யாக்கோபுக்குக் கொடுத்ததும், உங்களுடைய  
தகப்பன்மார்கள் குடியிருந்ததுமான  
தேசத்திலே குடியிருப்பார்கள்; அவர்களும்  
அவர்கள் பிள்ளைகளும் அவர்களுடைய

எசேக்கியேல் அத்தியாயம் 37:26 cxc எசேக்கியேல் அத்தியாயம் 38:2

பிள்ளைகளின் பிள்ளைகளும் அதிலே  
என்றென்றைக்கும் குடியிருப்பார்கள்;  
என்னுடைய ஊழியனாகிய தாவீது  
என்பவர் என்றென்றைக்கும் அவர்களுக்கு  
அதிபதியாக இருப்பார். <sup>26</sup> நான் அவர்களுடன்  
சமாதான உடன்படிக்கை செய்வேன்; அது  
அவர்களுக்கு நிரந்தர உடன்படிக்கையாக  
இருக்கும்; நான் அவர்களை நிலைப்படுத்தி,  
அவர்களை பெருகச்செய்து, அவர்கள்  
நடுவிலே என்னுடைய பரிசுத்த ஸ்தலத்தை  
என்றென்றைக்கும் நிலைநிறுத்துவேன்.  
<sup>27</sup> என்னுடைய இருப்பிடம் அவர்களிடத்தில்  
இருக்கும், நான் அவர்களுடைய  
தேவனாக இருப்பேன், அவர்கள்  
என்னுடைய மக்களாக இருப்பார்கள்.  
<sup>28</sup> அப்படியே என்னுடைய பரிசுத்த ஸ்தலம்  
அவர்கள் நடுவிலே என்றென்றைக்கும்  
இருக்கும்போது, நான் இஸ்ரவேலைப்  
பரிசுத்தம்செய்கிற யெகோவா என்று  
தேசங்கள் அறிந்துகொள்வார்கள் என்கிறார்  
என்று சொல் என்றார்.

## அத்தியாயம் 38

கோகுக்கு எதிரான தீர்க்கதரிசனம்

<sup>1</sup> யெகோவாவுடைய வார்த்தை எனக்கு  
உண்டாகி, அவர்: <sup>2</sup> மனிதகுமாரனே, மேசேக்  
தூபால் இனத்தாரின் தலைமையான  
அதிபதியாகிய மாகோகு தேசத்தானான

கோகுக்கு எதிராக நீ உன்னுடைய  
முகத்தைத் திருப்பி, அவனுக்கு  
விரோதமாகத் தீர்க்கதரிசனம் சொல்லி,  
3 சொல்லவேண்டியது என்னவென்றால்:  
யெகோவாகிய ஆண்டவர் சொல்லுகிறார்,  
மேசேக் தூபால் இனத்தாரின் அதிபதியாகிய  
கோகே, இதோ, நான் உனக்கு விரோதமாக  
வருவேன். 4 நான் உன்னைத் திருப்பி,  
உன்னுடைய வாயில் கடிவாளங்களைப்  
போட்டு, உன்னையும் உன்னுடைய  
எல்லாச் படையையும், குதிரைகளையும்,  
சர்வாயுதந்தரித்த குதிரை வீரர்களையும்,  
சிரியகேடகங்களும் பெரிய கேடகமுமுடைய  
திரளான கூட்டத்தையும் புறப்படச்செய்வேன்;  
அவர்கள் எல்லோரும் வாள்களைப்  
பிடித்திருப்பார்கள். 5 அவர்களுடன் கூட  
பெர்சியர்களும், எத்தியோப்பியர்களும்,  
லீபியர்களும் இருப்பார்கள்;  
அவர்களெல்லோரும் கேடகம்பிடித்து,  
தலைச்சீராவும் அணிந்திருப்பவர்கள்.  
6 கோமரும் அவனுடைய எல்லா  
படைகளும் வடதிசையிலுள்ள தொகர்மா  
வம்சத்தாரும் அவர்களுடைய எல்லா  
இராணுவங்களுமாகிய திரளான  
மக்கள் உன்னுடன் இருப்பார்கள். 7 நீ  
ஆயத்தப்பட்டு, உன்னுடன் இருக்கிற  
உன்னுடைய எல்லாக் கூட்டத்தையும்  
ஆயத்தப்படுத்து; நீ அவர்களுக்குக்  
காவலனாக இரு. 8 அநேக நாட்களுக்குப்

பிற்பாடு நீ விசாரிக்கப்படுவாய்; வாளுக்கு விளக்கி, பற்பல மக்களிலிருந்து சேர்த்துக்கொள்ளப்பட்டு வந்தவர்களின் தேசத்தில் கடைசி வருடங்களிலே வருவாய்; நெடுநாட்கள் பாழாய் கிடந்து, பிற்பாடு இனத்தவர்களிலிருந்து கொண்டுவரப்பட்டவர்கள் எல்லோரும் சுகத்துடன் குடியிருக்கும் இஸ்ரவேலின் மலைகளுக்கு விரோதமாக வருவாய்; அவர்கள் எல்லோரும் பயப்படாமல் குடியிருக்கும்போது, <sup>9</sup> பெருங்காற்றைப்போல் எழும்பி வருவாய்; நீயும் உன்னுடைய எல்லா படைகளும் உன்னுடன் இருக்கும் திரளான மக்களும் கார்மேகம்போல் தேசத்தை மூடுவீர்கள். <sup>10</sup> யெகோவாகிய ஆண்டவர் சொல்லுகிறது என்னவென்றால்: அந்த நாளிலே பாழாய் கிடந்து திரும்பக் குடியேற்றப்பட்ட மக்களுக்கு விரோதமாகவும், மக்களிடத்திலிருந்து சேர்க்கப்பட்டதும், ஆடுகளையும், மாடுகளையும், ஆஸ்திகளையும் சம்பாதித்து, தேசத்தின் நடுவில் குடியிருக்கிறதுமான மக்களுக்கு விரோதமாகவும், நீ உன்னுடைய கையைத் திருப்பும்படி, <sup>11</sup> உன்னுடைய இருதயத்தில் யோசனைகள் எழும்ப, நீ பொல்லாத நினைவை நினைத்து, <sup>12</sup> நான் கொள்ளையிடவும் சூறையாடவும், மதில்களில்லாமல் கிடக்கிற கிராமங்களுள்ள தேசத்திற்கு



விரோதமாகப்போவேன்; அலட்சியமாக  
சுகத்துடன் குடியிருக்கிறவர்களின்மேல்  
வருவேன்; அவர்கள் எல்லோரும்  
மதில்களில்லாமல் குடியிருக்கிறார்கள்;  
அவர்களுக்குத் தாழ்ப்பாளும் இல்லை,  
கதவுகளும் இல்லை என்பாய். <sup>13</sup> சேபா  
தேசத்தாரும், தேதான் தேசத்தாரும்,  
தர்ஷீசின் வியாபாரிகளும் அதினுடைய  
பாலசிங்கங்களான அனைவரும்  
உன்னை நோக்கி: நீ கொள்ளையிட  
அல்லவோ வருகிறாயென்றும்,  
நீ சூறையாடி, வெள்ளியையும்  
பொன்னையும் ஆஸ்தியையும்  
எடுத்துக்கொள்ளுகிறதற்கும், ஆடுகளையும்,  
மாடுகளையும் பிடிக்கிறதற்கும், மிகவும்  
கொள்ளையிடுகிறதற்கும் அல்லவோ  
உன்னுடைய கூட்டத்தைக் கூட்டினாயென்றும்  
சொல்லுவார்கள். <sup>14</sup> ஆகையால்  
மனிதகுமாரனே, நீ தீர்க்கதரிசனம் சொல்லி,  
கோகை நோக்கிச் சொல்லவேண்டியது  
என்னவென்றால்; யெகோவாகிய ஆண்டவர்  
சொல்லுகிறார்; என்னுடைய மக்களாகிய  
இஸ்ரவேல் சுகமாகக் குடியிருக்கிற  
அக்காலத்திலே நீ அதை அறிவாய்  
அல்லவோ? <sup>15</sup> அப்பொழுது நீயும் உன்னுடன்  
திரளான மக்களும் வடதிசையிலுள்ள  
உன்னுடைய இடத்திலிருந்து வருவீர்கள்;  
அவர்கள் பெரிய கூட்டமும் திரளான கூட்டமாக  
இருந்து, எல்லோரும் குதிரைகளின்மேல்

ஏறுகிறவர்களாக இருப்பார்கள். <sup>16</sup> நீ தேசத்தைக் கார்மேகம்போல்முட, என்னுடைய மக்களாகிய இஸ்ரவேலுக்கு விரோதமாக எழும்பிவருவாய்; கடைசி நாட்களிலே இது நடக்கும்; கோகே, இனத்தார்களின் கண்களுக்கு முன்பாக உன்மூலமாக நான் பரிசுத்தர் என்று விளங்கப்படுகிறதினால் அவர்கள் என்னை அறிவதற்கு உன்னை என்னுடைய தேசத்திற்கு விரோதமாக வரச்செய்வேன். <sup>17</sup> உன்னை அவர்களுக்கு விரோதமாக வரச்செய்வேன் என்று ஆரம்ப நாட்களிலே அநேக வருடகாலமாகத் தீர்க்கதரிசனம் சொல்லி, இஸ்ரவேலின் தீர்க்கதரிசிகளாகிய என்னுடைய ஊழியக்காரர்களைக்கொண்டு, அந்த நாட்களிலே நான் குறித்துச்சொன்னவன் நீ அல்லவோ என்று யெகோவாகிய ஆண்டவர் சொல்லுகிறார். <sup>18</sup> இஸ்ரவேல் தேசத்திற்கு விரோதமாக கோகு வரும்காலத்தில் என்னுடைய கடுங்கோபம் என்னுடைய நாசியில் ஏறுமென்று யெகோவாகிய ஆண்டவர் சொல்லுகிறார். <sup>19</sup> அந்த நாளிலே இஸ்ரவேல் தேசத்திலே பெரிய அதிர்ச்சி உண்டாகி, <sup>20</sup> என்னுடைய பிரசன்னத்தினால் கடலின் மீன்களும், ஆகாயத்துப் பறவைகளும், வெளியின் மிருகங்களும், தரையில் ஊருகிற எல்லா பிராணிகளும், தேசமெங்குமுள்ள எல்லா உயிரினங்களும் அதிரும்; மலைகள் இடியும்;

எசேக்கியேல் அத்தியாயம் 38:21 cxcv எசேக்கியேல் அத்தியாயம் 38:23

செங்குத்தானவைகள் விழுமும்; எல்லா  
மதில்களும் தரையிலே விழுந்துபோகும்  
என்று என்னுடைய எரிச்சலினாலும்  
என்னுடைய கோபத்தின் அக்கினியினாலும்  
நிச்சயமாகச் சொல்லுகிறேன். <sup>21</sup> என்னுடைய  
எல்லா மலைகளிலும் வாளை  
அவனுக்கு விரோதமாக வரவழைப்பேன்  
என்று யெகோவாகிய ஆண்டவர்  
சொல்லுகிறார்; அவனவன் வாள்  
அவனவன் சகோதரனுக்கு விரோதமாக  
இருக்கும். <sup>22</sup> கொள்ளைநோயினாலும்  
இரத்தம் சிந்துதலினாலும் நான்  
அவனுடன் வழக்காடி, அவன்மேலும்  
அவனுடைய படைகளின்மேலும் அவனுடன்  
இருக்கும் திரளான மக்களின்மேலும்  
வெள்ளமாக அடிக்கும் மழையையும்,  
பெருங்கல்மழையையும், அக்கினியையும்,  
கந்தகத்தையும் பெருகச்செய்வேன்.  
<sup>23</sup> இப்படியாக நான் அநேக தேசங்களின்  
கண்களுக்கு முன்பாக என்னுடைய  
மகத்துவத்தையும் என்னுடைய  
பரிசுத்தத்தையும் விளங்கச்செய்து,  
காண்பிப்பேன்; அப்பொழுது நான் யெகோவா  
என்று அறிந்துகொள்வார்கள்.

## அத்தியாயம் 39

கோகும் அவனது படையும் மரணமடைதல்

1 இப்போதும் மனிதகுமாரனே, நீ கோகுக்கு விரோதமாகத் தீர்க்கதரிசனம் சொல்லிச் சொல்லவேண்டியது என்னவென்றால்: யெகோவாகிய ஆண்டவர் சொல்லுகிறார், மேசேக் தூபால் இனத்தார்களின் அதிபதியாகிய கோகே, இதோ, நான் உனக்கு விரோதமாக வருகிறேன்.

2 நான் உன்னைத் திருப்பி உன்னை ஆறு துறடுகளால் இழுத்து, உன்னை வடபுறங்களிலிருந்து எழும்பவும் இஸ்ரவேல் மலைகளில் வரச்செய்து, <sup>3</sup> உன்னுடைய வில்லை உன்னுடைய இடதுகையிலிருந்து தட்டிவிட்டு, உன்னுடைய அம்புகளை வலது கையிலிருந்து விழச்செய்வேன்.

4 நீயும் உன்னுடைய எல்லா படைகளும் உன்னுடன் இருக்கிற மக்களும் இஸ்ரவேல் மலைகளில் விழுவீர்கள்; பிணந்தின்னுகிற எல்லாவித பறவைகளுக்கும் வெளியின் மிருகங்களுக்கும் உன்னை இரையாகக் கொடுப்பேன். <sup>5</sup> திறந்த வெளியில் விழுவாய்; நான் இதைச் சொன்னேன் என்று யெகோவாகிய ஆண்டவர் சொல்லுகிறார். <sup>6</sup> நான் மாகோகிடத்திலும் தீவுகளில் அலட்சியமாகக் குடியிருக்கிறவர்களிடத்திலும் நெருப்பை அனுப்புவேன்; அப்பொழுது நான் யெகோவா என்று அறிந்துகொள்வார்கள். <sup>7</sup> இந்தவிதமாக நான் என்னுடைய மக்களாகிய இஸ்ரவேலின் நடுவிலே என்னுடைய பரிசுத்த

பெயரைத் தெரிவிப்பேன்; என்னுடைய பரிசுத்த பெயரை இனிப் பரிசுத்தக் குலைச்சலாக்கவிடமாட்டேன்; அதினால் நான் இஸ்ரவேலில் பரிசுத்தராகிய யெகோவா என்று அந்நியமக்கள் அறிந்துகொள்வார்கள். <sup>8</sup> இதோ, அது வந்து, அது நடந்தது என்று யெகோவாகிய ஆண்டவர் சொல்லுகிறார்; நான் சொன்ன நாள் இதுவே. <sup>9</sup> இஸ்ரவேல் பட்டணங்களின் குடிகள் வெளியேபோய், பெரிய கேடகங்களும், சிறியகேடகங்களும், வில்லுகளும், அம்புகளும், வளைதடிகளும், ஈட்டிகளுமாகிய ஆயுதங்களை எடுத்து எரிப்பார்கள்; ஏழு வருடம் அவைகளை எடுத்து எரிப்பார்கள். <sup>10</sup> அவர்கள் வெளியிலிருந்து விறகு கொண்டுவராமலும் காடுகளில் வெட்டாமலும், ஆயுதங்களை எடுத்து எரிப்பார்கள்; அவர்கள் தங்களைக் கொள்ளையிட்டவர்களைக் கொள்ளையிட்டு, தங்களைச் சூறையாடினவர்களைச் சூறையாடுவார்கள் என்று யெகோவாகிய ஆண்டவர் சொல்லுகிறார். <sup>11</sup> அந்த நாளில் இஸ்ரவேல் தேசத்திலே கடலுக்குக் கிழக்கே வழிபோக்கரர்களின் பள்ளத்தாக்கைப் புதைக்கிற இடமாக கோகுக்குக் கொடுப்பேன்; அது வழிப்போக்கர் மூக்கைப் பொத்திக்கொண்டுபோகச்செய்யும்; அங்கே கோகையும் அவனுடைய எல்லாச் படையையும் புதைத்து, அதை ஆமோன்கோகின் பள்ளத்தாக்கு

என்பார்கள். <sup>12</sup> இஸ்ரவேல் மக்கள், தேசத்தைச் சுத்தம்செய்யும்படி அவர்களைப் புதைத்துமுடிக்க ஏழு மாதங்கள் ஆகும்.

<sup>13</sup> தேசத்தின் மக்களெல்லோரும் புதைத்துக்கொண்டிருப்பார்கள்; நான் மகிமைப்படும் அந்த நாளிலே அது அவர்களுக்குக் புகழ்ச்சியாக இருக்கும் என்று யெகோவாகிய ஆண்டவர் சொல்லுகிறார்.

<sup>14</sup> தேசத்தைச் சுத்தம்செய்வதற்காக அதில் கிடக்கும் மற்ற பிரேதங்களைப் புதைக்கும்படி எப்பொழுதும் தேசத்தில் சுற்றித்திரியும் மனிதர்களையும், சுற்றித்திரிகிறவர்களுடன் புதைக்கிறவர்களையும் தெரிந்து நியமிப்பார்கள்; ஏழு மாதங்கள் முடிந்தபின்பும் இவர்கள் தேடிக்கொண்டிருப்பார்கள்.

<sup>15</sup> தேசத்தில் சுற்றித்திரிகிறவர்கள் திரிந்துகொண்டிருப்பார்கள்; யாராவது ஒருவன் மனிதனின் எலும்பைக் காணும்போது புதைக்கிறவர்கள் அதை ஆமோன்கோகுடைய பள்ளத்தாக்கிலே புதைக்கும்வரை அதின் அருகிலே ஒரு அடையாளத்தை நாட்டுவான்.

<sup>16</sup> அந்த நகரத்திற்கு ஆமோனா என்று பெயரிடப்படும்; இந்தவிதமாக தேசத்தைச் சுத்தம் செய்வார்கள். <sup>17</sup> மனிதகுமாரனே, யெகோவாகிய ஆண்டவர் சொல்லுகிறது என்னவென்றால்: நீ எல்லாவித பறவைகளையும் வெளியில் இருக்கிற எல்லா மிருகங்களையும் நோக்கி: நீங்கள் ஏகமாகக்

சூடிக் கொண்டு, இஸ்ரவேலின் மலைகளில் நான் உங்களுக்காகச் செய்யும் யாகமாகிய மகா யாகத்திற்குச் சுற்றிலுமிருந்து வந்து சேர்ந்து, இறைச்சியைச் சாப்பிட்டு இரத்தம் குடியுங்கள். <sup>18</sup> நீங்கள் பராக்கிரமசாலிகளின் இறைச்சியைச் சாப்பிட்டு பூமியினுடைய பிரபுக்களின் இரத்தத்தைக் குடிப்பீர்கள்; அவர்கள் எல்லோரும் பாசானிலே கொழுத்துப்போன ஆட்டுக்கடாக்களுக்கும், ஆட்டுக்குட்டிகளுக்கும் வெள்ளாட்டுக் கடாக்களுக்கும் காளைகளுக்கும் சமமானவர்கள். <sup>19</sup> நான் உங்களுக்காகச் செய்யும் யாகத்திலே நீங்கள் திருப்தியாகும்வரை கொழுப்பைச் சாப்பிட்டு, வெறியாகும்வரை இரத்தத்தைக் குடிப்பீர்கள். <sup>20</sup> இந்தவிதமாக என்னுடைய பந்தியிலே குதிரைகளையும், இரதவீரர்களையும், பலசாலிகளையும், எல்லா போர்வீரர்களையும் சாப்பிட்டு, திருப்தியாவீர்களென்று யெகோவாகிய ஆண்டவர் சொல்லுகிறார் என்று சொல்லு. <sup>21</sup> இந்த விதமாக என்னுடைய மகிமையை நான் அந்நியதேசங்களுக்குள்ளே விளங்கச்செய்வேன்; நான் செய்த என்னுடைய நியாயத்தையும் அவர்கள்மேல் நான் வைத்த என்னுடைய கையையும் எல்லா தேசங்களும் காண்பார்கள். <sup>22</sup> அன்றுமுதல் என்றும் நான் தங்களுடைய தேவனாகிய யெகோவா என்று

இஸ்ரவேல் மக்கள் அறிந்துகொள்வார்கள்.  
23 இஸ்ரவேல் மக்கள் தங்களுடைய அக்கிரமத்தினால் சிறைப்பட்டுப்போனார்கள் என்று அப்பொழுது அந்நியதேசத்தார் அறிந்துகொள்வார்கள்; அவர்கள் எனக்கு விரோதமாகத் துரோகம்செய்ததினால், என்னுடைய முகத்தை நான் அவர்களுக்கு மறைத்து, அவர்கள் சத்துருக்களின் கையில் அவர்களை ஒப்புக்கொடுத்தேன்; அவர்கள் அனைவரும் வாளால் விழுந்தார்கள். 24 அவர்களுடைய அசுத்தத்திற்கு ஏற்றபடி, அவர்களுடைய மீறுதல்களுக்கு ஏற்றபடி, நான் அவர்களுக்குச் செய்து, என்னுடைய முகத்தை அவர்களுக்கு மறைத்தேன். 25 ஆதலால் யெகோவாகிய ஆண்டவர் சொல்லுகிறது என்னவென்றால்: 26 அவர்கள் தங்களுடைய அவமானத்தையும், பயப்படுத்துவார் இல்லாமல், தாங்கள் சுகமாகத் தங்களுடைய தேசத்தில் குடியிருக்கும்போது எனக்கு விரோதமாகத் தாங்கள் செய்த எல்லாத் துரோகத்தையும் சுமந்து முடித்தபின்பு, நான் யாக்கோபின் சிறையிருப்பைத் திருப்பி, இஸ்ரவேல் வம்சமனைத்திற்கும் இரங்கி, என்னுடைய பரிசுத்தப் பெயருக்காக வைராக்கியமாக இருப்பேன். 27 நான் அவர்களை மக்கள் கூட்டங்களிலிருந்து திரும்பிவரச்செய்து, அவர்களுடைய எதிரிகளின் தேசங்களிலிருந்து



எசேக்கியேல் அத்தியாயம் 39:28 cci எசேக்கியேல் அத்தியாயம் 40:2

அவர்களைக் கூட்டிக்கொண்டு வந்து, திரளான தேசங்களுடைய கண்களுக்கு முன்பாக அவர்களுக்குள் நான் பரிசுத்தர் என்று விளங்கும்போது, <sup>28</sup> தங்களை அந்நியதேசங்களிடத்தில் சிறைப்பட்டுப்போகச்செய்த நான் தங்களில் ஒருவரையும் அங்கே அப்புறம் வைக்காமல், தங்களைத் தங்களுடைய சொந்ததேசத்திலே திரும்பக் கூட்டிக்கொண்டு வந்தேன் என்பதினால், நான் தங்களுடைய தேவனாகிய யெகோவா என்று அறிந்துகொள்வார்கள். <sup>29</sup> நான் இஸ்ரவேல் மக்கள்மேல் என்னுடைய ஆவியை ஊற்றினதினால் என்னுடைய முகத்தை இனி அவர்களுக்கு மறைக்கமாட்டேன் என்று யெகோவாகிய ஆண்டவர் சொல்லுகிறார் என்றார்.

## அத்தியாயம் 40

### புதிய ஆலயப்பகுதி

<sup>1</sup> நாங்கள் பாபிலோனில் சிறைப்பட்டுப்போன இருபத்தைந்தாம் வருடத்தின் ஆரம்பத்தில் முதலாம் மாதம் பத்தாம் நாளாகிய அன்றே யெகோவாவுடைய கை என்மேல் அமர்ந்தது, அவர் என்னை அந்த இடத்திற்குக் கொண்டுபோனார்; அப்பொழுது நகரம் அழிக்கப்பட்டுப் பதினான்கு வருடங்களானது.

<sup>2</sup> தேவதரிசனங்களில் அவர் என்னை

இஸ்ரவேல் தேசத்திற்குக் கொண்டுபோய், என்னை மகா உயரமான ஒரு மலையின்மேல் நிறுத்தினார்; அதின்மேல் தெற்காக ஒரு நகரம் கட்டியிருக்கிறதுபோல் காணப்பட்டது. <sup>3</sup> அவர் என்னை அங்கே கொண்டுபோனார்; இதோ, அங்கே ஒரு மனிதன் இருந்தார்; அவருடைய தோற்றம் வெண்கலமாக இருந்தது; அவர் கையில் சணற்கயிறும் ஒரு அளவுகோலும் இருந்தது; அவர் வாசலிலே நின்றார். <sup>4</sup> அந்த மனிதன் என்னை நோக்கி: மனிதகுமாரனே, நீ கண்ணாரப்பார்த்து, காதாரக்கேட்டு, நான் உனக்குக் காண்பிப்பதெல்லாவற்றின்மேலும் உன்னுடைய மனதை வை; நான் உனக்கு அவைகளைக் காண்பிப்பதற்காக நீ இங்கே கொண்டு வரப்பட்டாய்; நீ காண்பதையெல்லாம் இஸ்ரவேல் மக்களுக்குத் தெரிவி என்றார்.

### வெளிபிரகாரத்திற்கான கிழக்கு வாசல்

<sup>5</sup> இதோ, ஆலயத்திற்குப் வெளியே சுற்றிலும் ஒரு மதில் இருந்தது; அந்த மனிதன் கையிலே ஆறுமுடி நீளமான ஒரு அளவுகோல் இருந்தது; ஒவ்வொரு முடிமும் நமது கைமுடித்திலும் நான்கு விரற்கடை அளவு அதிகமானது; அவர் அந்த மதிலை அளந்தார்; அகலம் ஒரு கோலாகவும் உயரம் ஒரு கோலாகவும் இருந்தது. <sup>6</sup> பின்பு அவர் கிழக்குமுகவாசலுக்கு வந்து, அதின்

படிகளின்மேல் ஏறி, வாசற்படியை ஒரு கோல் அகலமாகவும், மறுவாசற்படியை ஒரு கோல் அகலமாகவும் அளந்தார். <sup>7</sup> ஒவ்வொரு அறையும் ஒரு கோல் நீளமும் ஒரு கோல் அகலமுமாக இருந்தது; அறைவீடுகளுக்கு நடுவே ஐந்து முழ இடம் விட்டிருந்தது; வாசலின் மண்டபத்தருகே உள்வாசற்படி ஒரு கோலளவாக இருந்தது. <sup>8</sup> வாசலின் மண்டபத்தையும் உள்ளே கோலளவாக அளந்தார். <sup>9</sup> பின்பு வாசலின் மண்டபத்தை எட்டுமுழமாகவும், அதின் தூணாதாரங்களை இரண்டு முழமாகவும் அளந்தார்; வாசலின் மண்டபம் உட்புறத்திலிருந்தது. <sup>10</sup> கிழக்குதிசைக்கெதிரான வாசலின் அறைகள் இந்தப்பக்கத்தில் மூன்றும் அந்தப்பக்கத்தில் மூன்றுமாக இருந்தது; அவைகள் மூன்றுக்கும் ஒரே அளவும், இந்தப்பக்கத்திலும் அந்தப்பக்கத்திலும் இருந்த தூணாதாரங்களுக்கு ஒரே அளவும் இருந்தது. <sup>11</sup> பின்பு வாசல் நடையின் அகலத்தைப் பத்துமுழமாகவும், வாசலின் நீளத்தைப் பதின்மூன்று முழமாகவும் அளந்தார். <sup>12</sup> அறைகளுக்குமுன்னே இந்தப்பக்கத்தில் ஒரு முழ இடமும் அந்தப்பக்கத்தில் ஒரு முழ இடமும் இருந்தது ஒவ்வொரு அறை இந்தப்பக்கத்தில் ஆறு முழமும் அந்தப்பக்கத்தில் ஆறுமுழமுமாக இருந்தது. <sup>13</sup> பின்பு வாசலில் இருந்த அறையின் மெத்தையிலிருந்து மற்ற

அறையின் மெத்தைவரை இருபத்தைந்து முழமாக அளந்தார்; கதவுக்குக் கதவு நேராக இருந்தது. <sup>14</sup> தூணாதாரங்களை அறுபது முழமாக அளந்தார்; இந்தத் தூணாதாரங்களின் அருகே சுற்றிலும் முன்வாசலின் முற்றம் இருந்தது. <sup>15</sup> நுழைவு வாசலின் முகப்புத் துவங்கி, உட்புறவாசல் மண்டபமுகப்புவரை ஐம்பது முழமாக இருந்தது. <sup>16</sup> வாசலுக்கு உட்புறமாகச் சுற்றிலுமுள்ள அறைகளுக்கும் அவைகளின் தூணாதாரங்களுக்கும் ஒடுக்கமான ஜன்னல்கள் இருந்தது; மண்டபங்களிலும் அப்படியே இருந்தது; உள்பக்கமாகச் சுற்றிலும் அந்த ஜன்னல்களும் தூணாதாரங்களில் செதுக்கப்பட்ட பேரீச்சமரங்களும் இருந்தது.

### வெளிமுற்றம்

<sup>17</sup> பின்பு என்னை வெளிமுற்றத்திற்கு அழைத்துக்கொண்டுபோனார்; அங்கே அறைவீடுகளும், முற்றத்தின் சுற்றிலும் பதித்த தளவரிசையும் இருந்தது; அந்தத் தளவரிசையின்மேல் முப்பது அறைவீடுகள் இருந்தது. <sup>18</sup> வாசலுக்குப் பக்கத்திலும் வாசல்களின் நீளத்திற்கு எதிரிலுமுள்ள அந்தத் தளவரிசை தாழ்வான தளவரிசையாக இருந்தது. <sup>19</sup> பின்பு அவர் கீழ்வாசலின் முகப்புத்துவங்கி, உள்முற்றத்துப் புறமுகப்புவரையுள்ள விசாலத்தை அளந்தார்;

அது கிழக்கும் வடக்கும் நூறுமுழமாக இருந்தது.

### வடக்கு வாசல்

<sup>20</sup> வெளிமுற்றத்திற்கு அடுத்த வடதிசைக்கு எதிரான வாசலின் நீளத்தையும் அகலத்தையும் அளந்தார். <sup>21</sup> அதற்கு இந்த பக்கத்தில் மூன்று அறைகளும் அந்த பக்கத்தில் மூன்று அறைகளும் இருந்தது; அதின் தூணாதாரங்களும் அதின் மண்டபங்களும் முதல் வாசலின் அளவுக்குச் சரியாக இருந்தது; அதின் நீளம் ஐம்பது முழமும், அகலம் இருபத்தைந்து முழமாக இருந்தது. <sup>22</sup> அதின் ஜன்னல்களும், அதின் மண்டபங்களும், அதின்மேல் சித்திரிக்கப்பட்ட பேரீச்சமரங்களும், கீழ்த்திசைக்கு எதிரான வாசலின் அளவுக்குச் சரியாக இருந்தது; அதில் ஏறுகிறதற்கு ஏழு படிகள் இருந்தது; அதின் மண்டபங்கள் அவைகளுக்கு முன்னாக இருந்தது. <sup>23</sup> வடதிசையிலும் கீழ்த்திசையிலுமுள்ள ஒவ்வொரு வாசலுக்கு எதிராக உள்முற்றத்திற்கும் வாசல்கள் இருந்தது; ஒரு வாசல்துவங்கி மற்ற வாசல்வரை நூறு முழமாக அளந்தார்.

### தெற்கு வாசல்

<sup>24</sup> பின்பு என்னைத் தென்திசைக்கு அழைத்துக்கொண்டுபோனார்; அங்கே தென்திசைக்கு எதிரான வாசல் இருந்தது; அதின் தூணாதாரங்களையும் அதின்

மண்டபங்களையும் அதற்குரிய அளவின்படி அளந்தார். <sup>25</sup> அந்த ஜன்னல்களுக்குச் சரியாக அதற்கும் அதின் மண்டபங்களுக்கும் ஜன்னல்கள் சுற்றிலும் இருந்தது; நீளம் ஐம்பதுமுழமும் அகலம் இருபத்தைந்து முழமுமாக இருந்தது. <sup>26</sup> அதில் ஏறுகிறதற்கு ஏழு படிகள் இருந்தது; அதற்கு முன்பாக அதின் மண்டபங்களும் இருந்தது; அதின் தூணாதாரங்களில் செதுக்கப்பட்ட பேரீச்சமரங்களும் இந்தப் பக்கத்தில் ஒன்றும் அந்தப் பக்கத்தில் ஒன்றுமாக இருந்தது. <sup>27</sup> உள்முற்றத்திற்கும் ஒரு வாசல் தென்திசைக்கு எதிராக இருந்தது; தென்திசையிலுள்ள ஒரு வாசல் துவங்கி மற்றவாசல்வரை நூறுமுழமாக அளந்தார்.

### உட்பிரகாரத்துக்கான வாசல்

<sup>28</sup> பின்பு அவர் தெற்கு வாசலால் என்னை உள்முற்றத்திற்கு அழைத்துக்கொண்டுபோய், அந்த அளவுக்குச் சரியாகத் தெற்கு வாசலையும் அளந்தார். <sup>29</sup> அதின் அறைகளும், அதின் தூணாதாரங்களும், அதின் மண்டபங்களும், அந்த அளவுக்குச் சரியாக இருந்தது; அதற்கும் அதின் மண்டபங்களுக்கும் ஜன்னல்கள் சுற்றிலும் இருந்தது; நீளம் ஐம்பது முழமும் அகலம் இருபத்தைந்து முழமுமாக இருந்தது. <sup>30</sup> இருபத்தைந்து முழ நீளமும் ஐந்துமுழ அகலமுமான மண்டபங்கள் சுற்றிலும்

இருந்தது. <sup>31</sup> அதின் மண்டபங்கள் வெளிமுற்றத்தில் இருந்தது; அதின் தூணாதாரங்களில் செதுக்கப்பட்ட பேரீச்சமரங்களும் இருந்தது; அதில் ஏறுகிறதற்கு எட்டுப்படிகள் இருந்தது. <sup>32</sup> பின்பு அவர் கிழக்குத்திசை வழியாக என்னை உள்முற்றத்திற்கு அழைத்துக்கொண்டுபோய், அந்த அளவுக்குச் சரியாக அந்த வாசலையும் அளந்தார். <sup>33</sup> அதின் அறைகளும் அதின் தூணாதாரங்களும் அதின் மண்டபங்களும் அந்த அளவுகளுக்குச் சரியாக இருந்தது; அதற்கும் அதின் மண்டபங்களுக்கும் ஜன்னல்கள் சுற்றிலும் இருந்தது; நீளம் ஐம்பது முழமும் அகலம் இருபத்தைந்து முழமுமாக இருந்தது. <sup>34</sup> அதின் மண்டபங்கள் வெளிமுற்றத்தில் இருந்தது; அதின் தூணாதாரங்களில் இந்தப் பக்கத்திலும் அந்தப் பக்கத்திலும் செதுக்கப்பட்ட பேரீச்சமரங்களும் இருந்தது; அதில் ஏறுகிறதற்கு எட்டுப்படிகள் இருந்தது. <sup>35</sup> பின்பு அவர் என்னை வடக்குவாசலுக்கு அழைத்துக்கொண்டுபோய், அந்த அளவுக்குச் சரியாக அதின் வாசலை அளந்தார். <sup>36</sup> அதின் அறைகளும் அதின் தூணாதாரங்களும் அதின் மண்டபங்களும் அளக்கப்பட்டது; அதைச் சுற்றி ஜன்னல்களும் இருந்தது; நீளம் ஐம்பது முழமும் அகலம் இருபத்தைந்து முழமுமாக இருந்தது. <sup>37</sup> அதின் தூணாதாரங்கள் வெளிமுற்றத்தில்

இருந்தது; இந்தப் பக்கத்திலும் அந்தப் பக்கத்திலும் அதின் தூணாதாரங்களில் பேரீச்சமரங்களும் செதுக்கப்பட்டிருந்தது; அதில் ஏறுவதற்கு எட்டுப்படிகள் இருந்தது.

### பலிகளுக்கான ஆயத்த அறைகள்

<sup>38</sup> அதின் அறைகளும் அதின் கதவுகளும் வாசல்களின் தூணாதாரங்களுக்கு அருகில் இருந்தது; அங்கே தகனபலிகளைக் கழுவுவார்கள்.

<sup>39</sup> வாசலின் மண்டபத்திலே இந்தப் பக்கத்தில் இரண்டு பீடங்களும் அந்தப் பக்கத்தில் இரண்டு பீடங்களும் இருந்தது; அவைகளின்மேல் தகனபலியையும் பாவநிவாரண பலியையும் குற்றநிவாரணபலியையும் செலுத்துவார்கள்.

<sup>40</sup> வடக்குவாசலுக்குள் நுழைகிறதற்கு ஏறிப்போகிற வெளிப்பக்கத்திலே இரண்டு பீடங்களும், வாசலின் மண்டபத்திலுள்ள மறுபக்கத்திலே இரண்டு பீடங்களும் இருந்தது.

<sup>41</sup> வாசலின் அருகே இந்தப் பக்கத்தில் நான்கு பீடங்களும், அந்தப் பக்கத்தில் நான்கு பீடங்களும், ஆக எட்டுப்பீடங்கள் இருந்தது; அவைகளின்மேல் பலிகளைச் செலுத்துவார்கள்.

<sup>42</sup> தகனபலிக்குரிய நான்கு பீடங்கள் வெட்டின கல்லாக இருந்தது; அவைகள் ஒன்றரை முழ நீளமும், ஒன்றரை முழ அகலமும், ஒரு முழ உயரமுமாக இருந்தது; அவைகளின்மேல் தகனபலிகளையும் மற்றப்



பலிகளையும் செலுத்துகிற ஆயுதங்களை வைப்பார்கள். <sup>43</sup> நான்கு விரற்கடை அளவான முளைகள் உள்ளே சுற்றிலும் வரிசையாக அடிக்கப்பட்டிருந்தது; செலுத்தும் பலிகளின் இறைச்சி பீடங்களின்மேல் வைக்கப்படும்.

### ஆசாரியர்களுக்கான அறைகள்

<sup>44</sup> உள்முற்றத்திலே உள்வாசலுக்கு வெளியே பாடகர்களின் அறைவீடுகள் இருந்தது; அவைகளில் வடக்கு வாசலின் பக்கமாக இருந்தவைகள் தென்திசைக்கு எதிராகவும், கிழக்குவாசலின் பக்கமாக இருந்த வேறொரு வரிசை வடதிசைக்கு எதிராகவும் இருந்தது. <sup>45</sup> பின்பு அவர் என்னை நோக்கி: தென்திசைக்கு எதிராக இருக்கிற இந்த அறை ஆலயக்காவலைக் காக்கிற ஆசாரியர்களுடையது. <sup>46</sup> வடதிசைக்கு எதிராக இருக்கிற அறையோ, பலிபீடத்தின் காவலைக்காக்கிற ஆசாரியர்களுடையது; இவர்கள் லேவியின் மகன்களில் யெகோவாவுக்கு ஆராதனைசெய்கிறதற்காக அவரிடத்தில் சேருகிற சாதோக்கின் மகன் என்றார். <sup>47</sup> அவர் முற்றத்தை நூறுமுழ நீளமாகவும் நூறுமுழ அகலமாகவும் அளந்தார்; அது சதுரமாக இருந்தது; பலிபீடமோ ஆலயத்திற்கு முன்பாக இருந்தது.

### ஆலயம்

<sup>48</sup> பின்பு அவர் என்னை ஆலய மண்டபத்திற்கு அழைத்துக்கொண்டுபோய்,

மண்டபத்தின் தூணாதாரத்தை  
இந்தப்பக்கத்தில் ஐந்து முழமும்  
அந்தப்பக்கத்தில் ஐந்து முழமுமாக அளந்தார்;  
வாசலின் அகலம் இந்தப்புறம் மூன்று முழமும்  
அந்தப்பக்கம் மூன்று முழமுமாக இருந்தது.  
49 மண்டபத்தின் நீளம் இருபது முழமும்,  
அகலம் பதினொரு முழமுமாக இருந்தது;  
அதற்கு ஏறிப்போகிற படிகளும் இருந்தது;  
தூணாதாரங்களில் இந்தப்பக்கத்தில் ஒரு  
தூணும் அந்தப்பக்கத்தில் ஒரு தூணும்  
இருந்தது.

## அத்தியாயம் 41

### ஆலயத்தின் பகுதிகள்

1 பின்பு அவர் என்னைத் தேவாலயத்திற்கு  
அழைத்துக்கொண்டுபோய், தூணாதாரங்களை  
இந்தப்பக்கத்தில் ஆறுமுழ அகலமும்  
அந்தப்பக்கத்தில் ஆறுமுழ அகலமுமாக  
அளந்தார்; அது வாயிலின் அகல அளவு.  
2 வாசல் நடையின் அகலம் பத்து முழமும்  
வாசல் நடையின் பக்கங்கள் இந்தப்பக்கத்தில்  
ஐந்து முழமும் அந்தப்பக்கத்தில் ஐந்து  
முழமுமாக இருந்தது; அதின் நீளத்தை  
நாற்பது முழமும் அகலத்தை இருபது  
முழமுமாக அளந்தார். 3 பின்பு அவர்  
உள்ளே போய், வாசல் நடையின்  
நிலைத்தூண்களை இரண்டு முழமாகவும்,  
வாசல் நடையை ஆறுமுழமாகவும், வாசல்

நடையின் அகலத்தை ஏழுமுழமாகவும் அளந்தார். <sup>4</sup> பின்பு அவர் தேவாலயத்தின் முன்பக்கத்திலே அதின் நீளத்தை இருபது முழமாகவும், அதின் அகலத்தை இருபது முழமாகவும் அளந்து, என்னை நோக்கி: இது மகா பரிசுத்த ஸ்தலம் என்றார். <sup>5</sup> பின்பு அவர் ஆலயத்தின் சுவரை ஆறு முழமாகவும், ஆலயத்தைச் சுற்றிலும் இருந்த சுற்றுசுவரின் அகலத்தை நான்குமுழமாகவும் அளந்தார். <sup>6</sup> இந்தப் பக்கஅறைகள் அருகருகே, வரிசைகளாக முப்பத்துமூன்று இருந்தது; அவைகள் ஆலயத்தின் சுவருக்குள் இணைந்திருக்காமல், பக்கஅறைகளுக்காகச் சுற்றிலும் அவைகள் இணையும்படி ஆலயத்திற்கு பக்கத்தில் இருந்த ஒட்டுச்சுவரிலே இணைந்திருந்தது. <sup>7</sup> உயர உயரச் சுற்றிலும் பக்கஅறைகளுக்கு அகலம் அதிகமாக இருந்தது; ஆலயத்தைச் சுற்றிலும் உயர உயர ஆலயத்தைச் சுற்றிச் சுற்றி அகலம் வரவர அதிகமாக இருந்தது; ஆதலால் இப்படியாக கீழ்நிலையிலிருந்து நடுநிலைவழியாக மேல்நிலைக்கு ஏறும் வழி இருந்தது. <sup>8</sup> மாளிகைக்குச் சுற்றிலும் இருந்த உயரத்தையும் பார்த்தேன், பக்கஅறைகளின் அஸ்திபாரங்கள் ஆறுபெரிய முழம்கொண்ட ஒரு முழக்கோலின் உயரமாக இருந்தது. <sup>9</sup> வெளியே பக்கஅறைகளுக்கு இருந்த சுவரின் அகலம் ஐந்துமுழமாக இருந்தது; ஆலயத்திற்கு இருக்கும் பக்கஅறைகளின்

மாளிகையிலே வெறுமையாக விட்டிருந்த இடங்களும் அப்படியே இருந்தது. <sup>10</sup> ஆலயத்தைச் சுற்றிலும் அறைவீடுகளுக்கு நடுவாக இருந்த அகலம் இருபது முழமாக இருந்தது. <sup>11</sup> பக்கஅறைகளினுடைய வாசல்நடைகள், வெறுமையாக விட்டிருந்த இடங்களிலிருந்து, ஒரு வாசல் நடை வடக்கேயும், ஒரு வாசல்நடை தெற்கேயும் இருந்தது; வெறுமையாக விட்டிருந்த இடங்களின் அகலம் சுற்றிலும் ஐந்து முழமாக இருந்தது. <sup>12</sup> மேற்கு திசையிலே தனிப்பட்ட இடத்திற்கு முன்பாக இருந்த மாளிகைவரை அகலம் எழுபது முழமும், மாளிகையினுடைய சுவரின் அகலம் சுற்றிலும் ஐந்துமுழமும், அதினுடைய நீளம் தொண்ணூறு முழமுமாக இருந்தது. <sup>13</sup> அவர் ஆலயத்தை நூறு முழ நீளமாகவும், தனிப்பட்ட இடத்தையும் மாளிகையையும், அதின் சுவர்களையும் நூறு முழ நீளமாகவும் அளந்தார். <sup>14</sup> ஆலயத்தின் முன்பக்கமும் கிழக்குக்கு எதிரான தனிப்பட்ட இடமும் இருந்த அகலம் நூறு முழமாக இருந்தது. <sup>15</sup> தனிப்பட்ட இடத்தின் பின்பக்கமாக அதற்கு எதிரே இருந்த மாளிகையின் நீளத்தையும், அதற்கு இந்தப்பக்கத்திலும் அந்தப்பக்கத்திலும் இருந்த நடையும் அளந்தார்; உள்ளான தேவாலயமும் முற்றத்தின் மண்டபங்களும் உட்பட நூறு முழமாக இருந்தது. <sup>16</sup> வாசற்படிகளும்,

ஒடுக்கமான ஜன்னல்களும், மூன்று பக்கங்களில் சுற்றிலும் வாசல்களுக்கு எதிரான நடைபந்தல்களும் சுற்றிலும் தரை துவங்கி ஜன்னல்கள் வரை பலகை அடித்திருந்தது; ஜன்னல்கள் மூடப்பட்டிருந்தது. <sup>17</sup> வாசலின் மேலே துவங்கி ஆலயத்தின் உள்பக்கமும் வெளிப்பக்கமும் சுற்றிலும் சுவரின் உள்பக்கமும் வெளிப்பக்கமும் எல்லாம் அளவிட்டிருந்தது. <sup>18</sup> கேருபீன்களும் பேரீச்சமரங்களும் செதுக்கப்பட்டிருந்தது; ஒரு கேருபீனுக்கும் மற்றொரு கேருபீனுக்கும் நடுவாக ஒவ்வொரு பேரீச்சமரம் இருந்தது; ஒவ்வொரு கேருபீனுக்கும் இரண்டிரண்டு முகங்கள் இருந்தது. <sup>19</sup> பேரீச்சமரத்திற்கு இந்தபக்கத்தில் மனிதமுகமும், பேரீச்சமரத்திற்கு அந்த பக்கத்தில் சிங்கமுகமும் இருந்தது; இப்படியே ஆலயத்தைச் சுற்றிலும் செய்திருந்தது. <sup>20</sup> தரை துவங்கி வாசலின் மேல்பக்கம்வரை, தேவாலயத்தின் சுவரிலும், கேருபீன்களும் பேரீச்சமரங்களும் செதுக்கப்பட்டிருந்தது. <sup>21</sup> தேவாலயத்தின் கதவு நிலைகள் சதுரமும், பரிசுத்த ஸ்தலத்தினுடைய முகப்பின் உருவம் அந்த உருவத்திற்குச் சரியாக இருந்தது. <sup>22</sup> மரத்தினால் செய்யப்பட்ட பலிபீடத்தின் உயரம் மூன்று முழமும், அதின் நீளம் இரண்டு முழமுமாக இருந்தது; அதின் கோடிகளும் அதின் விளிம்புகளும்,

எசேக்கியேல் அத்தியாயம் 41:23 ccxiv எசேக்கியேல் அத்தியாயம் 42:1

அதின் பக்கங்களும் மரத்தினால்  
செய்யப்பட்டிருந்தது. அவர் என்னை நோக்கி:  
இது யெகோவாவுடைய சந்நிதியிலிருக்கிற  
பீடம் என்றார். <sup>23</sup> தேவாலயத்திற்கும் பரிசுத்த  
ஸ்தலத்திற்கும் இரண்டு வாசல்களும்,  
<sup>24</sup> வாசல்களுக்கு மடக்குக் கதவுகளாகிய  
இரட்டைக் கதவுகளும் இருந்தது; ஒரு  
வாசலுக்கு இரண்டு கதவுகளும் மற்ற  
வாசலுக்கு இரண்டு கதவுகளும் இருந்தது.  
<sup>25</sup> சுவர்களில் செதுக்கப்பட்டிருந்ததுபோல்  
ஆலயத்தினுடைய கதவுகளிலும்  
கேருபீன்களும் பேரீச்சமரங்களும்  
செதுக்கப்பட்டிருந்தது; வெளியே  
மண்டபத்தின் முன்பாக மர கூரை  
வைத்திருந்தது. <sup>26</sup> மண்டபத்தின்  
பக்கங்களில் இந்தப்பக்கத்திலும்  
அந்தப்பக்கத்திலும், ஆலயத்தின்  
பக்கஅறைகளிலும் ஒடுக்கமான  
ஜன்னல்களும் செதுக்கப்பட்ட  
பேரீச்சமரங்களும் உத்திரங்களும் இருந்தது.

## அத்தியாயம் 42

ஆசாரியர்களுக்கான அறைகள்

<sup>1</sup> பின்பு அவர் என்னை வடதிசையின்  
வழியாக வெளிமுற்றத்திலே புறப்படச்செய்து,  
பிரத்தியேகமான இடத்திற்கு எதிராகவும்,  
மாளிகைக்கு எதிராகவும் வடக்கே  
இருந்த அறைவீடுகளுக்கு என்னை

அழைத்துக்கொண்டுபோனார். <sup>2</sup> நூறு முழ நீளத்திற்கு முன்னே வடக்கு வாசல் இருந்தது; அந்த இடத்தின் அகலம் ஐம்பது முழம். <sup>3</sup> உள்முற்றத்தில் இருந்த இருபது முழத்திற்கு எதிராகவும் வெளிமுற்றத்தில் இருந்த தளவரிசைக்கு எதிராகவும் ஒன்றுக்கொன்று எதிரான மூன்று நிலைகளுள்ள மரநடை மேடைகள் இருந்தது. <sup>4</sup> உள்பக்கத்திலே அறைவீடுகளின் முன்பாகப் பத்து முழ அகலமான வழியும், ஒரு முழ அகலமான பாதையும் இருந்தது; அவைகளின் வாசல்கள் வடக்கே இருந்தது. <sup>5</sup> உயர இருந்த அறைவீடுகள் அகலம் குறைவாக இருந்தது; நடை மரசுவரைகள் கீழே இருக்கிற அறைவீடுகளுக்கும் நடுவே இருக்கிறவைகளுக்கும் அதிக உயரமான மாளிகையாக இருந்தது. <sup>6</sup> அவைகள் மூன்று அடுக்குகளாக இருந்தது; முற்றங்களின் தூண்களுக்கு இருந்ததுபோல, அவைகளுக்குத் தூண்களில்லை; ஆகையால் தரையிலிருந்து அளக்க, அவைகள் கீழேயும் நடுவேயும் இருக்கிறவைகளைவிட அகலம் குறைவாக இருந்தது. <sup>7</sup> வெளியே அறைவீடுகளுக்கு எதிரே வெளிமுற்றத் திசையில் அறைவீடுகளுக்கு முன்பாக இருந்த மதிலின் நீளம் ஐம்பது முழம். <sup>8</sup> வெளிமுற்றத்திலுள்ள அறைவீடுகளின் நீளம் ஐம்பது முழம், தேவாலயத்திற்கு முன்னே நூறு முழமாக இருந்தது.

9 கிழக்கே வெளிமுற்றத்திலிருந்து அந்த அறைவீடுகளுக்குள் நுழைகிற நடை அவைகளின் கீழே இருந்தது. 10 கீழ்த்திசையான முற்றத்து மதிலின் அகலத்திலே பிரத்தியேகமான இடத்திற்கு முன்பாகவும் மாளிகைக்கு முன்பாகவும் அறைவீடுகளும் இருந்தது. 11 அவைகளுக்கு முன்னான வழியிலே அந்த அறைவீடுகள் நீளத்திலும் அகலத்திலும், எல்லா வாசற்படிகளிலும், திட்டங்களிலும், வாசல் நடைகளிலும் வடதிசையான அறைவீடுகளின் சாயலாக இருந்தது. 12 தென்திசையான அறைவீடுகளின் வாசல் நடைக்கு ஒப்பாக ஒரு வாசல் நடைவழியின் முகப்பில் இருந்தது; கிழக்கு திசையில் அவைகளுக்குப் நுழையும் இடத்திலே ஒழுங்கான மதிலின் எதிரே இருந்த வழியின் முகப்பில் ஒரு வாசல் இருந்தது. 13 அவர் என்னை நோக்கி: பிரத்தியேகமான இடத்திற்கு முன்பாக இருக்கிற வடக்குப் பக்கமான அறைவீடுகளும், தெற்குப் பக்கமான அறைவீடுகளும், பரிசுத்த அறைவீடுகளாக\* இருக்கிறது; கர்த்தரிடத்தில் சேருகிற ஆசாரியர்கள் அங்கே மகா பரிசுத்தமானதையும் உணவுபலியையும், பாவநிவாரண பலியையும், குற்றநிவாரண பலியையும்

\* **அத்தியாயம் 42:13** 42:13 ஆசாரியர்களின் அறைகளில்



வைப்பார்கள்; அந்த இடம் பரிசுத்தமாக இருக்கிறது. <sup>14</sup> ஆசாரியர்கள் உள்ளே நுழையும்போது, அவர்கள் பரிசுத்த ஸ்தலத்திலிருந்து வெளிமுற்றத்திற்கு வராததற்கு முன்னே, அங்கே தாங்கள் ஆராதனை செய்து, அணிந்திருந்த ஆடைகளைக் கழற்றிவைப்பார்கள்; அந்த ஆடைகள் பரிசுத்தமானவைகள்; வேறே ஆடைகளை அணிந்துகொண்டு, மக்களின் முற்றத்திலே போவார்கள் என்றார். <sup>15</sup> அவர் உள்வீட்டை அளந்து முடிந்தபின்பு, கிழக்கு திசைக்கு எதிரான வாசல்வழியாக என்னை வெளியே அழைத்துக்கொண்டுபோய், அதைச் சுற்றிலும் அளந்தார். <sup>16</sup> கிழக்குதிசைப் பக்கத்தை அளவுகோலால் அளந்தார்; அது அளவுகோலின்படியே சுற்றிலும் ஐந்நூறு கோலாக இருந்தது. <sup>17</sup> வடக்கு திசைப்பக்கத்தை அளவுகோலால் சுற்றிலும் ஐந்நூறு கோலாக அளந்தார். <sup>18</sup> தெற்கு திசைப்பக்கத்தை அளவு கோலால் ஐந்நூறு கோலாக அளந்தார். <sup>19</sup> மேற்கு திசைப் பக்கத்திற்குத் திரும்பி அதை அளவுகோலால் ஐந்நூறு கோலாக அளந்தார். <sup>20</sup> நான்கு பக்கங்களிலும் அதை அளந்தார்; பரிசுத்தமானதற்கும் பரிசுத்தமில்லாததற்கும் வித்தியாசப்படுத்தும்படிக்கு அதற்கு ஐந்நூறு கோல் நீளமும் ஐந்நூறு கோல் அகலமுமான மதில் சுற்றிலும் இருந்தது.

## அத்தியாயம் 43

மகிமை ஆலயத்திற்கு திரும்புதல்

<sup>1</sup> பின்பு அவர் என்னை கிழக்கு திசைக்கு எதிர் வாசலாகிய வாசலுக்கு அழைத்துக்கொண்டுபோனார். <sup>2</sup> இதோ, இஸ்ரவேலின் தேவனுடைய மகிமை கிழக்கு திசையிலிருந்து வந்தது; அவருடைய சத்தம் பெருவெள்ளத்தின் இரைச்சலைப்போல இருந்தது; அவருடைய மகிமையினால் பூமி பிரகாசித்தது. <sup>3</sup> நான் கண்ட இந்தத் தரிசனம் நகரத்தை அழிக்கவந்தபோது கண்ட தரிசனம்போல இருந்தது; இந்தத் தரிசனங்கள் கேபார் நதியின் அருகிலே நான் கண்டிருந்த தரிசனத்தைப்போலும் இருந்தது; நான் முகங்குப்புற விழுந்தேன். <sup>4</sup> யெகோவாவுடைய மகிமை கிழக்கு திசைக்கு எதிரான வாசல்வழியாக ஆலயத்திற்குள் நுழைந்தது. <sup>5</sup> அப்பொழுது ஆவி என்னை எடுத்து, உள்முற்றத்திலே கொண்டுபோய்விட்டது; இதோ, யெகோவாவுடைய மகிமை ஆலயத்தை நிரப்பினது. <sup>6</sup> அவர் ஆலயத்திலிருந்து என்னுடன் பேசுகிறதைக் கேட்டேன்; அந்த மனிதன் என்னுடைய அருகில் நின்றிருந்தார். <sup>7</sup> அவர் என்னை நோக்கி: மனிதகுமாரனே, இது நான் இஸ்ரவேல் மக்களின் நடுவே என்றென்றைக்கும் வாழ்ந்திருக்கும் என்னுடைய சிங்காசனமும்

என்னுடைய           பாதபீடத்தின்           இடமுமாக  
இருக்கிறது;           இனி           இஸ்ரவேல்  
வம்சத்தாரும்   அவர்களுடைய   ராஜாக்களும்  
என்னுடைய           பரிசுத்தப்           பெயரிலே  
தங்களுடைய   மேடைகளில்   தங்களுடைய  
வேசித்தனத்தினாலும்           தங்களுடைய  
ராஜாக்களின்           பிரேதங்களினாலும்  
தீட்டுப்படுத்துவதில்லை.           <sup>8</sup> அவர்கள்  
எனக்கும் தங்களுக்கும் நடுவே ஒரு சுவர்  
இருக்கும்படி, தங்களுடைய வாசற்படியை  
என்னுடைய வாசற்படி அருகிலும், தங்கவாசல்  
நிலைகளை என்னுடைய வாசல்நிலைகள்  
அருகிலும்           சேர்த்து,           என்னுடைய  
பரிசுத்தப்   பெயரை   தாங்கள்   செய்த  
அருவருப்புகளினால் தீட்டுப்படுத்தினார்கள்;  
ஆகையால்   என்னுடைய   கோபத்திலே  
அவர்களை           நாசமாக்கினேன்.  
<sup>9</sup> இப்பொழுதும் அவர்கள் தங்களுடைய  
வேசித்தனத்தையும்           தங்களுடைய  
ராஜாக்களின் பிரேதங்களையும் என்னுடைய  
சமூகத்திலிருந்து   அகற்றினால்   நான்  
என்றென்றைக்கும்   அவர்கள்   நடுவே  
வாழ்ந்திருப்பேன்.           <sup>10</sup> மனிதகுமாரனே,  
இஸ்ரவேல்           மக்கள்           தங்களுடைய  
அக்கிரமத்தினால்   வெட்கப்படும்படி, நீ  
அவர்களுக்கு இந்த ஆலயத்தைக் காண்பி;  
அதின்           அளவை           அளக்கக்கடவர்கள்.  
<sup>11</sup> அவர்கள் செய்த எல்லாவற்றிற்காக  
வெட்கப்பட்டால்,           அப்பொழுது           இந்த

ஆலயத்தின் ரூபத்தையும், அதின் அளவையும், முன்வாசல்களையும், பின் வாசல்களையும், எல்லா ஒழுங்குகளையும், எல்லாக் கட்டளைகளையும், எல்லா நியமங்களையும், எல்லாச் சட்டங்களையும் அவர்களுக்குத் தெரியப்படுத்தி, அவர்கள் அதினுடைய எல்லா ஒழுங்குகளையும், எல்லா முறைமைகளையும் கைக்கொண்டு, அவைகளின்படி செய்ய அதை அவர்கள் கண்களுக்கு முன்பாக எழுதிவை. <sup>12</sup> ஆலயத்தினுடைய பிரமாணம் என்னவென்றால்: மலையின் உயரத்தின்மேல் சுற்றிலும் அதின் எல்லையெங்கும் மிகவும் பரிசுத்தமாக இருக்கும்; இதுவே ஆலயத்தினுடைய பிரமாணம்.

### பலிபீடம்

<sup>13</sup> முழங்களின்படி அளக்கும் பலிபீடத்தின் அளவுகளாவன: ஒரு கை முழமும் நான்கு விரற்கடையும் கொண்டது ஒரு முழமாகும்; அதின்படி சுற்றாதாரம், ஒரு முழ உயரமும், ஒரு முழ அகலமும், அதின் ஓரத்தைச் சுற்றிலுமுள்ள விளிம்பு ஒரு ஜாணுமாக இருக்கும்; இது பலிபீடத்தின் மேல்பக்கம். <sup>14</sup> தரையில் இருக்கிற ஆதாரம் துவங்கிக் கீழ்நிலைவரை இரண்டு முழமும், அகலம் ஒருமுழமும், சின்ன நிலைதுவங்கிப் பெரிய நிலைவரை நான்குமுழமும், அகலம் ஒருமுழமுமாக இருக்கும். <sup>15</sup> பலிபீடத்தின்

சிகரம் நான்குமுழ உயரமுமாக இருக்கும்; பலிபீடத்தின் உச்சிக்குமேலே நான்கு கொம்புகள் இருக்கும். <sup>16</sup> பலிபீடத்தின் சிகரம் பன்னிரண்டு முழ நீளமும், பன்னிரண்டு முழ அகலமும் தன்னுடைய நான்கு பக்கங்களிலும் நான்கும் சதுரமுமாக இருக்கும். <sup>17</sup> அதின் நான்கு பக்கங்களிலுள்ள சட்டத்தின் நீளம் பதினான்கு முழமும், அகலம் பதினான்கு முழமும், அதைச் சுற்றிலுமிருக்கிற விளிம்பு அரை முழமும், அதற்கு ஆதாரமானது சுற்றிலும் ஒரு முழமுமாக இருக்கும்; அதின் படிகள் கிழக்குக்கு எதிராக இருக்கும் என்றார். <sup>18</sup> பின்னும் அவர் என்னை நோக்கி: மனிதகுமாரனே, யெகோவாகிய ஆண்டவர் சொல்லுகிறது என்னவென்றால்; பலிபீடத்தை உண்டாக்கும் நாளிலே அதின்மேல் தகனபலியிடுகிறதற்கும் அதின்மேல் இரத்தம் தெளிப்பதற்குமான கட்டளைகள்: <sup>19</sup> எனக்கு ஆராதனை செய்கிறதற்கு என்னிடத்தில் சேருகிற சாதோக்கின் சந்ததியாரான லேவி கோத்திரத்தாராகிய ஆசாரியர்களுக்கு நீ பாவநிவாரண பலியாக ஒரு இளங்காளையைக் கொடுப்பாயாக என்று யெகோவாகிய ஆண்டவர் சொல்லுகிறார். <sup>20</sup> அதின் இரத்தத்தில் கொஞ்சம் எடுத்து, அதின் நான்கு கொம்புகளிலும், சட்டத்தின் நான்கு முனைகளிலும், சுற்றியிருக்கிற விளிம்பிலும்

பூசி பாவநிவிர்த்திசெய்து, அதைச்  
சுத்திகரித்து, <sup>21</sup> பின்பு பாவநிவாரணத்தின்  
காளையைக் கொண்டுபோய், அதை  
ஆலயத்திலே பரிசுத்த ஸ்தலத்திற்கு  
வெளியே குறிக்கப்பட்ட இடத்திலே  
சுட்டெரிக்கவேண்டும். <sup>22</sup> இரண்டாம் நாளிலே  
பழுதற்ற ஒரு வெள்ளாட்டுக்கடாவைப்  
பாவநிவாரணத்துக்காகப் பலியிடுவாயாக;  
அவர்கள் இளங்காளையினாலே  
பலிபீடத்தைச் சுத்திகரிப்பு செய்ததுபோலப்  
பாவநிவாரணம் செய்யவேண்டும்.  
<sup>23</sup> நீ பாவநிவாரணத்தை முடித்தபின்பு,  
பழுதற்ற ஒரு இளங்காளையையும்  
பழுதற்ற ஒரு ஆட்டுக்கடாவையும்  
மந்தையிலிருந்து எடுத்துப் பலியிடுவாயாக.  
<sup>24</sup> அவைகளைக் யெகோவாவுடைய  
சந்நிதியில் பலியிடுவாயாக; ஆசாரியர்கள்  
அவைகளின்மேல் உப்பு தூவி, அவைகளைக்  
யெகோவாவுக்கு தகனபலியாக  
இடவேண்டும். <sup>25</sup> ஏழுநாள்வரைக்கும்  
அனுதினமும் பாவநிவாரணத்துக்காக ஒரு  
வெள்ளாட்டுக்கடாவைப் படைப்பாயாக;  
பழுதற்றவைகளான இளங்காளையையும்  
மந்தையிலிருந்து எடுத்த ஆட்டுக்கடாவையும்  
படைப்பார்களாக. <sup>26</sup> ஏழுநாள்வரைக்கும்  
பலிபீடத்தைப் பாவநிவிர்த்திசெய்து, அதைச்  
சுத்திகரித்து, பிரதிஷ்டை செய்யவேண்டும்.  
<sup>27</sup> அந்த நாட்கள் முடிந்தபின்பு, எட்டாம்  
நாள்முதல் ஆசாரியர்கள் பலிபீடத்தின்மேல்

எசேக்கியேல் அத்தியாயம் 44:1 ccxxiii எசேக்கியேல் அத்தியாயம் 44:4

உங்களுடைய தகனபலிகளையும்  
உங்களுடைய நன்றிபலிகளையும்  
படைப்பார்களாக; அப்பொழுது உங்களை  
அங்கீகரிப்பேன் என்று யெகோவாகிய  
ஆண்டவர் சொல்லுகிறார்.

## அத்தியாயம் 44

பிரபுக்கள், லேவியர்கள் மற்றும்  
ஆசாரியர்கள்

<sup>1</sup> பின்பு அவர் என்னை கிழக்கு எதிரே  
பரிசுத்த ஸ்தலத்திற்கு வெளிவாசல் வழியே  
திரும்பச்செய்தார்; அது பூட்டப்பட்டிருந்தது.

<sup>2</sup> அப்பொழுது யெகோவா என்னை  
நோக்கி: இந்த வாசல் திறக்கப்படாமல்  
பூட்டப்பட்டிருக்கும்; ஒருவரும் இதற்குள்  
நுழைவதில்லை; இஸ்ரவேலின் தேவனாகிய  
யெகோவா இதற்குள் நுழைந்தார்,  
ஆகையால் இது பூட்டப்பட்டிருக்கவேண்டும்.

<sup>3</sup> இது அதிபதிக்கே உரியது, அதிபதி  
யெகோவாவுடைய சந்நிதியில் உணவு  
உண்பதற்காக இதில் உட்காருவான்;  
அவன் வாசல் மண்டபத்தின் வழியாக  
நுழைந்து, மறுபடியும் அதின் வழியாகப்  
புறப்படுவான் என்றார். <sup>4</sup> பின்பு அவர்

என்னை வடக்கு வாசல்வழியாக ஆலயத்தின்  
முகப்பிலே அழைத்துக்கொண்டுபோனார்;  
இதோ, யெகோவாவுடைய ஆலயம்  
யெகோவாவுடைய மகிமையால் நிறைந்ததை

நான் கண்டு, முகங்குப்புற விழுந்தேன்.  
5 அப்பொழுது யெகோவா என்னை நோக்கி:  
மனிதகுமாரனே, யெகோவாவுடைய  
ஆலயத்தின் எல்லா நியமங்களையும்  
அதின் எல்லா சட்டங்களையும் குறித்து  
நான் உன்னுடன் சொல்வதையெல்லாம்  
நீ உன்னுடைய மனதிலே கவனித்து,  
உன்னுடைய கண்களினாலே பார்த்து,  
உன்னுடைய காதுகளினாலே கேட்டு,  
பரிசுத்த ஸ்தலத்தினுடைய எல்லா  
வாசற்படிகளின் வழியாக ஆலயத்திற்குள்  
நுழைவதும் அதிலிருந்து புறப்படுவதும்  
இன்னவிதமென்று நீ ஆலோசித்துப்  
பார்த்து, 6 இஸ்ரவேல் மக்களாகிய  
கலகக்காரர்களுடன் சொல்லவேண்டியது  
என்னவென்றால்: யெகோவாகிய  
ஆண்டவர் சொல்லுகிறார், இஸ்ரவேல்  
மக்களே, நீங்கள் செய்த எல்லா  
அருவருப்புகளும் போதும். 7 நீங்கள்  
எனக்குச் செலுத்தவேண்டிய ஆகாரமாகிய  
கொழுப்பையும், இரத்தத்தையும்  
செலுத்தும்போது, என்னுடைய  
ஆலயத்தைப் பரிசுத்தக்குலைச்சலாக்கும்படி  
விருத்தசேதனமில்லாத இருதயமும்  
விருத்தசேதனமில்லாத மாம்சமுமுள்ள  
அந்நியர்களை என்னுடைய பரிசுத்த  
ஸ்தலத்திற்குள் இருக்கிறதற்காக  
அழைத்துக்கொண்டு வந்தீர்கள்; நீங்கள்  
செய்த எல்லா அருவருப்புகளினாலும்



அவர்கள் என்னுடைய உடன்படிக்கையை மீறினார்கள். <sup>8</sup> நீங்கள் என்னுடைய பரிசுத்த பொருட்களின் காவலைக் காக்காமல், உங்களுக்கு விருப்பமானவர்களை என்னுடைய பரிசுத்த ஸ்தலத்திலே என்னுடைய காவலைக் காக்கிறதற்காக வைத்தீர்கள். <sup>9</sup> யெகோவாகிய ஆண்டவர் சொல்லுகிறது என்னவென்றால்: இஸ்ரவேல் மக்களின் நடுவில் இருக்கிற எல்லா அந்நியர்களிலோ கீழ்படியாத இருதயமும் விருத்தசேதனமில்லாத மாம்சமுமுள்ள அந்நியர் ஒருவனும் என்னுடைய பரிசுத்த ஸ்தலத்திற்குள் நுழைவதில்லை. <sup>10</sup> இஸ்ரவேல் வழிதப்பிப்போகும்போது, என்னைவிட்டுத் தூரமானவர்களும், என்னைவிட்டு வழிதப்பித் தங்களுடைய அசுத்தமான சிலைகளைப் பின்பற்றினவர்களுமாகிய லேவியர்களும் தங்களுடைய அக்கிரமத்தைச் சுமப்பார்கள். <sup>11</sup> ஆகிலும் அவர்கள் என்னுடைய ஆலயத்தின் வாசல்களைக் காத்து, என்னுடைய ஆலயத்தில் வேலைசெய்து, என்னுடைய பரிசுத்த ஸ்தலத்திலே பணிவிடைக்காரர்களாக இருப்பார்கள்; அவர்கள் மக்களுக்காக தகனபலிகளையும் மற்றப் பலிகளையும் செலுத்தி, இவர்களுக்கு வேலை செய்கிறதற்கு இவர்கள் முன்பாக என்னுடைய பரிசுத்த ஸ்தலத்திலே பணிவிடைக்காரர்களாக இருப்பார்கள்.

12 அவர்கள் இவர்களுடைய அசுத்தமான சிலைகளுக்கு முன்பாக நின்று இவர்களுக்கு வேலைசெய்து, இஸ்ரவேல் மக்களை அக்கிரமத்தில் விழச்செய்தபடியினால், நான் என்னுடைய கையை அவர்களுக்கு விரோதமாக உயர்த்தினேன், அவர்கள் தங்களுடைய அக்கிரமத்தைச் சமப்பார்கள் என்று யெகோவாகிய ஆண்டவர் சொல்லுகிறார்.

13 அவர்கள் எனக்கு ஆசாரியர்களாக ஆராதனை செய்வதற்கு என்னுடைய அருகில் வராமலும், மகா பரிசுத்தமான இடத்தில் என்னுடைய பரிசுத்த பொருட்களில் யாதொன்றிற்கு அருகில் வராமலும் இருக்கவேண்டும், அவர்கள் தங்களுடைய வெட்கத்தையும் தாங்கள் செய்த அருவருப்புகளையும் சமக்கவேண்டும்.

14 ஆலயத்தின் எல்லா வேலைகளுக்கும் அதில் செய்யப்படவேண்டிய எல்லாவற்றிற்கும் நான் அவர்களை அதில் காவல்காக்கிறவர்களாக இருக்கக் கட்டளையிடுவேன்.

15 இஸ்ரவேல் மக்கள், என்னை விட்டு வழிதப்பிப்போகும்போது, என்னுடைய பரிசுத்த ஸ்தலத்தின் காவலைக் காக்கிற சாதோக்கின் மகனாகிய லேவியர்கள் என்னும் ஆசாரியர்களே எனக்கு ஆராதனைசெய்ய என்னுடைய அருகில் சேர்ந்து, கொழுப்பையும், இரத்தத்தையும் எனக்குச் செலுத்த

என்னுடைய சந்நிதியில் நிற்பார்களென்று  
யெகோவாகிய ஆண்டவர் சொல்லுகிறார்.  
16 இவர்கள் என்னுடைய பரிசுத்த  
ஸ்தலத்திற்குள் நுழைவார்கள், இவர்களே  
எனக்கு ஆராதனை செய்ய என்னுடைய  
பீடத்தைக் அருகே வந்து, என்னுடைய  
காவலைக் காப்பார்கள். 17 உள்முற்றத்தின்  
வாசல்களுக்குள் நுழைகிறபோது, சணல்நூல்  
ஆடைகளை அணிந்துக்கொள்வார்களாக;  
அவர்கள் உள்முற்றத்தின் வாசல்களிலும்,  
உள்ளேயும் ஆராதனை செய்யும்போது,  
ஆட்டு ரோமத்தாலான உடையை  
அணியக்கூடாது. 18 அவர்களுடைய  
தலைகளில் சணல்நூல் குல்லாக்களையும்,  
அவர்களுடைய இடுப்பில் சணல்நூல்  
ஆடைகளையும் அணியவேண்டும்;  
வேர்வை உண்டாக்கக்கூடிய எதையும்  
இடுப்பில் அணியக்கூடாது. 19 அவர்கள்  
வெளிமுற்றமாகிய வெளிமுற்றத்திலே  
மக்களிடத்தில் போகும்போது,  
அவர்கள் தாங்கள் ஆராதனைசெய்யும்  
நேரத்தில் அணிந்திருந்த தங்களுடைய  
ஆடைகளைக் கழற்றி, அவைகளைப்  
பரிசுத்த அறைவீடுகளில் வைத்து,  
வேறே ஆடைகளை அணிந்துகொள்ள  
வேண்டும்; தங்களுடைய ஆடைகளாலே  
மக்களைப் பரிசுத்தப்படுத்தக்கூடாது.  
20 அவர்கள் தங்களுடைய தலைகளைச்  
சிரைக்காமலும், தங்களுடைய முடியை

நீளமாக வளர்க்காமலும், தங்களுடைய  
தலைமுடியைக் கத்தரிக்கக்கவேண்டும்.

<sup>21</sup> ஆசாரியர்களில் ஒருவனும்,  
உள்முற்றத்திற்குள் நுழையும்போது,  
திராட்சைரசம் குடிக்கக்கூடாது.

<sup>22</sup> விதவையையும் தள்ளிவிடப்பட்டவளையும்  
அவர்கள் திருமணம்செய்யாமல், இஸ்ரவேல்  
வீட்டாளாகிய கன்னிகையையோ, ஒரு  
ஆசாரியரின் மனைவியாக இருந்த  
விதவையையோ திருமணம்செய்யலாம்.

<sup>23</sup> அவர்கள் பரிசுத்தமானதற்கும்  
பரிசுத்தமல்லாததற்கும், தீட்டானதற்கும் தீட்டு  
இல்லாததற்கும் இருக்கும் வித்தியாசத்தை  
என்னுடைய மக்களுக்குப் போதித்து,  
அவர்களுக்குத் தெரியப்படுத்தவேண்டும்.

<sup>24</sup> வழக்கிருந்தால் அவர்கள் நியாயந்தீர்க்க  
ஆயத்தமாக இருந்து, என்னுடைய  
நியாயங்களின்படி அதைத் தீர்த்து,  
என்னுடைய பண்டிகைகளில் எல்லாம்  
என்னுடைய நியாயப்பிரமாணத்தையும்  
என்னுடைய கட்டளைகளையும்  
கைக்கொண்டு, என்னுடைய  
ஓய்வுநாட்களைப் பரிசுத்தமாக்கவேண்டும்.

<sup>25</sup> தகப்பன், தாய், மகன், மகள், சகோதரன்,  
கணவனுக்கு வாழ்க்கைப்படாத சகோதரி  
என்னும் இவர்களுடைய சுவத்தினால்  
அவர்கள் தீட்டுப்படலாமேதவிர, அவர்களில்  
ஒருவனும் செத்த ஒருவனிடத்தில்  
போய்த் தீட்டுப்படக்கூடாது. <sup>26</sup> அவன்

சுத்திகரிக்கப்பட்டபின்பு, அவனுக்கு  
ஏழுநாட்கள் எண்ணப்படவேண்டும்.  
<sup>27</sup> அவனுடைய பரிசுத்த ஸ்தலத்தில்  
ஆராதனை செய்யும்படி பரிசுத்த ஸ்தலம்  
இருக்கிற உள்முற்றத்திற்குள் நுழைகிற  
நாளிலே, அவன் தனக்காகப் பாவநிவாரண  
பலியைச் செலுத்தவேண்டும் என்று  
யெகோவாகிய ஆண்டவர் சொல்லுகிறார்.  
<sup>28</sup> அவர்களுக்குரிய பங்கு என்னவென்றால்:  
நானே அவர்களுடைய பங்கு; ஆகையால்  
இஸ்ரவேலில் அவர்களுக்கு சொத்தையும்  
கொடுக்காமல் இருங்கள்; நானே  
அவர்களின் சொத்து. <sup>29</sup> உணவுபலியையும்  
பாவநிவாரணபலியையும் குற்றநிவாரணபலியையும்  
அவர்கள் சாப்பிடுவார்கள்; இஸ்ரவேலிலே  
பொருத்தனை செய்யப்பட்டதெல்லாம்  
அவர்களுக்கு உரியதாக இருப்பதாக.  
<sup>30</sup> எல்லாவித முதற்பழங்களில் எல்லாம்  
முந்தின பலனும், நீங்கள் காணிக்கையாகச்  
செலுத்தும் எந்தவிதமான பொருள்களும்  
ஆசாரியர்களுக்கு உரியதாக இருப்பதாக;  
உங்களுடைய வீட்டில் ஆசீர்வாதம்  
தங்கும்படி நீங்கள் பிசைந்தமாவில்  
முதற்பாகத்தையும் ஆசாரியனுக்குக்  
கொடுக்கவேண்டும். <sup>31</sup> பறவைகளிலும்  
மிருகங்களிலும் தானாகச் செத்ததும்  
மிருகத்தால் வேட்டையாடப்பட்டதுமான  
ஒன்றையும் ஆசாரியர்கள் சாப்பிடக்கூடாது.

## அத்தியாயம் 45

தேசம் பங்கிடப்படுதல்

<sup>1</sup> நீங்கள் சொந்தமாக்கிக்கொள்ளும்படி தேசத்தைச் சீட்டுப்போட்டுப் பங்கிடும்போது, தேசத்தில் இருபத்தைந்தாயிரம் கோல் நீளமும், பத்தாயிரம் கோல் அகலமுமான பரிசுத்த பங்கைக் யெகோவாவுக்கென்று பிரித்து வைக்கவேண்டும்; இது தன்னுடைய சுற்றுப்பரப்புள்ள எங்கும் பரிசுத்தமாக இருக்கும். <sup>2</sup> இதிலே பரிசுத்த ஸ்தலத்துக்கென்று ஐந்நூறு கோல் நீளமும் ஐந்நூறு கோல் அகலமுமான நான்குசதுரமும் அளக்கப்படவேண்டும்; அதற்குச் சுற்றிலும் ஐம்பது முழுமான வெளிநிலம் இருக்கவேண்டும். <sup>3</sup> இந்த அளவு உட்பட இருபத்தைந்தாயிரம் கோல் நீளத்தையும் பத்தாயிரம் கோல் அகலத்தையும் அளப்பாயாக; அதற்குள் பரிசுத்த ஸ்தலமும் மகா பரிசுத்த ஸ்தலமும் இருக்கவேண்டும். <sup>4</sup> தேசத்தில் பரிசுத்த பங்காகிய இது யெகோவாவுக்கு ஆராதனைசெய்யச் சேருகிறவர்களும், பரிசுத்த ஸ்தலத்தில் ஆராதனை செய்கிறவர்களுமான ஆசாரியர்களுக்கு உரியது; இது அவர்களுக்கு வீடுகளுக்கான இடமும், பரிசுத்த ஸ்தலத்திற்கு அருகிலுள்ள இடமுமாக இருக்கவேண்டும். <sup>5</sup> பின்னும் இருபத்தைந்தாயிரம் கோல் நீளமும்

பத்தாயிரம் கோல் அகலமுமான இடம் ஆலயத்தின் பணிவிடைக்காரர்களாகிய லேவியர்களுக்கு உரியதாக இருக்கும்; அது அவர்களுடைய உடைமை; அதில் இருபது அறைவீடுகள் இருக்கவேண்டும். <sup>6</sup> பரிசுத்த பங்காகப் படைக்கப்பட்டதற்கு எதிரே நகரத்தின் இடமாக ஐயாயிரம் கோல் அகலத்தையும் இருபத்தைந்தாயிரம் கோல் நீளத்தையும் அளந்து கொடுப்பீர்களாக; அது இஸ்ரவேல் மக்கள் அனைவருக்கும் சொந்தமாக இருக்கும். <sup>7</sup> பரிசுத்த பங்காகப் படைக்கப்பட்டதற்கும் நகரத்தின் இடத்திற்கும் இந்தப்பக்கத்திலும் அந்தப்பக்கத்திலும், பரிசுத்தப் படைப்புக்கு முன்பாகவும், நகரத்தின் இடத்திற்கு முன்பாகவும், அதிபதியினுடைய பங்கு மேற்கிலே மேற்கு பக்கமாகவும் கிழக்கிலே கிழக்கு பக்கமாகவும் இருப்பதாக; அதின் நீளம் மேற்கு எல்லை துவக்கிக் கிழக்கு எல்லைவரை பங்குகளில் ஒவ்வொன்றுக்கும் எதிராக இருக்கவேண்டும். <sup>8</sup> இது அவனுக்கு இஸ்ரவேலிலே சொத்தாக இருக்கட்டும்; என்னுடைய அதிபதிகள் இனி என்னுடைய மக்களை ஒடுக்காமல் தேசத்தை இஸ்ரவேல் மக்களுக்கு அவர்களுடைய கோத்திரங்களுக்குத் தகுந்தபடி விட்டுவிடுவார்களாக. <sup>9</sup> யெகோவாகிய ஆண்டவர் சொல்லுகிறது என்னவென்றால்: இஸ்ரவேலின் அதிபதிகளே, நீங்கள் செய்ததுபோதும்; நீங்கள் கொடுமையையும்

கொள்ளையிடுதலையும் விட்டு,  
நியாயத்தையும் நீதியையும் செய்யுங்கள்;  
உங்களுடைய பலவந்தங்களை என்னுடைய  
மக்களை விட்டு அகற்றுங்கள் என்று  
யெகோவாகிய ஆண்டவர் சொல்லுகிறார்.  
<sup>10</sup> உண்மையான எடை காட்டும் தராசும்,  
சரியான அளவுள்ள மரக்காலும், சரியான  
அளவுள்ள குடமும் உங்களுக்கு இருக்கட்டும்.  
<sup>11</sup> மரக்காலும் அளவுகுடமும் ஒரே அளவாக  
இருந்து, மரக்கால் கலத்திலே பத்தில் ஒரு  
பங்கும். அளவுகுடம் கலத்திலே பத்தில் ஒரு  
பங்கும் பிடிக்கவேண்டும்; கலத்தின்படியே  
அதின் அளவு நிர்ணயிக்கப்படுவதாக.  
<sup>12</sup> சேக்கலானது இருபது கேரா; இருபது  
சேக்கலும் இருபத்தைந்து சேக்கலும்  
பதினைந்து சேக்கலும் உங்களுக்கு ஒரு  
இராத்தலாகும்.

### காணிக்கைகளும் பரிசுத்த நாட்களும்

<sup>13</sup> நீங்கள் செலுத்தவேண்டிய  
காணிக்கையாவது: ஒரு கலம்  
கோதுமையிலே ஒரு மரக்காலில்  
ஆறில் ஒருபங்கையும், ஒரு கலம்  
வாற்கோதுமையிலே ஒரு மரக்காலில்  
ஆறில் ஒரு பங்கையும் படைக்கவேண்டும்.  
<sup>14</sup> அளவுகுடத்தால் அளக்கிற எண்ணெயின்  
கட்டளை: பத்துக்குடம் பிடிக்கிற கலத்துக்குச்  
சரியான ஒரு ஜாடி எண்ணெயிலே  
பத்தில் ஒரு பங்கைப் படைப்பீர்களாக;



பத்து அளவுகுடம் ஒரு கலமாகும்.  
15 இஸ்ரவேல் தேசத்திலே நல்ல  
மேய்ச்சலை மேய்கிற மந்தையிலே இருநூறு  
ஆடுகளில் ஒரு ஆடும், அவர்களுடைய  
பாவநிவாரணத்திற்காக உணவுபலியாகவும்,  
தகனபலியாகவும், சமாதானபலியாகவும்  
செலுத்தப்படவேண்டுமென்று

யெகோவாகிய ஆண்டவர் சொல்லுகிறார்.  
16 இஸ்ரவேலின் அதிபதிக்கு முன்பாக  
தேசத்தின் மக்களெல்லோரும் இந்தக்  
காணிக்கையைச் செலுத்தக் கடனாளிகளாக  
இருக்கிறார்கள்.

17 இஸ்ரவேல்  
மக்கள் கூடிவர குறிக்கப்பட்ட எல்லா  
பண்டிகைகளிலும் மாதப்பிறப்புகளிலும்  
ஓய்வு நாட்களிலும் தகனபலிகளையும்  
உணவுபலிகளையும் பாணபலிகளையும்  
செலுத்துவது அதிபதியின்மேல் சமந்த  
கடனாக இருக்கும்; அவன் இஸ்ரவேல்  
மக்களுக்காகப் பாவநிவாரணம்  
செய்வதற்கு பாவநிவாரணபலியையும்  
உணவுபலியையும் தகனபலியையும்  
சமாதானபலியையும் படைப்பானாக.

18 யெகோவாகிய ஆண்டவர் சொல்லுகிறது  
என்னவென்றால்: முதலாம் மாதம்  
முதலாம் நாளிலே நீ பழுதற்ற ஒரு  
காளையைக் கொண்டு வந்து, பரிசுத்த  
ஸ்தலத்திற்குப் பாவநிவர்த்தி செய்வாயாக.

19 பாவநிவாரணபலியின் இரத்தத்திலே  
கொஞ்சம் ஆசாரியன் எடுத்து, ஆலயத்தின்

வாசல் நிலைகளிலும், பலிபீடத்துச்  
சட்டத்தின் நான்கு மூலைகளிலும்,  
உள்முற்றத்தின் வாசல் நிலைகளிலும்  
பூசுவானாக. <sup>20</sup> பிழைசெய்தவனுக்காகவும்,  
அறியாமல் தப்பிதம் செய்தவனுக்காகவும்  
அந்தப்பிரகாரமாக ஏழாம் நாளிலும்  
செய்வாயாக; இந்த விதமாக ஆலயத்திற்குப்  
பாவநிவர்த்தி செய்வாயாக. <sup>21</sup> முதலாம்  
மாதம் பதினான்காம் நாளிலே புளிப்பில்லாத  
அப்பம் சாப்பிடுகிற ஏழுநாட்கள்  
பண்டிகையாகிய பஸ்கா ஆரம்பமாகும்.  
<sup>22</sup> அந்த நாளிலே அதிபதி தனக்காக  
தேசத்து எல்லா மக்களுக்காகவும்  
பாவநிவாரணத்துக்காக ஒரு காளையைப்  
படைப்பானாக. <sup>23</sup> ஏழுநாட்கள்  
பண்டிகையில், அவன் அந்த ஏழுநாட்களும்  
அனுதினமும் யெகோவாவுக்குத்  
தகனபலியாகப் பழுதற்ற ஏழு  
காளையையும் ஏழு ஆட்டுக்கடாக்களையும்,  
பாவநிவாரணபலியாக ஒரு  
வெள்ளாட்டுக்கடாவையும் அனுதினமும்  
படைப்பானாக. <sup>24</sup> ஒவ்வொரு காளையுடன்  
ஒரு மரக்கால் மாவும் ஒவ்வொரு  
ஆட்டுக்கடாவுடன் ஒரு மரக்கால் மாவுமான  
உணவுபலியையும், ஒவ்வொரு மரக்கால்  
மாவுடன் ஒருபடி எண்ணெயையும்  
படைப்பானாக. <sup>25</sup> ஏழாம் மாதம் பதினைந்தாம்  
நாளில் ஆரம்பமாகிற பண்டிகையிலே  
அவன் அப்படியே ஏழுநாட்களும் அதற்கு

இணையானபடி பாவநிவாரணபலிகளையும்  
தகனபலிகளையும், உணவுபலிகளையும்,  
எண்ணெயையும் படைக்கக்கடவன்.

## அத்தியாயம் 46

அதிபதியும் பண்டிகைகளும்

<sup>1</sup> யெகோவாகிய ஆண்டவர்  
சொல்லுகிறது என்னவென்றால்:  
வேலைசெய்கிற ஆறுநாட்களிலும்  
கிழக்குக்கு எதிரான உள்முற்றத்தினுடைய  
வாசல் பூட்டப்பட்டிருந்து, ஓய்வு நாளிலும்  
மாதப்பிறப்பிலும் திறக்கப்படவேண்டும்.

<sup>2</sup> அப்பொழுது இளவரசன் வெளிவாசல்  
மண்டபத்தின் வழியாக நுழைந்து, வாசற்படி  
அருகில் நிற்கவேண்டும்; ஆசாரியர்களோ  
அவனுடைய தகனபலியையும், அவனுடைய  
சமாதான பலிகளையும் படைக்கவேண்டும்;  
அவன் வாசற்படியிலே ஆராதனை செய்து,  
பின்பு புறப்படுவானாக; அந்த வாசல்  
மாலைவரை பூட்டப்படாமல் இருப்பதாக.

<sup>3</sup> தேசத்து மக்களும் ஓய்வுநாட்களிலும்  
மாதப்பிறப்புகளிலும் அந்த வாசலின்  
நடையிலே யெகோவாவுடைய சந்நிதியில்  
ஆராதனை செய்யவேண்டும்.

<sup>4</sup> அதிபதி  
ஓய்வுநாளிலே யெகோவாவுக்குப் பலியிடும்  
தகனபலி, பழுதற்ற ஆறு ஆட்டுக்குட்டிகளும்  
பழுதற்ற ஒரு ஆட்டுக்கடாவுமே.

<sup>5</sup> ஆட்டுக்கடாவுடன் உணவுபலியாக ஒரு

மரக்கால் மாவையும், ஆட்டுக்குட்டிகளுடன்  
உணவுபலியாகத் தன்னுடைய  
திராணிக்குத்தகுந்ததாகத் தருகிற ஈவையும்,  
ஒவ்வொரு மரக்கால் மாவோடு ஒருபடி  
எண்ணெயையும் படைக்கவேண்டும்.

6 மாதப்பிறப்பான நாளிலோ, அவன்  
பழுதற்ற ஒரு இளங்காளையையும்,  
பழுதற்ற ஆறு ஆட்டுக்குட்டிகளையும்  
ஒரு ஆட்டுக்கடாவையும் பலியிட்டு,

7 உணவுபலியாக இளங்காளையுடன் ஒரு  
மரக்கால் மாவையும், ஆட்டுக்கடாவுடன் ஒரு  
மரக்கால் மாவையும், ஆட்டுக்குட்டிகளுடன்  
தன்னுடைய திராணிக்குத்தகுந்ததாக,  
ஒவ்வொரு மரக்கால் மாவுடன் ஒருபடி  
எண்ணெயையும் படைக்கவேண்டும்.

8 இளவரசன் வருகிறபோது வாசல்  
மண்டபத்தின் வழியாக நுழைந்து, அது  
வழியாகத் திரும்பப் புறப்படவேண்டும்.

9 தேசத்தின் மக்கள் குறிக்கப்பட்ட நாட்களில்  
யெகோவாவுடைய சந்நிதியில் வரும்போது,  
ஆராதனை செய்கிறதற்காக வடக்கு  
வாசல்வழியாக உள்ளே நுழைந்தவன்  
தெற்கு வாசல்வழியாகப் புறப்படவும், தெற்கு  
வாசல்வழியாக உள்ளே நுழைந்தவன்  
வடக்கு வாசல்வழியாகப் புறப்படவேண்டும்;  
தான் நுழைந்த வாசல்வழியாகத்  
திரும்பிப்போகாமல், தனக்கு எதிரான  
வழியாகப் புறப்பட்டுப்போவானாக.

10 அவர்கள் உள்ளே நுழையும்போது, அதிபதி

அவர்கள் நடுவிலே அவர்களுடன் உள்ளே நுழைந்து, அவர்கள் புறப்படும்போது அவனும் கூடப் புறப்படவேண்டும். <sup>11</sup> பண்டிகைகளிலும் குறிக்கப்பட்ட காலங்களிலும் அவன் படைக்கும் உணவுபலியாவது: காளையுடன் ஒரு மரக்கால் மாவும், ஆட்டுக்கடாவுடன் ஒரு மரக்கால் மாவும், ஆட்டுக்குட்டிகளுடன் அவனுடைய திராணிக்குத்தகுந்ததாகத் தருகிற ஒரு ஈவும், ஒவ்வொரு மரக்கால் மாவுடன் ஒருபடி எண்ணெயும் கொடுக்கவேண்டும். <sup>12</sup> இளவரசன் உற்சாகமான தகனபலியையோ, சமாதான பலிகளையோ யெகோவாவுக்கு உற்சாகமாகச் செலுத்த வரும் போது, அவனுக்குக் கிழக்கு நோக்கி இருக்கும் வாசல் திறக்கப்படவேண்டும்; அப்பொழுது அவன் ஓய்வு நாளில் செய்கிறதுபோல, தன்னுடைய தகனபலியையும் தன்னுடைய சமாதான பலியையும் செலுத்தி, பின்பு புறப்படவேண்டும்; அவன் புறப்பட்டபின்பு வாசல் பூட்டப்படவேண்டும். <sup>13</sup> தினந்தோறும் ஒருவயதுடைய பழுதற்ற ஒரு ஆட்டுக்குட்டியைக் யெகோவாவுக்குத் தகனபலியாகப் படைக்கவேண்டும்; காலைதோறும் அதைப் படைக்கவேண்டும். <sup>14</sup> அதினோடு காலைதோறும் உணவுபலியாக ஒரு மரக்கால் மாவிலே ஆறிலொரு பங்கையும், மெல்லிய மாவைப் பிசையும்படி ஒருபடி எண்ணெயிலே

மூன்றிலொரு பங்கையும் படைக்கவேண்டும்;  
இது அன்றாடம் யெகோவாவுக்குப்  
படைக்கவேண்டிய நித்திய கட்டளையான  
உணவுபலி. <sup>15</sup> இப்படிக் காலைதோறும்  
அனுதின தகனபலியாக ஆட்டுக்குட்டியையும்  
உணவுபலியையும் எண்ணெயையும்  
செலுத்தவேண்டும். <sup>16</sup> யெகோவாகிய  
ஆண்டவர் சொல்லுகிறது என்னவென்றால்:  
இளவரசன் தன்னுடைய மகன்களில்  
ஒருவனுக்குத் தன்னுடைய சொத்தில் ஒரு  
பங்கைக் கொடுத்தால், அது அவனுடைய  
மகன்களுடையதாக இருக்கும்; அது  
உரிமைச் சொத்தாக அவர்களுக்குச்  
சொந்தமாகும். <sup>17</sup> அவன் தன்னுடைய  
ஊழியக்காரர்களில் ஒருவனுக்குத்  
தன்னுடைய சொத்தில் ஒரு பங்கைக்  
கொடுத்திருந்தால், அது விடுதலையின்  
வருடம்வரை அவனுடையதாக இருந்து,  
பின்பு திரும்ப அதிபதியினிடம் சேரும்;  
அதின் சொத்து அவனுடைய மகன்களுக்கே  
உரியது, அது அவர்களுடையதாக  
இருக்கும். <sup>18</sup> இளவரசனானவன்  
மக்களை பறிமுதல் செய்து, அவர்களின்  
சொந்தமானதற்கு அவர்களைப் வெளியாக்கி,  
அவர்களுடைய சொத்திலிருந்து  
ஒன்றும் எடுக்கக்கூடாது; என்னுடைய  
மக்களில் ஒருவரும் தங்களுடைய  
சொந்தமானதற்கு வெளியாக்கப்பட்டுச்  
சிதறடிக்கப்படாதபடி அவன் தன்னுடைய

சொந்தத்திலே தன்னுடைய மகன்களுக்கு  
சொத்து கொடுக்கவேண்டும். <sup>19</sup> பின்பு  
அவர் வாசலின் பக்கத்தில் இருந்த  
நடைவழியாக என்னை வடக்குக்கு  
எதிரான ஆசாரியர்களுடைய பரிசுத்த  
அறைவீடுகளுக்கு அழைத்துக்கொண்டுபோனார்;  
அந்த இடத்தில் மேற்கே இருபக்கத்திலும்  
ஒரு இடம் இருந்தது. <sup>20</sup> அவர் என்னை  
நோக்கி: குற்றநிவாரணபலியையும்,  
பாவநிவாரணபலியையும், உணவுபலியையும்  
ஆசாரியர்கள் வெளிமுற்றத்திலே  
கொண்டுபோய் மக்களைப் பரிசுத்தம்செய்யாதபடி,  
அவர்கள் அவைகளைச் சமைக்கிறதற்கும்  
சுடுகிறதற்குமான இடம் இதுவே என்றார்.  
<sup>21</sup> பின்பு அவர் என்னை வெளிமுற்றத்தில்  
அழைத்துக்கொண்டுபோய், என்னை  
முற்றத்தின் நான்கு மூலைகளையும்  
கடந்துபோகச்செய்தார்; முற்றத்து ஒவ்வொரு  
மூலையிலும் ஒவ்வொரு முற்றம் இருந்தது.  
<sup>22</sup> முற்றத்தின் நான்கு மூலைகளிலும்  
புகைத்துவாரங்களுள்ள இந்த முற்றங்கள்  
நாற்பது முழ நீளமும், முப்பது முழ  
அகலமுமானவைகள்; இந்த நான்கு மூலை  
முற்றங்களுக்கும் ஒரே அளவு இருந்தது.  
<sup>23</sup> இந்த நான்கிற்கும் சுற்றிலும் உள்ளே  
ஒரு பக்கஅறை உண்டாயிருந்தது; இந்தப்  
பக்கஅறைகளின் சுற்றிலும் அடுப்புகள்  
போடப்பட்டிருந்தது. <sup>24</sup> அவர் என்னை  
நோக்கி: இவைகள் மக்கள் செலுத்தும்

பலிகளை ஆலயத்தின் பணிவிடைக்காரர்கள் சமைக்கிற வீடுகள் என்றார்.

## அத்தியாயம் 47

ஆலயத்திலிருந்து புறப்படும் நதி

<sup>1</sup> பின்பு அவர் என்னை ஆலயத்தின் வாசலுக்குத் திரும்பிவரச்செய்தார்; இதோ, வாசற்படியின் கீழிருந்து தண்ணீர் புறப்பட்டுக் கிழக்கே ஓடுகிறதாக இருந்தது; ஆலயத்தின் முகப்பு கிழக்கு நோக்கி இருந்தது; அந்தத் தண்ணீர் ஆலயத்தின் வலது பக்கமாகப் பலிபீடத்திற்குத் தெற்கே பாய்ந்தது.

<sup>2</sup> அவர் என்னை வடக்கு வாசல் வழியாகப் புறப்படச்செய்து, என்னை வெளியிலே கிழக்கு திசைக்கு எதிரான வெளிவாசல்வரை சுற்றி நடத்திக்கொண்டுபோனார்; அங்கே தண்ணீர் வலதுபக்கத்திலிருந்து பாய்கிறதாக இருந்தது. <sup>3</sup> அந்த மனிதன் தமது கையில் நூலைப் பிடித்துக்கொண்டு, கிழக்கே புறப்படும்போது ஆயிரமுழம் அளந்து, என்னைத் தண்ணீரைக் கடக்கச்செய்தார்; தண்ணீர் கணுக்கால் அளவாக இருந்தது.

<sup>4</sup> பின்னும் அவர் ஆயிரமுழம் அளந்து, என்னைத் தண்ணீரைக் கடக்கச்செய்தார்; அங்கே தண்ணீர் முழங்கால் அளவாக இருந்தது; பின்னும் அவர் ஆயிரமுழம் அளந்து என்னைக் கடக்கச்செய்தார்; அங்கே தண்ணீர் இடுப்பளவாக இருந்தது. <sup>5</sup> பின்னும்



அவர் ஆயிரமும் அளந்தார்; அங்கே அது நான் கடக்கக்கூடாத நதியாக இருந்தது; தண்ணீர் நீச்சல் ஆழமும் கடக்கமுடியாத நதியுமாக இருந்தது. <sup>6</sup> அவர் என்னை நோக்கி: மனிதகுமாரனே, இதைக் கண்டாயா என்று சொல்லி, என்னை நதியோரமாகத் திரும்ப நடத்திக்கொண்டுபோனார். <sup>7</sup> நான் நடந்துவரும்போது, இதோ, நதியோரத்தில் இக்கரையிலும் அக்கரையிலும் வெகு திரளான மரங்கள் இருந்தது. <sup>8</sup> அவர் என்னை நோக்கி: இந்தத் தண்ணீர் கிழக்குதேசத்திற்குப் புறப்பட்டுப்போய், வனாந்திரவழியாக ஓடி கடலில் விழும்; இது கடலில் பாய்ந்து, விழுந்தபின்பு, அதின் தண்ணீர் ஆரோக்கியமாகும். <sup>9</sup> நடந்தது என்னவென்றால், இந்த நதி போகுமிடமெங்கும் வாழும் உயிரினங்கள் யாவும் பிழைக்கும்; இந்தத் தண்ணீர் அங்கே வந்தபடியினால் வெகு ஏராளமான மீன்களும் உண்டாயிருக்கும்; இந்த நதி போகுமிடம் எங்குமுள்ள யாவும் ஆரோக்கியமடைந்து பிழைக்கும். <sup>10</sup> அப்பொழுது என்கேதி துவங்கி என்னைக்லாயிம்வரை மீன்பிடிக்கிறவர்கள் அதின் கரையிலே நிற்பார்கள்; அதெல்லாம் வலைகளை விரிக்கிற இடமாக இருக்கும்; அதின் மீன்கள் மத்திய தரைக் கடலின் மீன்களைப்போலப் பல வகையான மீன்கள் ஏராளமாக இருக்கும். <sup>11</sup> ஆனாலும் அதினுடைய

உளையான பள்ளங்களும் அதினுடைய  
சதுப்பு பகுதிகளும் ஆரோக்கியமாகாமல்,  
உப்பாகவே விட்டுவிடப்படும்.  
<sup>12</sup> நதியோரமாக அதின் இக்கரையிலும்  
அக்கரையிலும் சாப்பிடுவதற்கான  
எல்லாவித மரங்களும் வளரும்;  
அவைகளின் இலைகள் உதிர்வதுமில்லை,  
அவைகளின் பழங்கள் கெடுவதுமில்லை;  
அவைகளுக்குப் பாயும் தண்ணீர் பரிசுத்த  
ஸ்தலத்திலிருந்து பாய்கிறபடியினால்  
மாதந்தோறும் புதுபழங்களைக்  
கொடுத்துக்கொண்டேயிருக்கும்;  
அவைகளின் பழங்கள் சாப்பிடுவதற்கும்,  
அவைகளின் இலைகள் உதிர்ந்து போகாது.

### தேசத்தின் எல்லைகள்

<sup>13</sup> யெகோவாகிய ஆண்டவர் சொல்லுகிறது  
என்னவென்றால்: நீங்கள் இஸ்ரவேலின்  
பன்னிரண்டு கோத்திரங்களுடைய  
எண்ணிக்கையின்படியே தேசத்தைச்  
சொந்தமாக்கிக்கொண்டு குறிக்கவேண்டிய  
எல்லையாவது: யோசேப்புக்கு இரண்டு  
பங்கு உண்டு. <sup>14</sup> சகோதரனுடன்  
சகோதரனுக்குச் சரிபங்கு உண்டாக அதைச்  
சொந்தமாக்கிக்கொள்ளவேண்டும்; அதை  
உங்களுடைய தகப்பன்மார்களுக்குக்  
கொடுப்பேன் என்று நான் வாக்களித்துக்  
கொடுத்தேன்; ஆகையால் உங்களுக்கு இந்த  
தேசம் சுதந்தரமாகக் கிடைக்கும். <sup>15</sup> தேசத்தின்

எல்லையாவது: வடக்கு பக்கம் மத்திய தரைக் சமுத்திரம் துவங்கி, சேதாதுக்குப் போகிற எதலோன் வழியாக இருக்கிற, <sup>16</sup> ஆமாத்தும், பேரொத்தாவும், தமஸ்குவின் எல்லைக்கும் ஆமாத்தின் எல்லைக்கும் நடுவான சிப்ராயிமும், ஆப்ரானின் எல்லையுடன் சேர்ந்த ஆத்சார் அததீகோனுமானது. <sup>17</sup> அப்படியே மத்திய தரைக் கடலிலிருந்து போகிற எல்லை ஆத்சார் ஏனானும், தமஸ்குவின் எல்லையும், வடக்கு மூலையான வடக்கும் ஆமாத்தின் எல்லையுமானது; இது வடக்கு பக்கம். <sup>18</sup> கிழக்கு பக்கத்தை ஆப்ரானுக்கும் தமஸ்குவுக்கும் நடுவாகவும், கீலேயாத்துக்கும் யோர்தானின் ஓரமான இஸ்ரவேல் தேசத்திற்கும், நடுவாகவும் கிழக்கு கடல்வரை இருக்கும் எல்லையாக அளப்பீர்களாக; இது கிழக்கு பக்கம். <sup>19</sup> தெற்கு மூலையான தெற்கு பக்கம் தாமார் துவங்கி, காதேசிலுள்ள சண்டைமூட்டுதலின் தண்ணீர்கள்வரை, ஆறுவரை மத்திய தரைக் கடல்வரையாகவும் இருப்பது; இது தெற்குமூலையான தென்புறம். <sup>20</sup> மேற்கு பக்கம் அந்த எல்லை துவங்கி ஆமாத்துக்கு எதிராக வந்து சேரும்வரை இருக்கிற மத்திய தரைக் கடலை; இது மேற்கு பக்கம். <sup>21</sup> இந்த தேசத்தை நீங்கள் இஸ்ரவேல் கோத்திரங்களின்படியே உங்களுக்குள்ளே பங்கிட்டுக்கொள்வீர்களாக. <sup>22</sup> உங்களுக்கும், உங்களுக்குள்ளே தங்கி உங்களுக்குள்ளே

எசேக்கியேல் அத்தியாயம் 47:23ccxlivஎசேக்கியேல் அத்தியாயம் 48:3

பிள்ளைகளைப்பெறுகிற அந்நியர்களுக்கும்,  
நீங்கள் அதைச் சீட்டுப்போட்டுச்  
சொந்தமாக்கிக்கொள்வீர்களாக; இவர்கள்  
உங்களுக்கு இஸ்ரவேல் மக்களில்  
பிறந்தவர்களைப்போல இருந்து, உங்களுடன்  
இஸ்ரவேல் கோத்திரங்களின் நடுவே  
சொத்திற்கு உடன்படுவார்களாக.  
23 அந்நியன் எந்தக் கோத்திரத்துடன்  
தங்கியிருக்கிறானோ, அதிலே அவனுடைய  
சொத்தை அவனுக்குக் கொடுக்கவேண்டும்  
என்று யெகோவாகிய ஆண்டவர்  
சொல்லுகிறார்.

## அத்தியாயம் 48

### தேசத்தை பிரித்தல்

1 கோத்திரங்களின் பெயர்கள்: வடக்கு  
முனைதுவங்கி ஆமாத்துக்குப்போகிற  
எத்லோன் வழியின் ஓரத்திற்கும்,  
ஆத்சார் ஏனானுக்கும், ஆமாத்தருகே  
வடக்கேயிருக்கிற தமஸ்குவின் எல்லைக்கும்  
உள்ளாகக் கிழக்குதிசை துவங்கி  
மேற்கிலுள்ள மத்திய கடல் திசைவரை  
தாணுக்கு ஒரு பங்கும், 2 தாணின்  
எல்லையருகே கிழக்குதிசை துவங்கி  
மேற்கிலுள்ள மத்திய கடல் திசைவரை  
ஆசேருக்கு ஒரு பங்கும், 3 ஆசேரின்  
எல்லையருகே கிழக்குதிசை துவங்கி  
மேற்கு திசைவரை நப்தலிக்கு ஒரு பங்கும்,

4 நப்தலியின் எல்லையருகே கிழக்குதிசை துவங்கி மேற்கு திசைவரை மனாசேக்கு ஒரு பங்கும், <sup>5</sup> மனாசேயின் எல்லையருகே கிழக்குதிசை துவங்கி மேற்கு திசைவரை எப்பிராயீமுக்கு ஒரு பங்கும், <sup>6</sup> எப்பிராயீமின் எல்லையருகே கிழக்கு திசை துவங்கி மேற்கு திசைவரை ரூபனுக்கு ஒரு பங்கும், <sup>7</sup> ரூபனின் எல்லையருகே கிழக்குதிசை துவங்கி மேற்குத்திசைவரை யூதாவுக்கு ஒரு பங்கும் உண்டாவதாக. <sup>8</sup> யூதாவின் எல்லையருகே கிழக்குதிசை துவங்கி மேற்குத்திசைவரை நீங்கள் அர்ப்பணிக்கப்படவேண்டிய பங்கு இருக்கும்; இது, இருபத்தையாயிரம் கோல் அகலமும், கிழக்குதிசை துவங்கி மேற்கு திசைவரை இருக்கிற பங்குகளில் ஒவ்வொன்றுக்கும் சரியான நீளமுமாம்; பரிசுத்த ஸ்தலம் அதின் நடுவிலே இருப்பதாக. <sup>9</sup> இதிலே யெகோவாவுக்கு நீங்கள் அர்ப்பணிக்கப்படவேண்டிய பங்கு இருபத்தையாயிரம் கோல் நீளமும், பத்தாயிரங்கோல் அகலமுமாக இருப்பதாக. <sup>10</sup> வடக்கே இருபத்தைந்தாயிரம் கோல் நீளமும், மேற்கே பத்தாயிரம்கோல் அகலமும், கிழக்கே பத்தாயிரம்கோல் அகலமும், தெற்கே இருபத்தைந்தாயிரம் கோல் நீளமுமாகிய இந்தப் பரிசுத்த அர்ப்பணிக்கப்பட்ட நிலமானது ஆசாரியருடையதாக இருக்கும்; யெகோவாவுடைய பரிசுத்த ஸ்தலம் அதின் நடுவிலே இருப்பதாக. <sup>11</sup> இஸ்ரவேல்

மக்கள் வழிதப்பிப்போகும்போது,  
லேவியர்கள் வழிதப்பிப்போனதுபோல  
வழிதப்பிப்போகாமல், என்னுடைய  
காவலைக் காத்துக்கொண்ட  
சாதோக்கியர்களாகிய பரிசுத்தமாக்கப்பட்ட  
ஆசாரியர்களுக்கு அது உரியதாகும்.  
<sup>12</sup> அப்படியே தேசத்தில் அர்ப்பணிக்கப்படுகிறதிலோ  
மகா பரிசுத்தமான பங்கு அவர்களுக்கு  
லேவியருடைய எல்லையருகே  
இருப்பதாக. <sup>13</sup> ஆசாரியரின் எல்லைக்கு  
எதிராக லேவியர்கள் அடையும் பங்கு  
இருபத்தைந்தாயிரம் கோல் நீளமும்  
பத்தாயிரம் கோல் அகலமுமாக  
இருக்கவேண்டும்; நீளம் இருபத்தைந்தாயிரம்  
கோலும், அகலம் பத்தாயிரம் கோலுமாக  
இருப்பதாக. <sup>14</sup> அவர்கள் அதில்  
ஒன்றையும் விற்கவும் தேசத்தின் முதல்  
விளைவை மாற்றவும் மற்றவர்களுக்குக்  
கொடுக்கவும் கூடாது; அது யெகோவாவுக்குப்  
பரிசுத்தமானது. <sup>15</sup> இருபத்தைந்தாயிரம்  
கோலுக்கு எதிராக அகலத்தில் மீதியாக  
இருக்கும் ஐயாயிரம் கோலோவென்றால்,  
பரிசுத்தமாக இல்லாமல், குடியேறும்  
நகரத்திற்கும் வெளிநிலங்களுக்கும்  
விடவேண்டும்; நகரம் அதின் நடுவில்  
இருக்கட்டும். <sup>16</sup> அதின் அளவுகளாவன;  
வடக்கு பக்கம் நான்காயிரத்து ஐந்நூறு  
கோலும், தெற்கு பக்கம் நான்காயிரத்து  
ஐந்நூறு கோலும், கிழக்கு பக்கம்

நான்காயிரத்து ஐந்நூறு கோலும்,  
மேற்குப்பக்கம் நான்காயிரத்து ஐந்நூறு  
கோலுமாம். <sup>17</sup> நகரத்தின் வெளிநிலங்கள்  
வடக்கே இருநூற்றைம்பது கோலும், தெற்கே  
இருநூற்றைம்பது கோலும், கிழக்கே  
இருநூற்றைம்பது கோலும், மேற்கே  
இருநூற்றைம்பது கோலுமாக இருக்கட்டும்.  
<sup>18</sup> பரிசுத்த அர்ப்பணித்த நிலத்திற்கு எதிராக  
நீளத்தில் மீதியானது கிழக்கே பத்தாயிரம்  
கோலும் மேற்கே பத்தாயிரம் கோலுமாம்; அது  
பரிசுத்த அர்ப்பணித்த நிலத்திற்கு எதிராக  
இருக்கும்; அதின் வருமானம் நகரத்திற்காக  
வேலை செய்கிறவர்களுக்கு ஆகாரமாக  
இருப்பதாக. <sup>19</sup> இஸ்ரவேலின் எல்லா  
கோத்திரங்களிலுமிருந்து குறிக்கப்பட்ட சிலர்  
நகரத்திற்காகப் பணிவிடை செய்வார்கள்.  
<sup>20</sup> அர்ப்பணிக்கப்பட்ட நிலம் அனைத்தும்  
இருபத்தையாயிரம் கோல் நீளமும்,  
இருபத்தைந்தாயிரம் கோல் அகலமுமாக  
இருக்கவேண்டும்; பட்டணத்தின் நிலம்  
உட்பட இந்தப் பரிசுத்த அர்ப்பணிக்கப்பட்ட  
நிலம் சதுரமாக இருக்கவேண்டும்.  
<sup>21</sup> பரிசுத்த அர்ப்பணிக்கப்பட்ட  
நிலத்திற்கும் நகரத்தின் காணிக்கும்  
இந்த பக்கத்திலும் அந்தப்பக்கத்திலும்,  
அர்ப்பணித்த நிலத்தினுடைய  
இருபத்தைந்தாயிரம் கோலின் முன்பாகக்  
கிழக்கு எல்லைவரையும், மேற்கிலே  
இருபத்தைந்தாயிரம்கோலின் முன்பாக

மேற்கே மத்திய கடல் எல்லைவரைக்கும்  
மீதியாயிருப்பது அதிபதியினுடையது;  
பங்குகளுக்கு எதிரான அது  
அதிபதியினுடையதாக இருப்பதாக; அதற்கு  
நடுவாகப் பரிசுத்த அர்ப்பணிக்கப்பட்ட  
நிலமும் ஆலயத்தின் பரிசுத்த ஸ்தலமும்  
இருக்கும். <sup>22</sup> அதிபதியினுடையதற்கு நடுவே  
இருக்கும் லேவியர்களின் நிலம் துவங்கியும்  
நகரத்தின் நிலம்துவங்கியும், யூதாவின்  
எல்லைக்கும் பென்யமீனின் எல்லைக்கும்  
நடுவே இருக்கிறது அதிபதியினுடையது.  
<sup>23</sup> மற்றக் கோத்திரங்களுக்கு உண்டாகும்  
பங்குகளாவன: கிழக்குதிசை துவங்கி  
மேற்குத்திசைவரை பென்யமீனுக்கு ஒரு  
பங்கும், <sup>24</sup> பென்யமீன் எல்லையருகே  
கிழக்குதிசை துவங்கி மேற்குத்திசைவரை  
சிமியோனுக்கு ஒரு பங்கும், <sup>25</sup> சிமியோனின்  
எல்லை அருகே கிழக்குதிசை துவக்கி  
மேற்கு திசைவரை இசக்காருக்கு ஒரு  
பங்கும், <sup>26</sup> இசக்காரின் எல்லையருகே  
கிழக்குதிசை துவங்கி மேற்குத்திசைவரை  
செபுலோனுக்கு ஒரு பங்கும், <sup>27</sup> செபுலோனின்  
எல்லையருகே கிழக்குதிசை துவங்கி  
மேற்குத்திசைவரை காத்துக்கு ஒரு  
பங்கும் உண்டாயிருக்கட்டும். <sup>28</sup> காத்தின்  
எல்லையருகே தென்மூலையாகிய தெற்கு  
எல்லை, தாமார்துவக்கி காதேசிலுள்ள  
சண்டைமூட்டுதலின் தண்ணீர்கள் வரையும்  
மத்திய தரைக் கடல்வரைக்கும் போகும்.



29 சொந்தமாக்கிக்கொள்ளும்படி இதுவே நீங்கள் இஸ்ரவேல் கோத்திரங்களுக்குச் சீட்டுப்போட்டுப் பங்கிடும் தேசம், இவைகளே அவர்களின் பங்குகள் என்று யெகோவாகிய ஆண்டவர் சொல்லுகிறார்.

### நகரத்தின் வாசல்

<sup>30</sup> நகரத்திலிருந்து புறப்படும் வழிகள்: வடக்கு பக்கத்திலே நான்காயிரத்து ஐந்நூறு கோலாகிய அளவுண்டாயிருக்கும்.

<sup>31</sup> நகரத்தின் வாசல்கள், இஸ்ரவேல் கோத்திரங்களுடைய பெயர்களின்படியே பெயர் பெற்றுகொள்ளட்டும்; வடக்கே ரூபனுக்கு ஒரு வாசல், யூதாவுக்கு ஒரு வாசல், லேவிக்கு ஒரு வாசல், ஆக மூன்று வாசல்கள் இருக்கட்டும்.

<sup>32</sup> கிழக்கு பக்கத்திலே நான்காயிரத்து ஐந்நூறு கோல், அதில் யோசேப்புக்கு ஒரு வாசல், பென்யமீனுக்கு ஒரு வாசல், தாணுக்கு ஒரு வாசல், ஆக மூன்று வாசல்கள் இருப்பதாக. <sup>33</sup> தெற்கு பக்கத்திலே நான்காயிரத்து ஐந்நூறு கோல், அதில் சிமியோனுக்கு ஒரு வாசல், இசக்காருக்கு ஒரு வாசல், செபுலோனுக்கு ஒரு வாசல், ஆக மூன்று வாசல்கள் இருப்பதாக. <sup>34</sup> மேற்கு பக்கத்திலே நான்காயிரத்து ஐந்நூறு கோல், அதில் காத்துக்கு ஒரு வாசல், ஆசேருக்கு ஒரு வாசல், நப்தலிக்கு ஒரு வாசல், ஆக மூன்று வாசல்கள் இருப்பதாக. <sup>35</sup> சுற்றிலும் அதின் அளவு பதினெட்டாயிரம் கோலாகும்; அந்த

எசேக்கியேல் அத்தியாயம் 48:35 ccl எசேக்கியேல் அத்தியாயம் 48:35

நாள்முதல் நகரம் யேகோவா ஷம்மா என்னும்  
பெயர்பெறும்.

ccli

**இண்டியன் ரிவைஸ்டு வெர்ஸன் (IRV) -  
தமிழ்  
The Indian Revised Version Holy Bible in the Tamil  
language of India**

copyright © 2017, 2019 Bridge Connectivity Solutions

Language: தமிழ் (Tamil)

Translation by: Bridge Connectivity Solutions

Contributor: Bridge Connectivity Solutions Pvt. Ltd.

This translation is made available to you under the terms of the Creative Commons Attribution Share-Alike license 4.0.

You have permission to share and redistribute this Bible translation in any format and to make reasonable revisions and adaptations of this translation, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

If you redistribute this text, you must distribute your contributions under the same license as the original.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2023-04-19

---

PDF generated using Haiola and XeLaTeX on 22 Feb 2024 from source files dated 19 Apr 2023

3a0fb119-8b83-5122-8f97-ecde66939145